
७ प्रस्तुत कार्य नवम्बर १९५६ में प्रारम्भ हुआ था और १९५८ के. 
वर्षान्तमें समाप्त हो सका । अपने समवर्ती साहित्यके बारेमें कुछ लिखना 
ख़तरेसे खाली नहीं होता, यह जानते हुए भी मैंने इस जोखिमको स्वीकार 
किया है विशेष झूपसे इसलिए कि मैं इस जनश्रुतिको नहीं मानना चाहता 
जिसके अनुसार समकालीन रचनात्मक उन्मेषको ठीक-ठीक नहीं परखा जा 
सकता । इस कृतिके प्रकाशनसे यह मिथ टूट सकी है, इसका निर्णय 
स्वभावतः मुझे संप्रति अपने समर्वातियोंपर छोड़ना होगा और फिर काल 
तो सबसे बड़ा आलोचक होता ही है। 

“हिन्दी नवलेखन के माध्यमसे मैंने आधुनिक साहित्यको उसकी संपूर्णता- 
में देखनेंकी चेष्टा की हैं। अभी तक नयी कविताका विवेचन अधिक हुआ 
है, अन्य माध्यम प्राय: उपेक्षित रहे हैं। समग्र नये साहित्यके लिए एक 
संपक्त और तदनुकूल नयी दृष्टिका प्रयोग शायद प्रथम बार इस कृतिमें 
देखनेकी मिलेगा। व्यावहारिक समीक्षाके अंश मेरे साहित्य-चितनके 
सिद्धांतोंकी स्पष्ट और पुष्ट कर सकें, ऐसा यत्न मैंने किया है। हिन्दीके 
व्यापक साहित्यके आधांरपर उसका एक अपना व्यवस्थित समीक्षा-शास्त्र 
विकसित हो सके, इसके लिए किसी ऐसे ही प्रारम्भकी आवश्यकता थी । 
यदि वह पूरी हो सकी हो तो यह इस ग्रन्थका अतिरिक्त सौभाग्य होगा । 

समवर्त्ती साहित्यकी मीमांसामें चितन-पद्धतिकी एक ताज़गी हो सकती 
है, क्योंकि उसकी सुजन-प्रक्रिया कृति-साहित्यके साथ-साथ चलती है । पर 
समीक्षाकी इस नयी सृजनात्मक प्रणालीमें अपूर्ण रह जानेकी भी उतनी ही 
संभावनाएँ निहित हैं। इस दृष्टिसे प्रस्तुत विवेचनमें जो कमियाँ होंगी उनमें- 
से अधिकांश रचनाकी अपनी मौलिक प्रक्ृतिक्रे कारण हो सकती हैं । 

इससे अधिक भूमिका शायद अपेक्षित न हो । यों तो सारा ग्रन्थ ही 
भूमिका है आगे आनेवाले श्रेष्ठतर और पूर्णतर साहित्य-चितनके लिए । 

.._ पृष्ठपृमि 
[ साहित्यिक परिस्थिति ] 


किसी भी साहित्यिक आन्दोलनका सृत्रपात एक निद्िचत योजनाको 
दृष्टिमें रखकर नहीं होता । ऐतिहासिक सन्दर्भमें विशिष्ट व्यक्तियों तथा 
विशिष्ट परिस्थितियोंके फलस्वरूप कोई प्रवृत्ति साहित्यमें परिलक्षित होती हैं । 
सशक्त होनेपर यही प्रवृत्ति धीरे-धीरे एक धाराका रूप धारण कर लेती है । 
ओर तब प्रारम्भ होता है उसका साहित्यिक मूल्यांकन । पहले उस धाराका 
नामकरण होता है, उसके लक्षण निर्धारित किये जाते हैं, और फिर उन 
लक्षणोंके आधारपर व्यवस्थित समीक्षा प्रारम्भ होती है । 


हिन्दीका नवलेखन आज इस स्थितिमें हैं कि हम उसका विधिवत्‌ 
अध्ययन कर सके। यह अध्ययन वाञ्छनीय ही नहीं, आवश्यक भी है, 
क्योंकि हिन्दी साहित्यके इतिहासमें छायावाद, रहस्यवाद अथवा प्रगतिवादका 
विरोध तो बहुत अधिक हुआ--सही भी और ग़रूत भी--परन्तु नवलेखन 
जैसा विवादास्पद विषय अबसे पहले हमारे सम्मुख कभी नहीं आया। 
 नवलेखनका मूल्यांकन इसलिए और भी आवश्यक हो जाता है, क्योंकि 
उसके द्वारा साहित्यका एक सर्वथा नया तथा समूचा दृष्टिकोण पहली बार 
हिन्दीमें आया है । अभी तकके साहित्यिक आन्दोलनींने प्रायः साहित्यके 
किसी अंग विशेषके सम्बन्धमें अपना नवीन मत उपस्थित किया था। परन्तु 
नवलेखन साहित्यके सम्बन्धमें समस्त विचार-धाराकों फिरसे तकं-दृष्टिके 
साथ दुहरानेका आग्रह करता हैं। नवलेखन वस्तु, विधान, भाषा अथवा 
गैली सम्बन्धी आन्दोलन नहीं है। वह तो समस्त साहित्यिक कृतित्वको 

एक नया परिप्रेक्ष्य, एक नवीन मर्यादा प्रदान करता है । इसीलिए उसका 

महत्त्व अभूतपूर्व है । 

यहाँ यह भी स्मरणीय है कि जिस नवलेखनके सम्बन्धमें इतने बड़े 
दावे किये जा रहे हैं, बहुत सम्भव है कि कुछ लोग उसे साहित्यकी को टियें 
ही न रखना चाहें । ऐसा होना बहुत स्वाभाविक भी हैं। जो लेखन 
परम्परागत रूढ़ साहित्यिक मान्यताओंको प्रारम्भसे लेकर अन्ततक शंकाकी 
 दृष्टिसे देखता है, उसे प्रतिष्ठित साहित्यके सन्दर्भमें बड़ो आसानीके साथ 
बहिष्कृत करनेकी धमकी दी जा सकती है। किन्तु नवलेखनका अस्तित्व तो 
धीरे-धीरे वे सभी मान रहे हैं, जो अपने संस्कारोंका परिमार्जत आधुनिकता- 
के प्रसंग्में कर चुके हैं। नवलेखनका विरोध अधिकतर आत्म-तुष्ट तथा 
गति-रुद्ध व्यक्तियोंक! नवीन क्षमताके प्रति निर्बल तथा असहाय विद्रोह 
है | वैसे यड विद्रोहका स्वर बराबर दब रहा है, ज्यों-ज्यों हम समसामयिक 
होनेके साथ-साथ आधुनिक भी होते जा रहे हैं। समसामयिकोंका आधु- 
निकोंके प्रति विद्रोह इससे अधिक चल भी नहीं पाता । 
... सबसे पहली समस्या उठती है कि नवलेखन वस्तुत: हैँ क्या ? उत्तरकी 
कई स्थितियाँ दिखाई देती हैं:--- 

( १ ) पुराने लेखकोंका नया साहित्य 

( २ ) नये लेखकोंका नया साहित्य 

( ३ ) किसी समूची नवीन प्रवृत्ति अथवा दृष्टिकोणको व्यक्त करने- 
वाला साहित्य--चाहे वह किसी पुराने लेखकका हो अथवा नयेका । 

स्पष्ट है कि नवलेखनका तात्पय तीसरी स्थितिसे है। नव दाब्द 
लेखक अथवा युगका परिचायक न होकर नवीन परिप्रेक्ष्यका द्योतक है । 
इसी लिए नवलेखनमें पुराने तथा नये सभी श्रेणियोंके लेखकोंका सहयोग 
एक साथ दिखाई देता हैं। नवलेखनका नितान्त आधुनिक होना एक 
अनिवार्यता है। और यों समसामयिक साहित्यके सन्दर्भमें उसकी स्थिति 
एकदम विशिष्ट हैँ । 

आधुनिकताका प्रइन अपने आपमें बहुत उलझा हुआ है। फिर भी 
इतना तो कहा जा सकता हैं कि आधुनिकता एक जड़ स्थिति न होकर 
विकासकी स्थिति है। उसकी प्रकृति सदैव गत्यात्मक रहती है। नवीन 
परिस्थितियोंके सन्दर्भमें अपने आपका संस्कार करना ही आधुनिकता है । 
संस्कार करनेकी यह स्वचेतन प्रक्रिया आरोपित न होकर सहज स्वाभाविक 
होती हैं। आधुनिकताकी स्थितिमें बाह्य प्रभावोंका भी मिश्रण रहता है, 
परन्तु यह मिश्रण सजग होते हुए भी ऐतिहासिक परिस्थितियोंके अनुकूल अधिक 
होता है। आधुनिकता संस्क्रतिकी ग्रहणशीलता तथा विकासोन्मुखताकी परि- 
चायक दृष्टि है, इसीलिए वह समूची जीवन-व्यवस्थाको प्रभावित करती है, 
उसके किन्‍्हीं खण्ड विशेषकों नहीं । यह दूसरी बात है कि संस्क्ृतिके किसी 
विशिष्ट अंशमें दूसरे अंशकी अपेक्षा आधुनिकताका प्रवेश शीघ्रतर हो जाय। 
कुल मिलाकर आधुनिकता एक भविष्योन्मुखी दृष्टि है वर्तमानके संदर्भमें । 

आधुनिक होना नवलेखनकी पहली शर्त है। इसके साथ ही साथ 


साहित्यके सम्बन्धमें एक पूर्णतः तवीन, सुनिश्चित तथा रचनात्मक दृष्टिकोण 
होना दूसरी आवश्यकता है। पूर्णतः नवीन इसलिए कि परम्परागत दृष्टि- 
कोण सारहीन, जड़ तथा खोखला हो जाता है, उन नयी परिस्थितियोंके 

सन्दर्भमें जिनकी कल्पूनातक भी उस समय न थी जब कि उसे बड़े आदरके 
साथ प्रतिष्ठित किया गया था । जबतक परम्परामें यथेष्ट शक्ति रहती है 
तबतक आधुनिकताका प्रवेश न तो बहुत सम्भव ही होता है और न बहुत 
आवश्यक ही । इसीलिए साहित्यमें नवलेखनका प्रारम्भ तभी होता है जब 
कि परम्परागत प्रवृत्तियाँ अपनी साथकता खो ब्रठती हैँ। और इसमें 
प्रम्पराके लिए कोई लज्जाकी बात भी नहीं है, क्योंकि यह तो ऐतिहासिक 
विकासका क्रम है। नवलेखनके सम्बन्धमें बहुप्रचलित भ्रम कि वह अपने 
पर्वागत साहित्यसे उत्क्ृष्टतर है, ऐतिहासिक दृष्टिके अभावका परिचायक 


४ 


स्वस्थ तथा सशक्त होता ही है । परन्तु तरुणके नवीन उत्साहकी तुलना 

वृद्धकी क्षीणसे क्षीणतर होती हुई शक्तिसे करना अवैज्ञानिक ही नहीं, 
असंगंत भी है । 

द के च 4 है. 

हिंदी नवलेखनका. पृष्ठभूमि संबंधी अध्ययन मुख्यतः दो दिशाओंमें 
किया जा सकता है। एक ठो नवलेखनके प्रारम्भ होनेकी अवस्थामें हिन्दी 
साहित्यकी स्थिति, तथा दूसरे उसके सामाजिक, सांस्कृतिक और राजनेतिक 
परिवेशका मूल्यांकन । इसके अतिरिक्त दूसरी दिशामें यूरोपियन, विशेषत: 
अंग्रेज़ी नव॒लेखनका परिचयात्मक विवरण भी आवश्यक है। यह अध्ययन 
बहुप्रचलित अंग्रेज़ीके हिन्दीपर प्रभावकों सिद्ध करनेके लिए न होकर 
तुलनात्मक ज्ञानंकी दृष्टिसे अधिक होना चाहिए। इस तथाकथित प्रभाव 
सम्बन्धी तर्कों तथा निष्कर्षोंका परीक्षण हम एक स्वतन्त्र अध्यायमें करेंगे । 
वैसे यहाँ इतना उल्लेख आवध्यक है कि आजके निकटसे निकटतर आते 
हुए संसारके राष्ट्रोंके समुद्ध साहित्यका परस्पर सम्पर्कमें आकर एक-दूसरे- 
को विकसित करना एक पूर्ण मानवतावादी दृष्टिकोणके विकासके लिए 
नितान्त अनिवाय है। 


हिन्दी साहित्यके प्राक्‌ नवलेखन कालमें छायावादकी धारा छगभग 
समाप्त थी, और प्रगतिवाद किसी निश्चित रचनात्मक दुृष्टिकोणके अभाव- 
में बिना विकसित हुए ही ह्वासोन्मुख हो चुका था। नवलेखनका प्रारम्भ 
हम तारसप्तक' ( १९४३ ई० ) की प्रकाशन-तिथिसे मान सकते हैं, यद्यपि 
यह स्मरणीय है कि नवछेखन तथा प्रयोगवाद ( जो बहुत कुछ 'तारसप्तक'- 
के कारण ही अपना अस्तित्व बना सका ) ठीक-ठीक पर्याय नहीं हैं। प्रयोग- 
बाद तो मानो नवलेखनकी मात्र भूमिका थी। जैसा नामसे ही स्पष्ट है, 
उसकी प्रकृतिमें बहुत-कुछ अस्थिरताके तत्त्व थे। उसके तत्त्वावधानमें 
नवीन प्रयोग किये गये जिनमेंसे कुछ सफछ निष्कर्षोकी सुदृढ़ भूमिपर 
नवलेखनकी प्रतिष्ठा हुई। इस दृष्टिसे प्रयोगवादकों नवलेखनकी पूर्वपीठिका 
ही ममझना चाहिए । द 

छायावादकी भसामयिक मृत्युका एक प्रमुख कारण यह था कि उसमें 
जीवनसे सम्बन्त्रित किसी निश्चित रचनात्मक दुृष्टिकोणका अभाव था। 
द्वितीय महायुद्धकी घुटनके दोरानमें छायावाद-रहस्यवादके गीत अर्थहीन 
हो गये थे । छायावाद जीवनके उन तत्त्वोंकों आत्मसात्‌ नहीं कर सका था, 
जिनके कारण कोई भी साहित्य अधिक स्थायी हो पाता है। जिन सृक्ष्म 
तन्तुओंसे उसका निर्माण हुआ था वे संघर्षोके कठोर युगके उपयुक्त न थे । 
छायावाद वह रेशम था जिससे यद्ध तथा संकटके दिनोंमें सिपाहियोंकी वर्दी 
नहीं बन सकती । 

सन्‌ ४० के बाद एक ओर तो हमारा देश द्वितीय महायद्धकी लपटोंसें 
आक्रान्त था, और दूसरी ओर हम स्वतः स्वतन्त्रता संग्रामकी तेयारी कर 
रहे थे। एक ओर मेहगाई, बेकारी, अनैतिकता तथा महामारी थी और 
दूसरी ओर हम रकक्‍तहीन क्रान्तिके लिए नैतिक बलका संचयन कर रहे थे । 
इतने तीखे भावनात्मक संघर्षके लिए जो दढ़ता अपेक्षित थी उसे छायावाद 
नहीं दे सकता था । समृद्धिका साहित्य एक प्रकारका होता है, संक्रान्तिका 
साहित्य दसरे प्रकारका । 

प्रगतिवादकी स्थिति हमारे साहित्यमें कुछ अजब-सी रही है । कुछ 
ऐसी विचित्र परिस्थितियोंमें, कुछ ऐसे पूर्वाग्रहोंके साथ वह जन्मा कि ऐति- 
हासिक परिस्थितियोंके अनुकूल होते हुए भी वह अपने पूर्ण विकासको 
प्राप्त न कर सका। उसके न पनपनेका प्रधान कारण यह था कि अपनी 
प्रकृतिमें वह प्रभाव अधिक था, उसके संस्कार अपने देशकी मिट्टीके न थे । 
इसीलिए हिन्दी साहित्यमें वह॒ घुल-मिल न सका, और उसके साथ हमारा 
तादात्म्य सम्भव न हुआ अर्द्ध-बिकसित प्रगतिवाद यदि हमारे देशकी जल- 
वायुमें जन्मा होता तो उसकी शक्ति तथा संभावनाओंको पूर्णता मिली होती। 
प्रगतिवादकी विदेशी प्रेरणा स्वत: उसके लिए तो घातक सिद्ध हुई ही, साथ 
ही उसके कारण हिन्दी साहित्यके इतिहासका एक महत्त्वपूर्ण अध्याय भी 
अधूरा रह गया । 

प्रगतिवादके 'ह्वासके दिनोंमें ही हमारे साहित्यमें, विशेष रूपसे काव्य- 
साहित्यमें, कुछ-कुछ निर्वात॒ ( वैकुअम ) की स्थिति-सी उत्पन्न हो गई । 
प्राचीन मान्यताएँ धीरे-धीरे समाप्त हो चुकी थीं। पुराने कथ्य तथा पुराने 
विधान सब फीके पड़ चुके थे। युगके नवीन सन्दर्भमें छायावादके उच्छुवास 
सहानुभूति-निरपेक्ष हो गये थे । वेष्णवपद साहित्यके बाद गीति-काव्यकी 
जितनी संभावनाएं शेष थीं उनमेंसे लगभग सभीको छायावादमें पूर्णता 
मिल चुकी थी । आन्तरिक गहराई अधिक न होनेके कारण छायावादके 
पास अब कुछ कहनेके लिए नहीं बचा था। प्रगतिवादमें नयापन अवश्य 
था, परन्तु वह सब ऐसा था जिसे हम आत्मसात्‌ न कर सकते थे । ऐसी 
परिस्थितियोंमें हिन्दी साहित्य लगभग लक्ष्यविहीन हो चुका था, क्योंकि 
उसके सम्मुख जीवनका कोई नया दृष्टिकोण न था, जिससे संपुक्‍त होकर 


वह बदली हुईं परिस्थितियोंमें कुछ शक्ति संचित कर पाता । 
हिन्दीके गद्यमी स्थिति तो और भी खेदजनक थी । कथा-साहित्यके 


क्षेत्रमें प्रेमचन्दका व्यक्तित्व अपने-आपके बहुत-कुछ अविकसित होते हुए भी 
इतना बड़ा बन गया था कि उनके मार्गसे अछूग चलनेकी कल्पना ही' 
बहुतोंके मनमें न आ पाती थी । जहाँ तक जीवनगत दृष्टिकोणका प्रश्न हैं, 
प्रेमचंद गाँधीवादके अधिक निकट थे। पूजीवाद तथा सामन्तशाहीके विरोधी 
होनेपर भी वे मार्क्सवादी नहीं बन सके, यद्यपि गाँधीवादसे वें पूर्णतः 
सन्तुष्ट हुए हों, ऐसी बात भी नहीं है। उनका कलाकार मन कोई पूर्ण 
समाधान न खोज पाया था। प्रेमाश्रम' तथा गोदान की परिसमाप्ति 
उनके मानसिक धरातलके विकासकी परिचायक है । 

. जो भी हो, प्रेमचन्दने जहाँ हिन्दी कथा-साहित्यको बहुत समृद्धि प्रदान 
की, वहीं वे मानो उसके विकासके मार्गको कई दशकों तकके लिए अवरुद्ध 
कर गये । उद्देश्यकी गम्भीरता जो प्रेमचन्दम्में थी वह उनके परवर्त्ती उप- 
न्यासकारोंमें विकसित नहीं हो सकी, यह सच है, परन्तु प्रेमचन्दके आगे 
चलनेकी बात बहुत दिनों तक कोई न सोच सका, यह हमारी रूढ़ि-प्रियता- 

का ही द्योतक है। किसी महानके पद-चिह्नोंका अनुसरण करनेके हम जितने 
अभ्यस्त हैं, उतने अपना स्वतन्त्र मार्ग, भले ही वह छोटा-सा हो--बनानेके 
नहीं । इसीलिए आधुनिकताका आन्दोलन दशकों बाद हमारे साहित्यमें प्रवेश 
पा सका है । 


कथा-साहित्यमें जो स्थिति प्रेमचन्दकी है, नाठकके क्षेत्रमें लगभग 
वैसी ही स्थिति प्रसादकी है। प्रेमचन्दके बाद तो कुछ उपन्यास लिखे भी 
गये, परन्तु प्रसादके बांद तो हिन्दीमें नाटक लिखनेकी मानो परम्परा ही 
समाप्त हो चली । यह दूसरी बात है कि नाटकका एक अपर्याप्त स्थाना- 
पन्न एकांकी नाठक हमने अवश्य खोज निकाला। परन्तु गद्यको भव्यता तथा 
महत्ता उपन्यासों और नाठकोंसे मिलती है, कहानियों तथा एकांकियोंसे नहीं। 


यह एक विचित्र सादृश्य है कि प्रेमचन्द तथा“ प्रसादके समान ही 
साहित्य-चिन्तनके क्षेत्रमें भी विकासका क्रम आचार्य रामचन्द्र शुक्लपर 
रुक गया। समीक्षाके जिन सिद्धान्तोंका प्रतिपादन शुक्लूजीने किया 
था, आगे चलकर उनका कुछ संशोधन-परिवर्द्धन भले ही किया गया हो, 
परन्तु इस दिशामें साहित्य-चिन्तनकी कोई नवीन पद्धति जन्म न के सकी । 
सच बात तो यह हैं कि बिना श्रेष्ठ रचनात्मक साहित्यके सृुजनकी विशिष्ट 
साहित्यिक मर्यादाएँ भी नहीं बन पातीं । क्‍ 

हिन्दी-साहित्यके इस सन्दर्भमें नवलेखन आधुनिकताका एक रचनात्मक 
दृष्टिकोण लेकर प्रविष्ट तथा प्रतिष्ठित होता है। काव्यके नवीन उपकरणों- 
को तो उसने जन्म दिया ही (प्राय: सभी देशोंमें नवान्दोलन कविताके मागे- 
से ही प्रवेश पा सके हैं ) साथ ही गद्यके क्षेत्रमें भी उसने तवीन दिशाओं- 
के द्वार खोले। यह सच है कि हिन्दी गद्यके इतिहासमें नवलेखन अब तक 


प्रेमचन्द, प्रसाद तथा आचार्य शक्ल जैसे एक भी महापरुष व्यक्तित्वको 
नम नहीं दे सका है--( यद्यपि अभी इसके लिए पर्याप्त समय हुआ भी 


नहीं ) और अब शायद महापुरुषोंका युग भी नहीं रहा--किर भी हिन्दी 








| 

गद्यकों उसने एक ऐसी सामर्थ्य अवश्य प्रदान की है, जिसके सहारे बह 


आधुनिक चितनका माध्यम बन सका है । 
हिन्दी-तवलेखनकी साहित्यिक पृष्ठभूमिका संदर्भ तब तक अधूरा 


रहेगा जब तक अंग्रेज़ी तथा यूरोपियन नवलेखनकी रूपरेखा नहीं समझ 


ली जाती । इस दृष्टिसे अंग्रेज़ी तथा यूरोपियन “न्यू राइटिंग का एक संक्षिप्त 
विवरण प्रमुखतः लेमेनके साक्ष्यपर यहाँ प्रस्तुत किया जाता है । 

परिचिमके देशोंमें नवलेखनका घनिष्ट सम्बन्ध दो महायुद्धोंसे है । प्रथम 
महायुद्धने यूरोपकी मानसिक संवेदनाकों गहराई तक झकझोर दिया था। 
युद्धजशनित भौतिक क्षतियाँ तो कुछ समयमें पूर्ण हो जाती हैं, परच्तु 
संवेदनात्मक घाव बहुत गहरे होते हैं, और वे जनमानसको साधारणतः 
और कलाकारोंको विशेषतः बहुत दिनों तक आन्दोलित करते रहते हैं । 
इस दुष्टिसे यूरोपके नये साहित्यका प्रारम्भ लगभग १९३० ई० से होता 
है, जब प्रथम महायुद्धकी भौतिक क्षतियाँ बहुत कुछ भरी जा चुकी थीं--- 
परन्तु आस्थाका विघटन धीरे-धीरे प्रारम्भ हो रहा था। महायुद्ध जन्य 
सबसे बड़ा खतरा संस्कारहीनता ( डिमो रलाइजेशन ) का वातावरण बरा- 
बर गहरा होता जाता था। यूरोपियन मस्तिष्कके इसी संघर्षने वहाँके 
नवलेखनको जन्म दिया । 


आद्शोंका संघर्ष, जिसमें कैथोलिसिज़्म, कम्यूनिज़्म तथा ह्यूमैनिज्म 
जैसे बौद्धिक आन्दोलन सम्बद्ध रहे हैं, प्रथम महायुद्धके बाद ही प्रारम्भ 
होता है | उन दिलों कृम्यूतिज््म लगभग एक घरातलरूपर फ़ैशन बन चुका 
था। युद्धकी विभीषिकाने मनुष्यके अध्यात्मको नष्ठ कर दिया था, और 


आशथिक-सामाजिक कम्यूनिज़्म ही मानव-कल्याणका एकमात्र साधन दिखाई 
देता था। कम्यूनिज्मको फ़ैशन कहा गया है, क्योंकि लोगोंने अधिकतर उसे 
एक प्रतिक्रियाके रूपमें अधिक स्वीकार किया । बहुत कम व्यवित ऐसे थे 
जिन्होंने उसके सिद्धान्तोंकी परख कर तथा उनसे सन्तुष्ट होकर इस नव्य-जीवन 

प्रणालीकों मान्यता दी थी। इसीलिए कम्यूनिज़्म उस समय आधुनिकताकां 
मानदण्ड अवश्य बन गया था, परन्तु वह यूरोपीय जन-मानसमें गहरे नहीं 
बैठ सका था, जैसा कि सन्‌ १९४० के आस-पास भूतपूर्व कम्यूनिस्ट कहे 
जानेवाले एक विशिष्ट दलकी बढ़ती हुईं संख्यासे ज्ञात होता है । कम्यूनिज्म- 
की प्रख करते समय इन चिन्तकोंको गहरी निराशा हुई, और बहुतसे 
लोगोंने इसे असफल देवता ( गौड दैट फ़ेल्ड ) घोषित किया।. “गौड़ दैठ 
फ़ेल्ड” संकलनके छः लेखक--स्टीफ़ेन स्पेंडर, आर्थर कोस्लर, रिचार्ड राइट, 
आज जीद, लुई फ़िशर तथा इस्नेज़ियो सिलौने---तत्कालीन बौद्धिक पीढ़ीके 
मानसिक संघातका प्रतिनिधित्व करते हैं । 

कोस्लरका अनुभव संभवतः सबसे तीखा था। शायद इसीलिए इस 
सम्बन्धमें उसने सबसे अधिक लिखा है। दो जिल्दोंमें प्रकाशित उसकी 
आत्मकथा--ऐरो इन द ब्ल' तथा “इनविज़िब्ल राइटिंग की मूल संवेदना 
मानो कम्यूनिज्मको लेकर उसका यह आकर्षण-विकर्षण ही है। सन्‌ १९३१ 
में छब्बीस वर्षकी अवस्थापर कम्यूनिस्ट बननेके दिनोंकी बादमें चर्चा करते 
हुए वह बड़े रोचक ढंगसे लिखता है कि सात वर्ष तक उसने कम्यूनिस्ट 
पार्टीका कार्य किया। ठीक उतनी ही अवधि तक जितनी अवधिमें लबानकी 
भेड़ें चराकर जैकबने उसकी लड़की रशेलको प्राप्त करता चाहा था। जब 
अवधि समाप्त हुई तो उसके अँधेरे कमरेमें वधूको छाया गया । दूसरे दिन 
ही वह यह जान सका कि उसका प्रणय-दान सुन्दरी रैशेलके छिए न होकर 
कुरूपा लीहकों दिया गया था ।” कम्यूनिज़्मको लेकर गहरी निराशा तथा 
अनास्थाका इससे व्यंजनापूर्ण चित्रण और कंसे हो झकता था ? 

अपनी पुस्तक न्यू राइटिग इन यूरोप में यूरोपीय नवलेखनकी पूर्व- 
पीठिकाका विश्लेषण करते हुए जॉन लेमेन लिखते हैं, सन्‌ ३० तथा 
उसी दशकके अन्य युवा विद्रोहियोंके ठीक पहले कुछ ऐसे लेखक हुए थे जो 
स्वतः विद्रोही थे और जो एक-दूसरेसे महत्त्वपूर्ण बातोंमें अन्तर रखते हुए 
भी कुछ समान गुणोंसे युक्त थे। उसका यह भी कहना हैं कि वस्तुत: 

नवलेखनके मूल तत्त्व बीज रूपसे जेम्स जॉयस, व्जिनिया वुल्फ, टी० एस० 
ईलियट जैसे पुराने खेवेके लेखकोंकी रचनाओंमें व्याप्त थे।” कुछ उसी 
प्रकारकी बात हिन्दी नवलेखनके सन्दर्भमें कही जा सकती है। नवलेखनके 
पूर्व निराला (विशेष रुपसे द्रष्टव्य कविका संकलन नये पत्ते ), पन्‍त, इलाचन्द्र 
जोशी, जैनेन्द्र तथा कुछ प्रगतिवादियोंका विद्रोह अपनी मूल प्रकृतिमें वस्तुत: 
दब नहीं सका था । भिन्न-भिन्न रूपों तथा परिस्थितियोंमें वह प्रकट होता 
रहा है। विद्रोहकी इस अर्द्ध-अनुभूत स्थितिकों एक व्यवस्थित रूप नव- 


. लेखनके तत्त्वावधानमें मिला । 


यूरोपियन नवलेखनका जन्मकालू १९३२ में माना जा सकता है, जब 
कि नये लेखकोंका एक काव्य-संकलन न्यू सिग्नेचर्स --नये हस्ताक्षर ( तुल- 
नीय हिन्दी 'तारसप्तक : १९४३ ई० ) के नामसे प्रकाशित हुआ। इस 
संकलनके लेखक थे डब्ल्यू० एच० ओडन, जूलियन बेल, सेसिल डे लुइस, 
रिचर्ड एबरहट, विलियम्‌ एम्पसन, जॉन लेमेन, विलियम प्लोमर, स्टीफ़ेन 
स्पेंडर तथा ए० एस० जें० टेसीमोन्ड। संकलनकी भूमिका प्रस्तुत की थी 
माइकेल राबर्ट सने । इन लेखकोंकी स्थिति जॉन लेमेनके ही शब्दोंमें प्रस्तुत 
करना चाहँगा--ये सभी ३५ वर्षसे कमके थे--ऐसे युवक जो १९१४- 
१८ के युद्धमें भाग लेनेके लिए अवस्थाकी दृष्टिसे योग्य नहीं थे। परन्तु 
फिर भी जिनका बचपन तथा प्रारम्भिक शेशव महायुद्धके परिणामोंसे 
भाक्रान्त था, वे सबके-सब अंग्रेजी समाजके प्रायः एक ही स्तरसे सम्बद्ध 
थे, और उनमेंसे अधिकांश ऑक्सफ़ोर्ड अथवा केम्ब्रिज विव्वविद्यालयमें 
शिक्षा प्राप्त कर चुके थे। यह बात रोचक होनेके साथ ही साथ स्मरणीय 
भी है, क्योंकि इनमेंसे ऑडेन, डे लुइस तथा स्पेंडरकी महत्त्वपूर्ण च्रयी 
क्रान्तिकारी रचनाओंकी, यहाँ तक कि कम्यूनिस्ट पद्धतिकी रचनाओंकी' भी 
अग्रणी समझी जाने छगी, यद्यपि इनमेंसे कोई भी कामगार परिवारसे दूर- 
दूरतक सम्बद्ध नहीं था। इस उद्धरणसे यह स्पष्ट हो जाता है कि ये नये 
लेखक युद्धोत्तर विश्वद्धलताके वातावरणमें परम्परागत रचना-पद्धतियोंकों 

अधूरा समझकर एक नयी दिशाकी खोजमें चल रहे थे | पुरानेसे असन्तोष- 
की भावना सबमें समान थी | नयेका अन्वेषण हो--इस सम्बन्धमें भी सब 
एकमत थे, परन्तु वह नयी पद्धति कौन-सी हो--यह शायद उनमेंसे कोई 
भी. ठीक-ठीक नहीं जान सका था । इसीलिए किसी मत अथवा सम्प्रदाय 
विशेषके लिए उनके मनमें कोई आग्रह नहीं था । किसी उपयुक्त आदशके 
अभावमें कम्यूनिज़्मके प्रति उनका झुकाव विशिष्ट झरूपसे था, इसमें कोई 
सन्देह नहीं । पर यह झुकाव बहुत स्थायी: सिद्ध नहीं हुआ । ( तुलनीय 
तारसप्तककी भूमिका तथा उसमें संगृहीत कवियोंके साम्यवाद पक्षी 


वक्‍तव्य )। तबसे अबतकके विकासके फलस्वरूप यूरोपीय नवलेखन राज- 


नैतिक स्तरपर भी व्यापक मानवतावादको साहित्य-दर्शनके रूपमें स्वीकार 


कर चुका हैं । 


न्यू सिन्‍्नेचर्स' के प्रकाशनके एक वर्ष बाद एक और संकलन न्यू 
कण्ट्री' नामसे प्रकाशित हुआ । इस संकलनमें मुख्यतः: गद्य रचनाएँ थीं । 
कहना न होगा कि इन दोनों संकलनोंने अंग्रेज़ी साहित्यमें विचित्र-विचित्र 
प्रकारकी प्रतिक्रियाएँ उत्पन्न कर दीं। इस नये साहित्यको लेकर कई 
विवाद उठ खड़े हुए। साहित्यिक दृष्टिके साथ इन संकलनोंनें राजनेतिक 
आदशोंके सम्बन्धमें भी कुछ नवीन मत प्रस्तुत किये । इसीलिए इनसे 
सम्बद्ध विवाद भी कई प्रकारके थे--वस्तुगत, शिल्प-विधानगत भौर 
राजनेतिक । 

यूरोपियन नवलेखन एक ओर तो भावात्मक तीत्रताको लिये हुए था, 
और दूसरी ओर उसमें बौद्धिक चेतनाकी मात्रा भी कम न थी। वस्तुतः 
यह बौद्धिक दृष्टिकोण इस नये साहित्यकी एक प्रमुख विशेषता थी । मानव 
मुल्यों तथा मर्यादाओंकी बात करते समय बौद्धिक दृष्टिकोगका विकसित 
होना स्वाभाविक था । सहज होनेके कारण इस बौद्धिकताने नवलेखनकी 
साहित्यिक संवेदनाओंको जड़ तथा नीरस नहीं कर दिया । पर युद्ध-शान्ति, 
आस्था-अनास्था, कैथोलिसिज़्म तथा कम्यूनिज्म जैसे विषयोंकों लेकर « 

चलनेवाले आन्दोलनकों अपनी मौलिक प्रकृतिमें इनटेलेक्चुअल”' तो 
ग्ैना ही था-। द 
.. अंग्रेज़ी नयी कविताका आन्दोलन इन संकललोंके प्रकाशित होनेके पूव 
और बादमें भी मख्यतः: तीन. कवि परिचालित कर रहे थे--ऑडेन 
लइस तथा स्पेंडर । इनकी रचनाओंमें विषय्की नवीनताके साथ-साथ 
आधनिक जीवनके सन्दर्भोासि लिये हुए भाव-चित्रोंका संग्रंथन बड़ी कुशलूता- 
के साथ हुआ है। न्यू सिग्नेचर्स' संकलनके भूमिकाकार माइकेल रॉबट स- 
का तो स्पष्ट कथन था कि इन कवियोंकी रचनामें जो सबसे महत्त्वपूर्ण 
बात थी, वह थी एक नयी. प्रकारकी 'इमेजरी' का प्रयोग । मशीन-युगके ये 
भावचित्र कवियोंकी चेतनामें बहुत सजग रूपसे नहीं आये थे, वरन्‌ उनकी 
स्थिति काफ़ी स्वाभाविक तथा संशिलिष्ट थी। विज्ञान, मार्क्सवाद तथा 
इतिहास-दर्शन जैसे विषय इस यगकी कविताके उपकरण' बन गये थे । 

यूरोपीय तथा अंग्रेज़ी नवलकेखनकी विकसित करनेका बहुत कुछ श्रेय 
जॉन लेमेनकी दिया जा सकता है। इस सम्बन्धमें स्वतः उनका अपना 
रचनात्मक कृतित्व सम्भवतः बहुत महत्त्वपूर्ण नहीं है । परन्तु अपनी न्यू 
राइटिग', यू राइटिंग एण्ड डेलाइट' तथा पेंग्विन न्‍यू राइटिंग” द्वारा 
उन्होंने इस आन्दोलनकों जो एकसृत्रता प्रदान की, वह कवियों अथवा 
ताटककारोंके बिखरे हुए प्रयत्नों द्वारा सम्भव नहीं थी। पेंग्िन न्यू 
राइटिंग के बन्द हो जानेपर भी द लंडन मैगज़ीन' के माध्यम द्वारा वे नव- 
लेखनका अच्तर्राष्ट्रीय स्तरपर प्रतिनिधित्व करते रहें। बसे इसके पूर्व भी 
नवलेखनकी प्रवृत्तियोंको उन्होंने अ्तर्राष्ट्रीय स्तरपर ही देखा था । जॉन 
लेमेनकी आत्मकथाका प्रथम खण्ड द व्हिस्परिंग गैलरी” यूरोपियन नव- 
लेखनके विकासकों उसके वास्तविक सन्दर्भमें उपस्थित करता है । 

यू राइटिंग' की योजना प्रारम्ममें लेमेच तथा क्रिस्टोफ़र ईशरवुडने 
प्रस्तुत की थी। बादमें राल्फ़ फ़ौक्स, स्टीफ़न स्पेंडर, रोज़ामंड तथा 


« बीट्रिक्स लेमेत, विलियम प्लोमर आदि अन्य अंग्रेज़ी लेखकोंका भी सहयोग 

आप्त किया गया । इस योजनाको कार्यान्विंत करनेके लिए जॉन लेमेनने 
कई बार यूरोपकी यात्रा की और नवलेखनके बिखरे हुए सूत्रोंको संगठित 
किया। इस भ्रमणके दौरानमें उन्होंने स्थितिको अपनी आँखों देखा और 
अनुभव किया कि नयी राजनैतिंक परिस्थितियोंमें जिस साहित्यका सृजन होना 
शुरू हुआ है उसकी कुछ अपनी विशेषताएँ हैं, और उसकी एक यथार्थवादी 
तथा मानववादी अपील हैँ। यहींसे यू राइटिंग की योजना उसके 
सम्पादकके मनमें जन्म लेती हैँ। स्वत्त: लेमेनके शब्दोंमें “अतः मैंने एक 
ऐसी पत्रिकाकी कल्पना की जो न केवल मध्यवर्गीय तथा कामगार वर्गके 
लेखकोंको एक साथ लाये--और इनमेंसे भी दूसरे प्रकारके लेखकोंको आगे 
आनेके लिए प्रोत्साहित करे--वरन्‌ इन दोनों ही तरहके अंग्रेजी तथा 
विदेशी लेखकोंका एक क्रम उपस्थित करे जो एक दूसरेके प्रतिनिधि तथा 
पूरक बन सके । 


न्यू राइटिंग के लेखक-मण्डलमें न्यू कण्ट्री परिवारके बहुतसे सदस्य 
थे। इज्भलेण्डके अतिरिक्त अन्य देशोंके लेखकोंने भी इस योजनामें सहयोग 
दिया । इन सहयोगियोंमेंसे प्रमुख थे--क्रिस्टोफ़र ईशरवुड, एडवर्ड अपवार्ड, 
स्टीफ़ेन स्पेंडर, सेसिल डे लुइस, विलियम प्लोमर, रैक्स वार्नर, वाइस्टन 
ऑडन, जॉर्ज ऑरवेल, जेम्स स्टर्न, वी० एस० प्रीचेट, जेम्स हेनली, राल्फ़ 
फ़ॉक्स तथा राल्फ़ बेट्स । इनके अतिरिक्त कुछ ऐसे लेखक भी थे जिनकी 
रचनाएँ अब तक प्रकाशित नहीं हुई थीं। इस प्रकारके रचनाकारोंमें थे 
लेसली हावर्ड, टॉम बरस, जॉर्ज गैेरेट, विली गोल्डमैन, जी० एफ़० ग्रीन, 
एच० टी० हॉपकिन्सन, कथबर्ट वॉस्ले, रैन्डाल स्विगलर और बी० एल० 
कुम्बीज़ । भारतके अंग्रेज़ी लेखकोंमेंसे मुल्कराज आनन्द तथा अहमदअलछीकी 
रचनाएँ न्यू राइटिंग में प्रकाशित हुई थीं। अन्य विदेशी लेखकोंमेसे 
आन््रे चेम्सन, ज्याँ गिजानो, लुई ग्विलो, आता सैघर्स, इग्नेज़ियों सिलौने, 
निकोलाई तिखोनोब तथा आछद्रे मेठरोने नवलेखनके इस आन्दोलनमें सक्रिय 
रूपसे भाग लिया । 

जॉन लेमेनने न्यू राइटिंग' के लिए जिस विशेष मध्यवर्गीय तथा 
कामगार वर्गके लेखकोंसे सहयोग चाहा था, वह उन्हें समुचित मात्रामें 
मिला । उदाहरणके लिए १९३६ ई० में प्रकाशित होनेवाले "न्यू राइटिंग के 
दूसरे अंकमें जो लेखक थे, उनमें कुछ ऐसे थे जो चमड़ेका काम करनेवाले, 
प्लास्टर करनेवाले, बन्दरगाहके खलासी, नाविक, लकड़हारे तथा दर्जीगीरी- 
का काम सीखनेवाले रहे थे। नन्‍यू राइटिंग” में प्रकाशित रचनाएँ भी 
मुख्यतः इसी प्रकारके जीवनको चित्रित करती थीं। यूरोपीय नवलेखनमें 
समाजके ऊँचे-नीचे सभी स्तरोंके लेखकोंका समान भावसे सहयोग रहा है, 
यह एक स्मरणीय तथ्य है। यही नहीं इस प्रकारके साहित्यमें समाजके 
निम्नस्तरीय जीवनकी आश्ञाओं, आकांक्षाओं तथा असफलताओंका ही अंकन 
अधिक हुआ है । 
कविताके माध्यमसे प्रवेश पाकर नवलेखनकोी प्रवृत्तियाँ धीरे-धीरे 
साहित्यके अन्य रूपोंको भी प्रभावित कर रही थीं। नये उपन्यासकारोंमें 
_क्रिस्टोफ़र ईशरवुड तथा एडवर्ड अपवर्डके नाम विशेष रूपसे उल्लेखनीय 
हैं । इन दोनोंकी ही रचनाओंमें राजनेतिक चेतना गहरे तक पैठी हुई थी । 
फ़ासिज़्म तथा साम्राज्यवादपर प्रह्मार इनकी क्ृतियोंमें स्पष्ट रूपसे विद्यमान 
था । स्टीफ़ेन स्पेंडरने भी, जो प्रमुख रूपसे कवि हैं, कथा-साहित्यके क्षेत्रमें 
कुछ कार्य किया । उनकी कहानियोंका एक संग्रह द बनिद्ध कंक्‍्टस' 
१९३६ ई० में प्रकाशित हुआ और इसके बाद ही उनका एक उपन्यास 
'द बैकवर्ड सन! भी आया । द द 
. उपन्याससे अधिक महत्त्वपूर्ण कार्य नाठकके क्षेत्रमें हुआ। नाटक लिखने 
तथा रंगमंच-संगठन दोनों ही ओर इन लेखकोंने ध्यान दिया। अंग्रेज़ी 
नाटक, जो इधर मुख्यतः काव्य-नाटकके ही रूपमें अधिक विकसित हो रहा 
था, इन नवीन लेखकों विशेषत: कवियोंके हाथमें पड़कर और समृद्ध तथा 
भाव-प्रवण बना । रंगमंचकी दृष्टिसे दो प्रयोग हुए। एक था कामगार 
- सोशहिस्टोंका प्रयत्न जो यूनिटी थिएटर' के नामसे विख्यात हुआ। और 

दूसरा यत्न था स्वतः न्यू कंट्री' परिवारके लेखकोंका । इन लोगोंने निजी 
क्लबके ढंगपर एक ग्रुप थिएटर का संगठन किया । 

नाटक-लेखनके क्षेत्रमें कवि छोग ही मुख्यतः आगे बढ़े । ऑडन तथा 
स्पेंडरने और ईशरबुड-ऑडनने इस दिशामें महत्त्वपूर्ण कार्य किया। पेड ऑन 
बोध साइड्स' तथा द डांस ऑफ़ डेथ” ऑडनकी नाठ्य-क्ृषतियाँ थीं। इसके 
उपरान्त ऑडन ईशरवुडके संयुक्त लेखनमें द डोग बिनीथ द स्किन प्रस्तुत 
किया गया । इन दोनोंका दूसरा नाटक था 'द एसेंट ऑफ़ एफ़ सिक्‍स ।' 
लगभग ये सभी नाट्य-कृतियाँ ग्रुप थिएटर द्वारा अभिनीत हुई थीं। 
स्टीफ़ेन स्पेंडरका प्रसिद्ध नाटक ट्रायल ऑफ़ ए जज ग्रप थिएटर” तथा 
यूनिटी थिएटर दोनों ही द्वारा प्रस्तुत किया गया । 

: जैसा पंहुले संकेत किया गया, इंग्लैंडमें नवलेखनकी प्रवत्तियोंने कविताके 
माध्यमसे प्रवेश किया परन्तु फ्रांसमें स्थिति इसके विपरीत थी। वहाँ 
परिवर्त्तनके लक्षण पहले गद्षके क्षेत्रमें दिखाई दिये । ये नवीन गद्यकार 
मुख्यतः ांद्रेदी! नामक साप्ताहिक पत्रसे किसी-त-किसी प्रकार सम्बद्ध थे। 
शामको पैरिसके किसी काफ़ेमें मिलकर बैठना इन बुद्धिजीवियोंकी दिनचर्या- 
का एक महत्त्वपूर्ण अंग था। नवलेखनके फ्रांसीसी समर्थकोंमें सबसे प्रमुख 
थे आन्द्रे चंम्सन । 

नवलेखनके अन्य विदेशी सहयोगियोंमें गिओनो, इस्नेज़ियो सिलोने, 
आना सँघर्स, वर्ट ब्रेख्ट, अरन्स्ट ठोलर, लडविंग रैन, माइकेल शोलोखोव, 
निकोलाई तिखोनोव, ज्याँ पॉल सात्र तथा आन्द्रे मैठरोके नाम विशेष रूप- 
से उल्लेखनीय हैं। इन सभी लेखकोंकी दृष्टियाँ भिन्न-भिन्न थीं। परच्तु 
एक बात रूगभग सबमें समान रूपसे पाईं जाती थी। अपने देशके सामान्य 
जन-जीवनमें उन सबकी गहरी रुचि थी । लेमेनके शब्दोंमें कहा जा सकता 
है कि उनकी आन्तरिक इच्छा यह थी कि वे एक नये मानवतावाद, एक 
. नयी अआतृ-भावनामें विश्वास तथा प्रत्येक पुरुष तथा नारीके जीवनगत मूल्यों- 
में अपनी गहरी आस्थाको अभिव्यक्ति दे सकें । इस कथनकोी पुष्टि स्पेनिश 

मे 

सिविल वारके सन्दर्भमें विशेष रूपसे होती है। इस गहयुद्धमें प्रजातांत्रिक 
प्रणालियोंको तानाशाही-द्वारा दबाये जानेका समस्त लेखक समुदायने घोर 
विरोध किया । इस सम्बन्धमें सैद्धांतिक तथा क्रियात्मक दोनों ही स्तरों 
पर पीड़ितोंको सहानुभूति देनेका यत्न किया गया । 

काव्यके स्तरपर स्पेंडरका स्पेनिश सिविल वारसे गहरा सम्बन्ध हो 
गया था। उनकी प्रसिद्ध रचना स्पेन! आज ऐतिहासिक महत्त्व रखती है । 
स्पेंडरके अतिरिक्त न्यू राइटिंग” परिवारके अन्य बहुतसे सदस्योंने भी इस 
नेतिक अभियानमें योग' दिया । यही नहीं स्पेनकी प्रजातन्त्रात्मक शक्तियों- 
को युद्धमें सक्रिय सहयोग देनेके लिए जो दण्टरनेशनल ब्रिगेड' बना उसमें 
बहुत-से नये लेखक भी सम्मिलित हुए। इनमेंसे कई तो युद्ध-स्थछपर काम 
आये । स्पेनके प्रति लेखकोंकी अन्तर्राष्ट्रीय स्तरपर यह सहानुभूति इस 
बातकी ओर संकेत करती हैँ कि नवलेखन क्रियाशील रचनाकारोंकी चतुर्मुख 
जाग़रूकताका परिणाम है । द 

क्‍ >८ है ५... मद द 

यूरोपीय नवलेखन जैसी तीत्रता हमें आधुनिक अमेरिकन साहित्यमें 
नहीं मिलती । इसका एक प्रधान कारण सम्भवतः यह है कि वहाँ 
प्रारम्भसे हो परम्परामुक्त साहित्यका सृजन हो रहा है। अमेरिकन 
सभ्यता, संस्कृति तथा साहित्यके अपेक्षाकृत बहुत नवीन होनेके कारण 
वहाँके लेखकोंको युग-युगोंस चली आनेवाली निरर्थक रूढ़ियों तथा परि- 
पाटियोंका सामना नहीं करना पड़ा । इसीलिए अपने प्रारम्भिक कारूकों 
छोड़कर जब कि अमेरिकन साहित्य बहुत कुछ यूरोपीय प्रभावमें लिखा जा 
रहा था, वहाँका साहित्यिक सृजन नवोन्मेषशाली तथा शक्ति-सम्पन्न है । 
उसमें तरुणाईकी प्रखरता बिना किसी विद्रोहके ही है। वैसे यूरोपियन 
नवलेखनके सन्दर्भमें कुछ आधुनिक अमेरिकन लेखकोंके नाम विशेष महत्त्व- 
पूर्ण हैं। इनमेंसे प्रमुख हैं--ई० ई० कमिग्ज़, विलियम सरोयान, जॉन 
स्टीनबेक, टेनेसी विलियम्स तथा आर्थर मिलर । इनके अतिरिक्त अर्नेस्ट 

हेमिग्वेका नाम उल्लेखनीय है। स्पेनके प्रति गहरी सहानुभूति रखनेके 
कारण हेमिग्वेका नाम यूरोपीय नवलेखनसे विशेष रूपसे सम्बद्ध हे। हेमिग्वे- 
के कतित्वमें स्पेनिश संस्कृतिके तत्त्व स्थान-स्थानपर मिलते हैं । स्पेनके 
युद्धका वर्णन भी उन्होंने बड़ो सजीवताके साथ किया है। 

यूरोपीय नवलेखनकी कुछ पद्धतियाँ अमेरिकासे असम्बद्ध नहीं रही हैं। 
वस्तुत: नवलेखनके कुछ सहयोगी इन दोनों ही. प्रदेशोंसे सम्बद्ध हैं। नयी 
तथा पुरानी पीढ़ीके कुछ लेखक तो दोनों देशोंमें रहे है, और इस प्रकार 
सांस्क्ृतिक तत््वोंके सतत आवागमनकी प्रक्रिया भो सदा जारी रही है । 
आधुनिक फ़िल्मों तथा नाठकोंमें, जिनमेंसे अधिकांश नवलेखनकी मौलिक 
प्रवृत्तियोंक निकट रहे हैं, या ऐसी ही कृतियोंपर आधारित हैं, ऐंग्लो- 
अमेरिकन तथा यूरोपीय-अमेरिकन सहयोग विशेष रूपसे द्रष्टव्य है। इस 
दृष्टिसे यूरोपीय--विशेषत: अंग्रेज़ी नवलेखनमें अमेरिकन तत्त्वोंका विशिष्ट 
सहयोग रहा है; यह दूसरी बात है कि स्वतः अमेरिकन साहित्यमें लव- 
लेखन एक जीवित आन्दोलनके रूपमें प्रवतित न हुआ हो । 


डरे 


यूरोप तथा अन्य क्षेत्रोंके नवलेखनमें भी विचार-धाराओंका प्राधान्य 
रहा है। नवलेखनकी रचनात्मक प्रक्रिया बहुत कुछ बौद्धिक स्तरपर 
है । इसीलिए समकालीन विचारकों तथा चिन्तकोंका कृतित्व प्रत्यक्ष अथवा 
अप्रत्यक्ष रूपसे नवलेखनकी सजन-पद्धतियोंको प्रभावित करता रहा है । 
यरोपीय नवलेखनके समक्ष तो आधुनिक चिन्तनकी एक बहुत बड़ी परम्परा 
रही थी । हिन्दीकी स्थिति उससे भिन्न है। उसकी पहुँच तथा प्रवृत्ति बहुत 
तो सम्भवतः अरविन्दका जीवन-दर्शन ही नवलेखनके सृजनमें सहायक 
देखाई देता है । गांधी समकालीन साहित्यकी रुचिके बहुत निकट नहीं 
पड़ेंते । 








है. धुल 


श्द हिन्दी नवलेखन 


यूरोपीय विचारकोंमेंसे मार्क्स तथा फ्रॉयडके नाम अब पुराने पड़ चुके 
हैँ । सभी सजग देशोंके साहित्योंने उनसे प्रेरणा ग्रहण की है। हिन्दी 
साहित्यमें भी छायावाद, प्रगतिवाद तथा प्रयोगवादसे इनका सम्बन्ध 
दिखाई देता है। अतः: यह स्वाभाविक ही है कि हिन्दी नवलेखनकी रचना- 
पद्धतियोंमें इन दोनों आचार्योक्रे विचार किसी-न-किसी रूपमें घुले-मिल्ले 
हों । नवलेखनकी सामाजिक तथा मनोवैज्ञानिक सजगता तथा यथार्थ प्रियता- 
में इन दोनों चिन्तकोंका बड़ा हाथ हैं । 

आधुनिक यूरोपीय विचार-धाराओंमें अस्तित्ववाद तथा अतियथार्थवाद 
'ैसी-न-किसी रूपमें नये साहित्यके निकट रहे है । कला तथा साहित्यके 
इन दोनों ही आन्दोलनोंका गहरा प्रभाव आधुनिक हिन्दी साहित्यपर 
दिखानेका कभी-कभी हतपूर्वक प्रयत्न किया जाता है। वस्तुस्थिति 
यह हैं कि इनमेंसे अस्तित्ववाद तो शुद्ध दार्शनिक भुमिपर आधारित 
रहनेके कारण प्राय: साहित्यकी विषय-वस्तु नहीं बन पाया है। स्वत: 
सात्रंकी सृजनात्मक रचनाएँ किस ।कार और कहांतक अस्तित्ववादी मानी 
जा सकती हैं, यह बहुत-से आलोचकोंके लिए विवादका विषय बन गया 
है। अस्तित्ववाद एक जीवन-दर्शन है, जिससे प्रभावित होनेके लिए 
साहित्यकारको उसे गहराईतक प्मझना और भानना पड़ेगा । हिन्दी नव- _ । 
डेखनमें शायद ही कोई ऐसी कृति हो, जो अपनी प्रकृतिमें अस्तित्ववादी 
कही जा सके । क्षणके असीमत्व तथा महत्त्व जेसी कुछ अस्तित्ववादी भाव- 
नाओंकी चर्चा कहीं-कहीं अवश्य द्रष्टव्य हे । 

अतियथार्थवादकी स्थिति ऊँछ भिन्न है। यह मुख्यत: कला तथा 
साहित्यके क्षेत्रमें आन्दोलन था--.दर्शनके क्षेत्रमें नहीं। इसकी विचार- 
पद्धति प्रमुख रूपसे ललित कलाओंको ध्यानमें रखकर चलती है। सम- 
कालीन यूरोपीय चित्रकला, मृत्तिकला तथा कविताकी अतियथार्थवादने 
काफ़ी प्रभावित तथा प्रेरित किया है। नयी हिन्दी कवितामें बिखरे हुए 
भावचित्र, मुक्त भाव-साहचर्य, अमर्तन तथा दिक्‌-कालके आयामोंसे ऊपर 





कु 

उठनेका यत्न--ये सभी मनोवैज्ञानिक स्थितियाँ किसी हृदतक अतियथार्थ- 
वादके फलस्वरूप कही जा सकती हैं। आधुनिक हिन्दी कथा-साहित्यमें _ 


_चरित्र-चित्रण तथा शैडीके रूप कहीं-कहीं .अतियथार्थवादी सिद्धान्तोंका 


स्मरण दिलाते हैं । 


उक्त दो विचार-पद्धतियोंके अतिरिक्त नवमानवतावाद तथा व्यक्तित्व- 
वादके कुछ सिद्धान्तोंकी चर्चा हिन्दी नवलेखनमें यत्र-तत्र प्रस्तुत है। मान- 
वीय दायित्व तथा स्वातस्थ्यकी स्थिति और सानवीय व्यक्तित्वका सम्मान- 
ये दोनों विषय नवलेखनके रचनात्मक तथा समीक्षात्मक दोनों ही अंगोंमें 
बड़े सहज झूपसे व्याप्त हो गये हैं । वस्तुत: ये दोनों विचारधाराएं परम्परा- 
गत भारतीय चिन्तनके बहुत विकटठकी हैं। व्यक्तिके विकासके माध्यमसे 
समाजके उत्थानका यत्न हमारे सभी दार्शनिक मतवादोंमें लगभग समान 
रूपसे मिलता है । नवसानवताबाद तथा व्यक्तित्ववाद इस चिन्तन-पद्धतिको 
आधुनिक सन्दर्भमें प्रतिष्ठित करते हैं। इसीलिए इन विचारधाराओंसे हिन्दी 

नव॒लेखन विशेष रूपसे सम्बद्ध अनुभव करता है । 


. आधुनिक भारतीय तत्त्व-चिन्तकोंमेंसे अरविन्दने हमारे नये साहित्यको 
कुछ प्रभावित किया है।. सुमित्रानन्दन पनत, जिनकी बादकी रचनाओंकों 
इतिहासकार नवलेखनसे संबद्ध मान सकता है, साहित्यिकोंमें सम्भवत: 
अरविन्द-दर्शनके सबसे बड़े अध्येता रहे हैं । अरविन्दके चिन्तनने उन्हें 
तयी दिशाओंमें सोचनेकी प्रेरणा दी। पन्‍्तकी 'स्वर्ण किरण स्वर्ण 
पूलि तथा उत्तरा' में अरविन्दकों लेकर कविक[्‌ विचार-मन्थन स्पष्ट 
दिखाई देता है। मानवीय चेतनाके अनेक स्तरोंका स्पर्श आधुनिक कालमें 
अरविन्दकी साधनामें प्रधान रहा है। परिचिमी मनोविज्ञानके अन्वेषणोंकी 
सहायता लेते हुए विचार-दर्शनके क्षेत्रमें उन्होंने बहुत कुछ भारतीय भाव- 
धमकी ही अपनाया । पत्तके बाद विकसित होनेवाले हिन्दी नवलेखनको 
अरविन्द-दर्शनने और भी सूक्ष्म रूपसे प्रभावित किया है। नवलेखनमें 

व्यक्तिको समझ सकनेकी चेष्टा इस विचार»पद्धतिसें बंहुत कुछ पुष्ट हो 
सकी है । 
यह एक विचित्र तथा रोचक तथ्य है कि यगपरुष- गांधीकी विचार- 
धारासे आधुनिक साहित्य गहरे स्तरोंपर बहुत कम प्रभांवित हो सका है। 
उनकी कटुर तथा शुद्ध नैतिकता सम्भवतः कलात्मक प्रवृत्तियोंके बहुत अनु- 
कूल नहीं पड़ती । गांधी द्वारा समथित सर्वोदिय विनोवाके माध्यमसे अवश्य 
साहित्य-चिन्तनको कभी-कभी दिशा-निर्देश देता है। गांधीकी विचार- 
 धाराकों ग्रहण करनेके लिए विनोबाकी मध्यस्थता क्‍यों आवश्यक हुई, यह 
एक स्वतन्त्र तथा रोचक अध्ययनका विषय है । 
.. आधुनिक विचार-पद्धतियोंका हिन्दी नवलेखनतसे सम्बन्ध खोजते समय 
एक तथ्य स्मरणीय है। इन विचार-पद्धतियोंमेंसे कुछने मुख्यतः साहित्यके 
सृजनात्मक पक्षकों प्रेरणा दो है और कुछने साहित्य-चिन्ततकी दिशा 
निर्धारित करनेमें अधिक सहयोग दिया है और कुछका योगदान दोनों 
ही पक्षोंमें समाव रूपसे रहा है। अतियथार्थवाद पहले पक्षका उदाहरण 
हैं और व्यक्तित्ववाद दूसरे पक्षका, जब कि माक्सवाद अथवा फ्रॉयडके 
मनोविज्ञानने सृजनात्मक तथा समीक्षात्मक दोनों .दिशाओोंमें प्रभावित 
किया है । 


ढे 


ऐतिहासिक क्रम-विकासकी दृष्टिसे हिन्दी-नवलेखनका घनिष्ट सम्बन्ध 
प्रगतिवाद तथा प्रयोग्रवादसे रहा है। विषय-वस्तुके चयनमें नवलेखन 
मुख्यतः प्रगतिवादके निकट है, और शिल्प-विधानके क्षेत्रमें उसने प्रयोगवाद- 
से अधिक प्रेरणा ग्रहण की हैं। वस्तुतः हिंदी-साहित्यके इन दोनों वादोंकी 
अनिवार्य परिणति नवलेखनमें ही होनी थी, ऐसा कहना बहुत असंगत न 
ग्ीगा। प्रगतिवाद तथा प्रयोगवाद स्वतः पूर्ण विकसित हुए बिना ही 
नवलेखतमें समाहित हो गये। 


॥ 
हे 

हर का मुख्य कारण उसका विदेशी प्रेरणा-ख्नोत 
के ह् ह कहनी चाही थी वह. ऐतिहासिक महत्त्वकी 
रहस्य छदकी प्रतिक्रियाके रूपमें प्रगतिवाद हमारे साडित्यका 
काफ़ी स्थायी अंग हो सकता था, यदि उसका मौलिक स्वरूप राष्ट्रीय 
होता । परल्तु प्रगतिवाद स्वतः अपूर्ण रहते हुए भी अपने आगेवाले लेखकों- 
को एक दिद्या-निर्देश देता रहा है। उसकी सार्थकता हमारे इतिहासमें 
इसीलिए है । 
जीवनके निम्नतम तथा तिरस्कृत स्तरोंका स्पर्श संभवत: प्रथम बार 
प्रगतिवादी साहित्यने किया था। कट यथार्थका आग्रह उसकी अपनी विशे- 
षता थी। हिन्दीकी नयी कविताने इस विशेषताकों कुछ परिवर्त्तनके साथ 
स्वीकार किया है। प्रगतिवादमें जिस व्यांपक मानवीय सहानुभूतिकी ओर 
संकेत था, वह नवलेखनमें कुछ और पुष्ट हुई है। साथ ही उसमें जीवनके 
प्रति एक संतुलित भाव भी जागृत हुआ है । इस दृष्टिसे प्रगतिवादके रचना- 
त्मक तत्त्वोंका अधिकाधिक परिष्करण नवलेखनमें हो सका है । 
प्रयोगवाद नवलेखनके ठीक पहलेकी स्थिति है। हिन्दी-साहित्यकी यह 
घारा भी बहुत दूर तक न चछ सकी । इसका मुख्य कारण स्वतः प्रयोग- 
वादको मूल प्रकृतिमें ही निहित है। कुल मिलाकर प्रयोगवादने अधिक 
बल कविताके शिल्प-विधानपर दिया था । अनुभूतियोंके क्षेत्रमें भी उसने 
कुछ नवीनताका संचरण किया। परन्तु समस्त जीवनके सम्बन्धमें 
उसका अपना कोई सुस्पष्ट दृष्टिकोण नहीं था। यह भी सही है कि प्रयोग- 
वादके लिए यह बहुत इष्ट न था। अन्ततः वह अनुभूतियोंके चित्रण तथा 
शिल्प-विधानके क्षेत्रमें एक प्रयोग ही था। अतः उसकी सार्थकता भी इसी 
रूपमें है। प्रयोगवादका हमारे इतिहासमें स्थायी होना कुछ बहुत स्पृहणीय 
ने था। इतने लम्बे समय तक प्रयोगकी स्थिति रहना प्रवत्तिगत अस्थिरता- 
का द्योतक होता ! 
शित्प-विधान तथा अनुभतियोंका चयन हिन्दी नवलेखनको प्रयोगवादसे 


 फ 

मिला है। वस्तुतः यह कहना ही कठिन है कि कब प्रयोगवाद समाप्त 
हुआ और कब नवलेखनका प्रारम्भ हो गया । किसी साहित्यिक अथवा 
कलात्मक आन्दोलनकी जन्म-तिथि निर्धारित करना आसान नहीं | यदि 
यह आन्दोलन किसी प्रतिक्रियाके रूपमें आरम्भ होता है तब तो उसका 
कुछ समय भी निश्चित किया जा सकता हैं। परन्तु यदि कोई आन्दोलन 
पिछली विचार-धाराका ही अधिक स्वस्थ तथा विकसित रूप हे तो 
उसके प्रवर्तनका समय निश्चित करना बहुत कठिन है। प्रयोगवाद तथा 
नवलेखनका सम्बन्ध ऐसा ही हैं। इस दृष्टिसे प्रयोगवाद तथा नवलेखनकों 
एकदम अलग-अलरूग करके नहीं देखा जा सकता, जिस प्रकारसे कि छायावाद 
तथा प्रगतिवादको अलछग-अछूग करके देखा जा सकता है। प्रयोगवाद, 
जैसा पहले कहा जा चुका है, नवलेखनकी भूमिका थी । परंतु इस सन्दर्भमें 
यह स्मरणीय है कि छायावादसे लेकर प्रयोगवाद तकसे सम्बद्ध होनेपर भी 
हिन्दी नवलेखनका एक अपना भिन्न तथा स्वतन्त्र व्यक्तित्व है । 

यह तो हुई प्रगतिवाद तथा प्रयोगवादकी बात ! जहाँ तक छायावाद- 
का सम्बन्ध है, नवलेखन उससे बहुत कुछ असंबद्ध होते हुए भी, उसकी 
कुछ प्रवृत्तियोंसे अछग नहीं किया जा सकता । हिन्दी नवलेखनमें तीन 
प्रकारके साहित्यिकोंका योग माना जा सकता है। पहला वर्ग ऐसे नव- 
लेखकोंका है, जिन्होंने साहित्य-सूजनका कार्य छायावादकी रोमांटिक भावना 
तथा प्रकृति-प्रेमकी पृष्ठभूमिमें प्रारंभ किया। ऐसे कवियों अथवा गद्यकारों- 
की रचनाओंमें छायावादका प्रभाव दूर तक दिखाई देता है। बादमें नव- 
लेखनकी विचार तथा रचना पद्धतिसे अभिभूत होकर बहुत कुछ अनजानेमें 
ही वे इस नये साहित्यिक क्षेत्रमें चले आये। इसी प्रकार दूसरे वर्गके लेखक 
प्रगतिवादसे नवलेखनमें आये । प्रयोगवादकी तो समग्ररूपमें अत्यन्त सहज 
ढंगसे नवलेखनमें परिणति हो गई। और इन दोके अतिरिक्त तीसरे वर्ग- 
में वे लेखक आते हैं, जिन्होंने साहित्य-स॒जन पहले-पहल नवलेखनके वाता- 
वरणमें ही आरम्भ किया है। इस दृष्टिसे नवलेखनकों छायावादी धारासे 

एकदम असंपृक्‍त नहीं किया जा सकता | यह दूसरी बात है कि छाया- 
वादसे प्रारम्भ करनेवाले नवलेखकोंकी संख्या अपेक्षाकृत कम हो, क्योंकि 
हिन्दी नवलेखन प्रगतिवादसे सीधा सम्बद्ध है, तथा प्रयोगवादका अधिक 
व्रिकसित तथा परिष्कृत रूप हैं। नवरेखनके तीसरे वबर्गके लेखकोंकी संख्या 
बराबर बढ़ रही है। 





संवेदनाके नवीन स्तर 
[ सांस्कृतिक पूर्वपीठिका ] 


इस अध्यायके अन्तर्गत हिन्दी नवलेखनकी सांस्कृतिक पृष्ठभूमिका एक 
संक्षिप्त और संपृक्‍त अध्ययन प्रस्तुत किया जा रहा है। यह अध्ययन 
सांस्कृतिक परिस्थितियोंके साहित्यपर संघात ( ॥7782८ ) का विश्लेषण 
अधिक करेगा, उन परिस्थितियोंका यथातथ्य वर्णन करना उसका गौण' 
उद्देश्य है। संस्क्ृतिके भिन्न-भिन्न तथा बदलते हुए तत्बोंसे आधुनिक संवे- 
दनामें क्या परिवर्तन हुए हैं, इस प्रक्रियाका विवेचन नवलेखनके संगत 
सन्दर्भभी समझनेके लिए अनिवार्य है। वस्तुतः प्रत्येक युगकी मानवीय 
संवेदनाका अपना सुगठित स्वरूप होता है, जिसका घनिष्ट सम्बन्ध तत्का- 
लोन साहित्यसे रहता हैं। संवेदनाकी इस मूल प्रक्ृतिको समझे बिना हम 
उस युगके साहित्यका ऐतिहासिक परिप्रेक्ष्यमें समुचित विवेचन नहीं कर 
सकते । 

हिन्दी नवलेखनकी संवेदनाकों निर्मित करनेमें बहुतसे सांस्कृतिक तत्त्वों- 
का योग रहा है। इस सांस्कृतिक परिवेशके धामिक, दार्शनिक, नैतिक, 
सामाजिक, आर्थिक, मनोवैज्ञानिक तथा राजनैतिक--सभी प्रकारके पक्ष 
हैं, जिनका एक संपुकक्‍्त अध्ययन ही उस संवेदनाके संश्लिष्ट स्वरूपको सम- 
झनेमें सहायक सिद्ध हो सकता है। साहित्यका सृजन शूच्यमें नहीं होता; 
उसका एक ऐतिहासिक परिवेश होता है, जो तत्कालीन विचारकों तथा 
कलाकारोंकी रचनात्मक प्रक्रियासे घनिष्ट रूपसे सम्बद्ध रहता है। नव- 
लेखनके सर्वथा नवीन स्वरूप तथा दृष्टिकोणको देखकर उसकी उतनी ही 
नयी सांस्कृतिक पृष्ठभूमिका अनुमान कर पाना सहज है । 











द्ः ऐै 

दो महायुद्धोंक बीच संसारके सभी उचन्नत देशोंमें एक नयी चेतनाका 
उदय हुआ । इस जागृतिका स्वरूप स्वचेतन अधिक था। विश्वके समूचे 
इतिहासमें इतने बड़े तथा जटिल परिवेशमें मानवीय नियतिके प्रति इतनी 
चिन्ता, इतना कन्सर्न! शायद अबसे पूर्व कभी प्रकट नहीं हुआ था । सभी 
देशोंके विचारकोंने यह अनुभव किया कि आधुनिक वैज्ञानिक संस्कृति अब 
एक ऐसे मोड़पर आ गई है, जहाँसे उसके लिए ज़रा भी पथश्रष्ट होना 
नितान्त आत्मघातक सिद्ध होगा । हमारे देशके मनीषियोंने भी इस सामूहिक 
चिन्तनमें अपनी सम्पूर्ण गौरतमय परम्पराओंके साथ महत्त्वपूर्ण योग दान 
दिया । गांधी, रवीन्द्र, अरविन्द तथा नेहरू सभीने अपने-अपने ढंगसे इस 
संक्रान्तिकालके निवारणके लिए सुझाव उपस्थित किये ।. 


हिन्दीके नये लेखकने भो काफ़ी जागरूक होकर अपने परिवेशको 
समझनेका यत्न किया है। इस दृष्टिसे स्वचेतन रूपसे प्रथम बार व्यापक 
स्तरपर आधुनिक होनेका श्रेय प्रयोगवादको दिया जा सकता है । प्रयोग- 
वादके माध्यमसे हिन्दीमें साहित्य-दृष्टिने व्यापक रूप ग्रहण किया । जीवनके 
सभी स्तरोंकी अनुभूतियोंकों साहित्यका वर्ण्य विषय मान लिया गया। 
मानव-मनमें गहरे पेठी हुई अनेतिकताके विभिन्न पहलुओंकी भी चर्चा इस 
युगके साहित्यकारने की । अपने सामाजिक दायित्वके पालन करनेमें उसने 
किसी वजनाको स्वीकार नहीं किया । 

दो विश्व-युद्धोंने, जिनसे भारतका सम्बन्ध यद्यपि प्रत्यक्ष नहीं रहा, 
फिर भी जिनका गहरा प्रभाव उसके जन-जीवनपर पड़ा है, हमारे साहित्य- 
को प्रभावित किया हैँ। युद्धकाडीन परिस्थितियोंने देशके आथिक ढाँचे तथा 
धामिक व्यवस्थाको एक बड़ी हृदतक बदल दिया। आशिक क्षेत्रमें देश- 
व्यापी महँगाई तथा रुपयेके गिरते हुए मूल्यने शताब्दियोंसे चली आती हुई 
हमारी विनिमय-पद्धतिको चुर-चूर कर डाला। सिक्‍कोंका प्रचार तथा 
प्रभाव छोटे-से-छोटे गाँवोंमें दिखाई देने छगा । कुल मिलाकर देश आ्थिक 
दृष्टिसे विपन्न हो चला था। पूजी बहुत थोड़ेसे हाथोंमें केन्द्रित होकर रह 

गई। घधघतपर अधिकार पहले तो विदेशी शासकोंका था; उनसे बचनेपर 
स्वदेशी पूंजीपति अपना नाम पूर्णतः सार्थक करते थे। जनता प्रायः 
जीवनकी सामान्य आवश्यकताओंसे वंचित थी। इसके अतिरिक्त प्राकृतिक 
विपत्तियाँ भी देशकी अर्थ-व्यवस्थाकों कभी-कभी विघटित कर रही थीं । 
अकाल बाढ़ तथा सूखेने इस क्षषि-प्र धान राष्ट्रको बहुत निर्बल बना दिया । 
इन आथिक विषमताओंके बीच क्रांतिकारियों तथा साम्यवादियोंने विद्रोहकी 
आवाज़ उठाई । तत्कालीन कांग्रेस आन्दोलन भी जनताके इस आर्थिक 
खोखलेपनको भलीभाँति समझ रहा था। 

युद्धकालीन परिस्थितियाँ सामान्य शांतिमय जीवनसे बहुत अधिक तेज़ 
तथा गतिमय होती हैं । युद्धकी मानसिक स्थितिने देशकी प्रचलित धर्म- 
व्यवस्थामें एक क्रांतिकारी परिवत्त वन उपस्थित कर दिया। खाने-पीने 
तथा अन्य सामान्य दैनिक जीवनके व्यवहारोंमें कट्टरता धीरे-धीरे समाप्त 
होने लगी । युद्धकी विभीषिका तथा असाधारण परिस्थितियोंने व्यक्तिके 
मनको बहुत-कुछ धर्म-निरपेक्ष, सेकुलर बना दिया । विज्ञानने जिस धार्भिक 


 आस्थाका विघदन किया था, युद्धने उसे और आगे बढ़ाया। मनुष्य अब 


मात्र भाग्यवादसे संतुष्दन रहकर मानवीय नियतिके प्रति अधिकाधिक 
चितित रहने लगा । अंग्रेज़ी राज्यकालमें जो एक विशिष्ट शिक्षित वर्ग 
( इण्टलिजेंशिया ) विकसित हो रहा था, वह धर्म अथवा ईइवरके स्थान- 
पर व्यापक सानवतावादके अधिक निकट आ गया । अन्ध आस्थाका स्थान 
तक तथा बौद्धिकताने ले लिया । हिन्दी नवलेखनमें भी यह परिवर्तन उतनी 
ही मात्रामें द्रष्टव्य हैं, यद्यपि बौद्धिक होना परम्पराके लिए तिरस्कारका 
विषय हो जाता है। और इसी लिए हिंदीके परम्परावादी समीक्षकने 
नवलेखनको बौद्धिक कहकर उसकी भर्त्सना की । 

धर्म व्यवस्थाके साथ-साथ सांस्कृतिक संघर्षमें पड़कर देशकी नैतिक 
मान्यताओंका भी विघटन प्रारम्भ हो गया। धर्म तथा ईइ्वरमें लोगोंकी 
आस्था धीरे-धीरे कम हो रही थी, और इधर वैज्ञानिक मानवताबाद उन्हें 

पूणतः संतोष नहीं दे पा रहा था। ऐसी परिस्थितियोंमें व्यक्तिका नैतिक 
आधार लुप्त हो गया। आथिक अभावोंने नैतिकताके इंस विघटनकों 
और अधिक तीत्र किया । फलत:ः देशमें बेईमानी, घुसखोरी, चोरबाज़ारी 
और इसी प्रकारके अन्य भ्रष्टाचारोंका जोर बढ़ गया। साहित्यकारके लिए 
यह परिस्थिति बड़ी खतरनाक थी। विकृत आचरणोंके बीच नये तथा स्वस्थ 
नैतिक मूल्योंका निर्माण उसे करता था। समाजके पतनके संपकमें रहकर 
और किसी' हद तक उससे प्रभावित भी होकर उसे नवीन आदर्श गढ़ने थे । 
ओर सच तो यह है कि बिना इन विकृतियोंके संघर्षके उदार मानवत्ता- 
वादका विकास होना कठिन था । 
युद्धकालीन तथा युद्धोत्तर सामाजिक संगठन बहुत तेज़ीसे ढीला पड़ 
रहा था। जिन सामाजिक कुरीतियोंके विरोधमें प्रेमचन्दने आवाज़ उठाई 
थी, उनमेंसे बहुत-सी धीरे-धीरे नष्ट हो रही थीं। जाति-व्यवस्थाके चंगुल 
अब उतने कऋर नहीं थे। नारी जाति सम्बन्धी आवश्यक सुधार समाजमें 
घर कर चले थे। अस्पृश्यताके मौलिक दोषोंसे भी लोग परिचित हो रहे 
थे। नारी जातिकी सामाजिक स्थिति संतोषप्रद थी, यह इस हतीके प्रारंभ 
में किये गये साहित्यिक तथा सांस्कृतिक आंदोलनोंका परिणाम था, और 
इसलिए विवेच्य युगके साहित्यकारको कमसे-कम इस दिशामें लगभग कुछ 
नहीं करना था--या जो कुछ करना भी था वह बहुत कम था | वैसे कुछ 
मिलाकर इस थुगका साहित्यकार इन सामाजिक परिस्थितियोंकोी अपने लिए 
बहुत महत्त्वपूर्ण माननेकी स्थितिमें न था। इस युगकी समस्याएँ सामाजिक- 
की अपेक्षा मनोवेज्ञानिक, राजनैतिक तथा सैद्धांतिक अधिक थीं। आदसशों 
तथा संस्कृतियोंका संघर्ष इस युगके साहित्यका प्रधान उपजीव्य था। 
सामाजिक संघर्षोका स्थान अब सांप्रदायिक संघर्षने लिया था।. 
१९४० ई०के आस-पासकी भारतीय राजनीति तीक्र संघर्षमय थी । 
एक प्रकारसे कई दशकोंसे चले आनेवाले राजनीतिक संघर्षकी चरम सीमा- 
का यह युग था । इस दाँवमें देशने अपना सर्वस्व लगा दिया था, और 

अनिर्चय, सन्देह तथा अधीरताके साथ वह फलकी प्रतीक्षामें था । यह युग 
वस्तुत: राजनैतिक तथा आदर्शात्मक संक्रान्तिका युंग था। अहिसा, सशस्त्र 
क्रान्ति तथा आज़ादहिन्द फ़ौज सबने अपने कन्धे एक साथ मिला दिये थे । 
परन्तु देशकी स्वाधीनताके बाद यह स्थिति बिलकुल बदल गई। इन वर्षोंकी 
राजनीति मुख्यतः साम्प्रदायिक संघर्षोपर आधारित थी । इन साम्प्रदायिक 
संघर्षों तथा विषम परिस्थितियोंने कुछ साहित्यिकोंकों अपनी सारी 
ईमानदारीके साथ लिखनेके लिए प्रेरित. किया और इन साहित्यकारोंने 
अपने इस दायित्वका निर्वाह भी पूरी ईमानदारीके साथ किया। दरणार्थी 
समस्यासे सम्बद्ध कुछ उत्कृष्ट रचनाएँ हिन्दी-नवलेखनमें मिलती हैं । इस 
वर्गका कृतित्व 'हिन्दू-मुस्लिम भाई-भाई” वाली राष्ट्रीय' कविताओंसे कहीं 
अधिक गहरे मानवीय भाव-बो धसे प्रेरित है । 

. १९४७ ई० के बाद इस साम्प्रदायिक राजनीतिके अतिरिक्त सैद्धांतिक 
राजनीति कदाचित्‌ राष्ट्रका सबसे महत्त्वपूर्ण प्रन्‍नन बन गई थी। साम्प्र- 
दायिक समस्याएँ तात्कालिक थीं, परन्तु सिद्धान्तोंका यह संघर्ष दर्शन तथा 
मनोविज्ञानके स्तरपर चल रहा था। इस संघर्षमें एक ओर साम्यवाद 
तथा उसी प्रकारकी अन्य टोठेलिटेरियन' व्यवस्थाएँ थीं, और दूसरी ओर 
गांधीवाद, सर्वोदिय तथा समाजवादके आदर्श थे। यह संघर्ष अब भी प्राय: 
यथावत्‌ है, अन्तर केवल इतना है कि अब इन व्यवस्थाओंके प्राय: सभी 
पक्षोपर गम्भीरताके साथ विचार हो चुका है। इस सारी सैद्धान्तिक 
चर्चाका मूल दर्शनकी उस जटिल तथा उलझी हुई स्थितिमें है, जिसमें 
व्यक्ति तथा समाजके पारस्परिक सम्बन्ध बहुत कुछ अनिद्चित तथा 
विवादास्पद बने हुए हैं । 

हिन्दी लेखकके “फ्रस्ट्रेशन' की चर्चा प्राय: की जाती है । यदि पिछले 
दो. दशकोंके हिन्दी लेखकोंके मनोविज्ञानका विश्लेषण किया जाय तो स्पष्ट 
दिखाई देगा कि कसम-से-कम सन्‌ १९५० तक उसकी मानसिक स्थिति 
अत्यन्त सन्तुलित तथा भाशाप्रद रही है। स्वातन्व्य पूर्वका उत्साह 

अतुलनीय है । 'फ्र्स्टेशन की तो जो भी स्थिति हैं वह पिछले कुछ वर्षोंकी 
उपज है। निराशा तथा अवसाद, स्वराज पूर्व युगका न होकर स्वराजोत्तर 
युगका है। फ्र्स्ट्रेशन अपने शासनमें होता है, विदेशी राज्यमें नहीं । 
वस्तुत: आधुनिक हिन्दी लेखकके मनमें भ्रम उत्पन्न होनेका प्रधान कारण है 
प्रजातन्‍त्रके कुछ असफल प्रयोग। आजका नया लेखक इस सारी अव्यवस्था- 
के बीच संश्लिए्ट मानवीय व्यक्तित्वकी खोजमें है। जिस प्रकार पिछले 
युगके सामाजिक पतनने मानवतावादके विकासमें सहायता दी थी, उसी 
प्रकार आधुनिक युगका फ्रस्ट्रेशन' इस मानवीय व्यक्तित्वके पुनरन्वेषणमें 
सहायक होगा। इस दुष्टिसे यह फ्रस्ट्रेशन” किसी हृद तक वांछनीय भी है । 
यही पुनरन्वेषण नवलेखनका प्रधान लक्ष्य है; और हिन्दी-तवलेखन उद्देश्यपूर्ण 
है, कम-से-कम इसे माननेमें आज कोई इनकार नहीं कर सकता । चतुर्मुख 
जागरूकता आजके नये लेखककी संवेदनाकी सबसे बड़ी विशेषता है । 
इसीलिए अपने अन्य सामान्य दायित्वोंके बावजूद वह पूर्ण समयका कलाकार 
है, केवल प्रेरणाके क्षणोंका नहीं । 

नयो कविता 


नयी कविता हिन्दी नवलेखनका प्रवेश-द्वार रही है । वास्तविकता तो 
यह है कि हिन्दी नवलेखनके मौलिक तत्त्व अब भी नयी कवितामें ही 
सबसे अधिक द्रष्टव्य हैं । प्रयोगवाद अमुखत: कविताका आन्दोलन था, जो 
बादसें नयी कविताके रूपमें परिणत हो गया । और फिर नयी कविताके 
प्रवाहने धीरे-धीरे नवकेखनका रूप धारण कर लिया । 

ऐतिहासिक दृष्टिसे हिन्दी कवितामें आधुनिकताका प्रवेश भज्ञेय द्वारा 
सम्पादित तार सप्तक' ( १९४३ ई० ) के प्रकाशनके साथ होता हे। 
यही नवलेखनके प्रारम्भकी तिथि मानी जा सकती है। स्वचेतनता तथा 
आधुनिकता इस नवीन साहित्य चेतनाकी अन्यतम विशेषताएँ थीं। कविता 
मात्र प्रेरणाका क्षण नहीं रह गई थी; कबिने अपने दायित्वका अनुभव 
करता आरम्भ कर दियांथा। इस क्षेत्रमें प्रगतिवादका दिद्या-संकेत 


महत्त्वपूर्ण है । 


जहाँतक तिथियोंका सम्बन्ध है, 'तारसंप्तक' के उपरान्त दूसरा 
सप्तक ( १९५१ ई० ) का प्रकाशन नयी कविताके इतिहासमें द्सरी 
महत्त्वपूर्ण घटना है । तारसप्तक' के कवि थे--..रामविलास शर्मा, गिरिजा- 
3मार माथुर, नेमिचन्द्र जेन, प्रभाकर माचवे, गजानन माधव मुक्तिबोध, 
भारतभूप्रण अग्रवाल तथा अज्ञेय। दूसरा सप्तक' के कवि थे---नरेश 
मेहता, भवानीप्रसाद मिश्र, शऊुन्त माथुर, हरि व्यास, शमशेरबहादुर सिंह, 
रघुवीर सहाय तथा धर्मवीर भारती । इन सप्तक कंवियोंके बारेमें दो तथ्य 
विशेष रूपसे उल्लेखनीय हैं--एक तो यह कि इन कवियोंमेंसे अधिकांश 

जीवनके क्षेत्रमें मार्सबाद तथा साहित्यके क्षेत्रमें प्रगतिवादके _ किसी- 


_न-किसी रूपमें अधिक निकट थे । दूसरी बात यह कि इन कवियोंमेंसे सभी 


काव्यके क्षेत्रमें बहुत दूरतक न चल सके । इनमेंसें कई कवियोंका योग तो 
प्रायः सप्तक-संकलनोंमें ही सीमित रहा। 

दो सप्तकोंके अतिरिक्त नये प्रकारकी कविताके विकासमें अज्ञेय द्वारा 
सम्पादित त्रमास्तिक तथा फिर बादमें मासिक प्रतीक' ( १९४६ ई० ) का 
महत्त्वपूर्ण योग रहा । इसमें कोई सन्देह नहीं कि नयी कविताके पूर्व रूप 
प्रयोगवादके क्षेत्रमें अज्ञेयका व्यक्तित्व अप्रतिम है। प्रयोगवाद अपनी सारी 
दरक्ति तथा सम्भावनाओंकी अभिव्यक्ति अकेले अज्ञेयके माध्यमसे पा 
सका । यह अवश्य हैं कि नयी कविताकी दृष्टिसे प्रयोगवादके प्रवर्त्तकको 
भी बहुत दूर तक आधुनिक नहीं कहा जा सकता । वस्तुतः नयी कविताके 
विकासके साथ स्वतः अज्ञेयले युगकी आवश्यकताओंके अनकूछ अपने काव्य- 
व्यक्तित्वका परिष्कार किया। 

तारसप्तक से लेकर 'प्रतीक' तक प्रयोगवादकी यात्रा तथा उपलब्धि 
रही । नयी कविता ( तथा नवलेखन ) की प्रथम अनुभूति पहले रामंस्वरूप 
चतुर्वेदी द्वारा तथा फिर लक्ष्मीकान्त वर्माके सहयोगमें सम्पादित नये पत्ते! 
( १९५३ ई० ) के माध्यमसे हुईं। इस अनुभूतिका आधिकारिक तथा 
प्रामाणिक रूप नयी कविता ( १९५४ ई०, डॉ० जगदीश गुप्त तथा 
रामस्वरूप चतुर्वेदी द्वारा तथा फिर बादमें विजयदेवनारायण साहीके 
सहयोगमें सम्पादित ) में अभिव्यक्ति पा सका। प्रयागके नये लेखकोंकी 
सहकारी संस्था साहित्य सहयोग के तत्त्वावधानमें “नयी कविता' के प्रका- 
शनने इस काव्य-आन्दोलनको पूरे आत्मविश्वास, सजक्ता तथा दृढ़ताके साथ 
स्थापित कर दिया । नयी कविता' ने नये कवियोंकी रचनाओंको प्रस्तुत 
करनेके साथ-साथ नयी काव्य-प्रवृत्तियोंका गम्भीर विवेचन भी किया । 
साहित्य सहयोग के तत्त्वावधानमें ही १९५५ ई० में प्रकाशित धर्मवीर 
भारती तथा लक्ष्मीकांत वर्मा द्वारा सम्पादित 'निकष' ने हिन्दी-तबवलेखनके 

रे 

चतुर्मुखी रूपकों उसके वास्तविक तथा ऐतिहासिक परिप्रेक्ष्यमें प्रस्तुत 
किया । “निकष' वस्तुत: नवलेखनके प्रारम्भका अन्त है । 

नयी कविताका गहरा विरोध हिन्दी साहित्यमें होना स्वाभाविक था, 
क्योंकि अभी तो उसमें छायावादकों ही अमान्य करनेवाले व्यक्ति उपस्थित 
थे। परन्तु नयी कविताके चतुर्मुखी विरोधने इस आन्दोलनके सहयोगियों- 
को आत्मालोचन तथा पुनरन्वेषणका पूरा अवसर दिया। बवस्तुतः इस 
विरोधके बिना नयी कविताका विकास बहुत कुछ पिछड़ जाता। जिन 
कवियोंने कुछ शंकित मनसे इस नयी काव्य प्रवत्तिका अनुसरण किया था, 
वे भी इस विरोधके बाद नयी कविताके लिए आइवस्त हो गये । कई नये 
कवियोंके व्यक्तिगत संकलन प्रकाशित हुए, “नयी कविता के अनुकरणपर 
बहुत-सी पुस्तक-पत्रिकाएँ जन्मीं, सामान्य पत्र-पत्रिकाओंने नयी कविताओंको 
अधिक आत्मविश्वासके साथ छापना प्रारम्भ किया--और इस प्रकार नयी 
कविताका स्थान हिन्दी साहित्यके इतिहांसमें सुनिश्चित हो गया । नयी 
कविताके पक्षधरीय तथा विरोधी समीक्षाओंने उसकी मर्यादाको एक व्यव- 
स्थित रूप दिया तथा समसामयिक साहित्यमें नयी कविताकों सर्वाधिक 
चचित विषय बना दिया | पर ये चर्चाएँ नयी कविताकी प्रतिष्ठाके बाद 
की थीं । 


“ नयी कविताके व्यवस्थित अध्ययनसे उसकी कुछ मौलिक प्रवृत्तियाँ स्पष्ट 
होती हैं । इन प्रवृत्तियोंको संक्षेपमें यों प्रस्तुत किया जा सकता है-- 
(१) सामान्य वस्तुओं तथा अर्क्रिचन परिस्थितियोंसे रागात्मक संबंध । 
(२) गहरे तथा तीखे व्यंग ( 9896, ४7079 ) की प्रवृत्ति, परन्तु 
ऐसा व्यंग जो जीवनके प्रति एक रचनात्मक दृष्टिकोण दे सके । 
(३) नयी छंद-योजना; शब्दोंके घ्वन्यात्मक तथा आंतरिक अर्थोंका 
समन्वय करते हुए। 
(४) बिखरे भाव-चित्रों तथा मुक्त साहचर्यका निस्संकोच प्रयोग । 

(५) एक नये व्यापक तथा उदार मानवतावादी दष्टिकोणको विकसित 
करनंका अथक प्रयास---सामान्य जन-जीवनके प्रति एक अनिवार्य 'कन्सने- 
की भावना । मुखौटोंकी संस्कृतिके प्रति आशंका और आक्रोश | ” 

नयी कविताके ये सभी लक्षण कविताकों मूलतः प्रेरणामू छक माननेवाले 
सिद्धां तको प्रायः अमान्य करते हैं। इसके उत्तरमें नयी कविताकों बौद्धिक 
कहकर उसका तिरस्कार किया जाता है। इसमें कोई सन्देह नहीं कि आज 
नयी कविताका धरातल काफ़ी हद तक बौद्धिक है, पर क्‍या वह तिरस्कार- 
का विषय हो सकता है, यह विचारणीय है । इस प्रसंगमें इतना ही कहना 
पर्याप्त होगा कि बौद्धिकता आधुनिक युगकी अनिवार्यता है, और साहित्य 
तथा कविता इस युग-प्रवृत्तिसि निस्संग नहीं रह सकते । नयी कविताके 
युगमें छायावादी गीतोंकी कल्पना वैसी ही है जैसी कि जेट हवाई जहाजके 
युगमें बेलगाड़ीकी । परन्तु हमारा देश समन्वय तथा सह-अस्तित्वका देश 
हैं। यहाँ जेट और बैलगाड़ी तथा नयी कविता और शुद्ध ( ? ) छायावादी 
गोत एक साथ चलते हैं । 

बोद्धिकताके प्रसंगमें नवलेखनकी चर्चा अलगसे की जायगी । 

>< >< द >< 

अज्ञेय ( १९११ ई० )का काञ्य-व्यक्तित्व नयी कविताकी अनिवार्य 
पृष्ठभूमि है । बे प्रयोगवादके प्रवत्तक थे, परन्तु नयी कविताने उन्हें कुछ 
पीछे छोड़ दिया, यद्यपि इस व्यवधानकों अपनी तीक्ष्ण गतिसे फिर उन्होंने 
बहुत कुछ दूर कर लिया है। नयी कविता वस्तुत: सामूहिक नेतृत्वका' फल 
है। इसीलिए प्रयोगवादका प्रवत्तंक नयी कविताके साथ है, उसका नेता 
तथा दिशा-निर्देशक नहीं ! अज्ञेय द्वारा प्रवरतित आंदोलन आज स्वतः 
उनसे बहुत बड़ा हो गया है । 

अज्ञेयके काव्यकी दुरूहता उनके पाठकका ध्यान सर्वप्रथम आक्ृष्ट करती 
है । यह दुरूहता दो कारणोंसे हो सकती है--शब्दोंकों छेकर कविकी मित- 

 व्ययिता तथा भाव और॑ शिल्पका . असामंजस्थ । दुरूहता निश्चय ही एक 
सापेक्ष्य भाव है । सर्वेश्वर, लक्ष्मीकांत वर्मा, गिरिजाकुमार माथुर, भवानी 
मिश्र, धर्मीर भारती प्रभृति कवियोंकी तुलनामें अज्ञेयके काव्य-अभिप्राय 
तथा बहुतसे स्थलोंपर उनका अभिप्रेत---कमसे कम एक सामान्यतः दीक्षित 
पाठकके लिए---प्राय: अस्पष्ट रह जाता है। एक नयी काव्य-परिपाटीका 
प्रवर्तक होना अज्ञेयके अपने साहित्यिक रस-बोधकी दृष्टिसे स्वतः उनके 
लिए इस प्रसंगमें बहुत हितकर सिद्ध नहीं हुआ । जाने अथवा अनजानेका 
उनका यह आत्मत्याग उनके व्यक्तित्वकी महत्ताका सूचक हैँ । 

अज्ञेयंकी जिस दुरूहृताकी ओर हमने संकेत किया, उसका एक तीसरा 
कारण भी हो सकता है; और वह है उनके काव्यमें आभिजात्य तथा छोक- 
संस्कतिका सम्मिश्रण । यह दुर्बलता अथवा क्षमता, जो भी हो, आजके 
बौद्धिक वर्गकी प्रमुख विशेषता है। युगके अनेक अच्तर्द्धन्द्दोंमेसे यह अंत- 
देन्द्र काफ़ी महत्त्वपूर्ण तथा सबसे अधिक अस्पष्ट है। अज्ञेयमें यह प्रवृत्ति 
भाषा, भाव तथा शिल्पके विभिन्न स्तरोंपर मिलती है। हवाई उड़ानकी 
यात्राके अनुभवसे लेकर काँगड़ेकी छोरियाँ तक उनके दृष्टि-परिवेशमें था 
जाती हैं । और ये सभी अनुभूतियाँ प्रायः समान भावसे उनके रागात्मक 
संबंधकी अधिकारिणी हैं। लगभग यही स्थिति उनके प्रतीकों, अभिप्रायों 
तथा भाव-चित्रोंकी हैं। यही नहीं प्राय: उनकी एक ही कवितामें उक्त 
. दोनों प्रवृत्तियाँ एक-दूसरेपर आरोपित हो जाती हैं। ऐसे स्थरू उनके 
सामान्य पाठककी संवेदनाके लिए सहज ग्राह्म नहीं हो पाते । द 

छायावादके समसामयिक समीक्षकोंने उसे मात्र एक शैलीगत आंदो- 
लन मानता था । नयी कविताके प्रसंगरमें भी यह भूल प्रायः दुहराई जाती 
है। वास्तविकता यह हैं कि नयी कविताकी आधारशिला परिरत्तित 
विचार-धारा है, शिल्प संबंधी नवीनता प्रारम्भिक प्रेरक शक्ति भले हो । 
नयी कविताकी प्रवृत्तियोंमें मानवतावादका महत्त्वपूर्ण स्थान है। भज्ञेयने 
व्यक्तिके सामाजीकरणपर विशेष बल दिया हैं। उनकी कविता यह दीप 

अकेला का इस दृष्टिसि ऐतिहासिक महत्त्व हैं। कविताका प्रारम्भिक 
अंश है-- ' रा 

यह दीप अकेला सनेह-भरा 

है गवें-भरा मदमाता, पर, 

.. इसको नी पंक्तिको दे दो ! 

यह जन है : गाता गीत जिन्हें फिर और कौन गायेगा ? 

पनडुब्बा : ये मोती सच्चे फिर कौन कृती लायेगा ? 

यह सब्चिधा $ ऐसी श्राग हुठीला बिरला सुलगायेगा। 


यह अद्वितीय : यह मेरा : यह मैं स्वयं विर्साजत : 
यह दीप, श्रकेला, स्नेह-भरा, 
है गर्ब-भरा सदमाता, पर, 

इसको भी पंक्तिको दे दो ! 


अज्ञेयकी यह कविता आधुनिकता, स्वचेतनता तथा बौद्धिकता--नयी 
कविताकी तीनों प्रधान प्रवृत्तियोंकी सशक्त अभिव्यक्ति हैं। कवि अपने 
सामान्य व्यक्तित्व तथा अपने काव्य व्यक्तित्वके अतिरिकत-दायित्वकी अनु- 
भूति कविताके नये आयामोंके माध्यमसे व्यक्त करता है । कविता अब उसके 
लिए मात्र आनन्द-उपभोगकी वस्तु न रहकर जीवनके गहन अर्थों तथा 
भाव-स्तरोंके साथ संपृकत हो गई है। अज्ञेयकों व्यक्तिवादी (!7047ए079॥5) 
कहकर उनका तिरस्कार प्रायः: किया गया है; पर ऐसा वे ही कर सके हैं 
जो अपनी सीमित दृष्टिके कारण व्यक्तिवादी (॥74वज्वंप्०ा४ ) तथा 
व्यक्तित्ववादी ( 0०75079॥5 ) के बीच अन्तरको नहीं समझ सके । 
अज्ञेयकी दृष्टि व्यक्तित्वको प्रधान मानकर चलती है, ऐसा व्यक्तित्व जो 
गर्वभरा' तथा 'मदमाता होनेपर भी स्वतः विसर्जित' है। दायित्वका 
अनुभव करने तथा उसे पूर्ण करनेकी अन्ततः क्षमता मानव व्यक्तित्वमें ही 
होती है । 

शिल्पकी दृष्टिसे अज्ञेयवी कवितामें जो रूखापन-खुरदरापन है, वह 
विशेष झुपसे द्र.्टव्य तथा आस्वाद्य है। इस प्रसंगमें उनके काव्य-शिल्पकी 
गद्य-शिल्पसे तुलना रोचक सिद्ध होती है। 'शेखर : एक जीवनी” अथवा 
नदीके द्वीप का समर्थ गद्य तथा शिल्पका निखार उनकी कविताओंमें 
प्रायः नहीं मिलता । ध्वनि क्रम, शब्द संयोजन, प्रतीक अथवा भावचित्रके 
चयन आदि सभी दुृष्टियोंसे उनके काव्यमें कुछ ऐसा हैं जो कोमछ अथवा 
सुकुमार नहीं कहा जा सकता। शिल्पकी यह प्रणाली निशचय ही नयी 
कविताकी अपनी है। पर, जैसा कहा गया, अज्ञेयका गद्य बहुशिल्पित, 
कोमल तथा सुकुमार है। वस्तुतः अज्ञेयकी कवितामें शिल्प बहुत कुछ इस 
अर्थमें है कि उसमें प्रयत्नज तथा बाह्यतः शिल्प-हीनता है । 


अज्ञेयकी जिस काव्य दुरुहताकी ऊपर चर्चा की गईं वह उनके शब्द- 
चयनके कारण नहीं है। उनकी भाषा तो प्रायः बोलचालके स्तरकी है--- 
विशेष रूपसे वाक्य-विन्यास तथा शब्द-समूहकी दृष्टिसि। इसीलिए उनकी 
प्रत्यत्तरके रूपमें लिखित कविताएँ भी विशिष्ट कवित्वसे हीन नहीं हैं । 
“मेरे आह्वानसे चौंको मत तथा नयी कविता : एक सम्भाग्य भूमिका' 
इस वर्गके अत्यन्त महत्त्वपूर्ण उदाहरण हैं। सामान्य जनजीवनके स्तरकी 
भाषा जीवनके व्यापक रूपको चित्रित करनेके छिए नयी कविताका अत्यन्त 
सद्क्त माध्यम सिद्ध हुई है। द 


अपने प्रारम्भिक कालमें अज्ञेयका विषय-चयन अपेक्षाकृत सीमित जान 
पड़ता है। हरी घासपर क्षणभराः (१९४९ ई० ) बावरा अहेरी' 
( १९५४ ई० ) तथा इन्द्र धनु रौंदे हुए ये! ( १९५६ ३० ) शीर्षक काव्य 
संकलनोंमें विषयकी व्यापकता उत्तरोत्तर बढ़ी है। यह प्रयोगवादसे नयी 
कविताका विकास-क्रम है। लक्ष्मीकान्त वर्माकी मृतआत्माकों वसीयत' 
नयी कविताके तत्त्वावधानमें ही लिखी जा सकती थी; प्रयोगवादके आभि- 
जात्यका वातावरण उसके लिए बहुत कुछ अनुपयुक्त होता । प्रयोगवादके 

आभिजात्य तथा नयी कविताकी छोक संपृक्तिके बोच अज्ञेयका काव्य 

व्यक्तित्व अवस्थित है । 
नयी कविताकी लोक संपक्तिका वास्तविक प्रतितिधि सर्वेद्वर 

( १९२७ ई० ) को कहा जा सकता है। शिल्प तथा भावविधानकी 
अभिन्नताका प्रायः आदर्श स्वरूप सर्वेश्वरकी रचनामें दिखाई देता है। 
मानव जीवनके ग्रम्भीर तथा व्यापक सत्योंको निकटसे छनेकी क्षमता उनमें 
है, पर इसके बावजूद उनकी संवेदनीयता सर्वत्र अक्षुण्ण हैं। नयी कविताका 
शिल्प बहुचिन्तित नहीं हो सकता, पर वह सर्वथा अनगढ़ भी नहीं होता । 
सर्वेश्वरने इस शिल्प प्रणालीके आन्तरिक तत्त्वोंकी गहराईसे समझा हैं, 
तथा उसके विकासमें महत्त्वपूर्ण योगदान दिया है। भावगत छोकसंपृक्ति 
तथा शिल्पगत सादगी सर्वेश्वरकी कविताके विशिष्ट गुण हैं। उनकी 
कविताएँ प्रायः सर्वथा नवीन प्रतीकों ( सरकण्डेकी गाड़ी, घास काटनेको 
मशीन, काठकी घण्टियाँ ) पर आश्रित हैं। पर उनका विम्ब-विधान 
( ॥728 ८79 ) उतना नया नहीं है । 

. कालक्रमानुसार उनकी रचनाओंके परीक्षणसे उनके विकासकी भाव- 
भूमियाँ स्पष्ट हो जाती हैं । इसमें कोई सन्देह नहीं कि सर्वेश्वरका व्यक्तित्व 
प्रारम्भसे ही अत्यन्त पृष्ठ रहा हैं। दो अगरकी बत्तियाँ, सरकण्डेकी 
गाड़ी तथा घास काटनेकी मशीन' जैसी प्रौढ़ रचनाएँ नयी कविताके 
प्रारम्भिक शक्तिसंवेगकी परिचायक हैं । सर्वश्वरने नयी कविता नहीं लिखी 
वरन्‌ स्वत: नयी कविताके विशिष्ट लक्षण किसी हृद तक सर्वेश्वरके काव्यके 
माध्यमसे प्रस्फुटित हुए हैं। पर यह भी सही है कि स्वश्वरका सफल 
कृतित्व एक निश्चित वातावरणमें प्रस्तुत हुआ है; उस विशिष्ट वातावरणके 
बाहर वे बहुत सफल नहीं हो सके हैं । 

सर्वेश्वरके कृतित्वकी एक प्रमुख विशेषता यह है कि उनकी प्राय: सभी 
रचनाएँ एक निश्चित स्तरसे नीचे नहीं गिरतीं । और यहं स्तर स्वतः अपने 
आपमें काफ़ी ऊँचा है। यह तथ्य उनके समृद्ध तथा सुगठित काव्य व्यक्ति- 

त्वका द्योतक है। जिस लोकसंपक्तिका उल्लेख अभी किया गया वह 
सर्वेश्वरके सतत जीवन्त रहनेका एक प्रधान कारण हैं। जीवनके विभिन्न 
पहलुओंमें सक्रिय रुचि उनके पाठकके लिए: विशेष रूपसे सन्तोषप्रद है । 
वस्तुतः सर्वे्बरके लिए मानव जीवन किसी भी काव्यसे अधिक महान्‌ है । 
उनकी यह दृष्टि 'लिपटा रज्ञाईमें' शीर्षक कवितामें अभिव्यक्त हुई है । 
“जातस्त्र तथा व्यापक मानवतावाद, लोकसम्पक्ति तथा नयी कविता 

आज एक दूसरेसे अनिवार्य रूपसे सम्बद्ध हैं। ये सभी आधुनिक युगकी 
महत्त्वपूर्ण उपलब्धियाँ हैं। नयी कविता मानो प्रथम तीन प्रवृत्तियोंकी 
सहज परिणति है । प्रजातन्त्र तथा मानवतावाद अमुखतः राजनीति तथा 
दर्शनके क्षेत्रसे सम्बद्ध हैं; लोकसंपृक्ति नये साहित्यकी विशिष्ट दृष्टि है। 
हिन्दीकी नयी कवितामें जो लोकसम्पक्तिकी भावना है, वह अपनी प्रक्न तिमें 
नितान्त आधुनिक है। सर्वेब्वरमें यह लोकसम्पृक्ति व्यक्तित्वके एक सहज 
गुणके रूपमें विकसित हुई है । युद्ध, शान्ति, खाद्यसमस्या, साम्यवाद तथा 
खाली बेठेके काम---इन सभी मानवीय परिस्थितियोंके प्रति उनकी चिन्तना 
है। साधारण व्यक्तिकी साधारण तथा कभी-कभी असाधारण-समस्याएँ 
उनके काव्यका प्रधान उपजीव्य हैं। जीवनकी सभी संगत परिस्थितियाँ 
कत्रिको प्रेरणा दे सकती हैं। नये वर्षके आगमनपर वह सबके लिए शुभ- 
चिन्तना करता है-- 

नया वर्ष" > 

लोहारोंकी वहकती हुई भट्ठियोंसे । 

भोरका आलोक फैला सके, 

काष्ठशिल्पियोंके रन्‍दों और बसूलोंसे 

राजगीरोंकी छेनियों और हंथोड़ोंसे 

भोरका संगीत गुजा सके । 

तया वर्ष ** 


घोबिण्गेंके पा्टोमें 








. हिन्दी नवलेखन ४६ 


. भदडाहोंके डाँड़ोंमें 

'गतिके घु घरू बाँध सके । 

नया वर्ष“ 

. उन तमाम खेतोंमें जा सके 
जहाँ हरी फ़सलें हों 

उन तमाम खलिहानोंमें नाच सके 
जहाँ पकी बालियाँ हों 

उन सभी घरोंमें सज सके 
जहाँ श्रन्नकी ढेरियाँ हों, 

उन सभी दिल्ोंमें सो सके 
जहाँ सुख और शान्ति हो । 
नया वर्ष सबका हो 

हर घरका!, हर खेतका 

हर खलिहानका, हर दिलका । 


लोकसम्पृक्तिकी भावनापर आधारित यह मानो नयी कविताका 
'भेनीफ़ेस्टो' कहा जा सकता है। 

मानव जीवनके आधुनिक सन्दर्भमें तथा लोकसम्पृक्तिके गहरे भावस्तर- 
पर नये कव्रिने वेदना तथा यातनाके महत्त्वको समझा हैं। 'शेंखर : एक 
जीवनी की भूमिकामें अज्ञेयका कथन कि यातनामें एक शक्ति होती है 
जो द्रष्टा बनाती है, तथा उनकी कविता ( नदीके द्वीप का फ्रण्टि- 
स्पीस' भी )-- 


् 


दुःख सबको माँजता है 

ओऔर--- 

चाहे स्वयं सबको मुक्ति देता वह न जाने, किन्तु--- 
जिनको माँजता है 

उन्हें यह सोख देता है कि सबको मुक्त रखें। 

वेदनाकी प्रतिक्रिया स्वरूप दयाकों नहीं. वरन्‌ पुष्ठ करुणाकों उभा- 
रती है। हिन्दीका नया कवि वेदनाकों छायावादी दृष्टिसे अवश दयाके 
रूपमें नहीं देखता बरन्‌ आजके मानवतावादी स्तरपर उसकी नितान्‍्त 
संगतिकों पहचानता है। सर्वेश्वरने यातनाको सहनशीलताके रूपमें देखा है, 
जो उनके दृष्टिकोणकी रचनात्मकताकी परिचायक है,. तथा जीवनकी जय 
घोषित करनेवाले दर्शनका मूल सूत्र है। अस्पतालकी एक नर्समें मानवता- 
.. वादकी व्यापक भावशूमि उन्होंने देखी है । इस व्यक्तित्वसे कविको सहनेकी 
हा प्रेरणा मिलतो है--दुःख-दर्दको सहनेकी, समग्र जीवनको सहनेकी । निराशा 
> “वा पलायनकी स्थिति सर्वेश्वरमें नहीं मिलती । जीवनके प्रति उनका 
अनुराग सहज है, आस्था अडिग है। 
आधुनिक जीवन-क्रममें सबसे अधिक अव्यवस्था तथा अशान्ति गरम 
तथा ठण्डे युद्धोंने उत्पन्न की है। सर्वेश्वरने इस तथ्यका अनुभव भली भाँति 
किया है। इस प्रसंगमें उनकी चिन्ता राजनैतिक स्तरकी नहीं वरन्‌ शुद्ध 
मानवीय है। उनकी शान्ति सम्बन्धी कई कविताओंका ऐतिहासिक महत्त्व 
है । कलाकार और सिपाही,” बेबीका टैंक! » सिपाहियोंका गीतः, “पीस 
पेगोडा' आदि रचनाएँ उनके क्ृतित्वको गरिमा प्रदान करती हैं। 'पीस 
पेगोडा' का अन्तिम अंश है-- ह ' 
... क्योंकि रासका नाम लेनेसे जब पापी तर जाते हैं, 
तो क्या शान्तिका नाम रठनेपे.._ 
युद्ध नहीं रुकेंगे ? 
ज़रूर मेरे दोस्त ! 

मेरी बधाई स्वीकार करो, 

श्रौर इस बार यदि फिर . 

पीस पेगोडा! बनाना पड़े 

तो बोद्ध भिक्षुझ्रोंके गैरिक वसनोंको न भूलना, 

क्योंकि उन ढीले चोग़ोंके नीचे पु 

बड़ी-बड़ी श्रॉटोमेटिक राइफल्स' तक 
ग्रासानीसे छिपाई जा सकती हैं । 

व्यंग्यके माध्यमसे कविता इतनी प्रभावपूर्ण बन सकती है, यह सर्वेदवर- 

के कृतित्वसे ही जाना जा सकता है। जहाँ तक विषयका सम्बन्ध है, यह 
. रचना नयी कविताके अच्तर्राष्ट्रीय सस्‍्तरकी द्योतक है। आज सभी देशोंके 

साहित्यकी जागरूकता प्रायः एक प्रकारकी है, उनके कलाकारोंकी समस्याएँ 
एक जेसी हैं । इसीलिए नवलेखनका आन्दोलन विदेशी प्रभावकी दुृष्टिसे 
नहीं देखा जा सकता; वह आधुनिक युगीन संवेदनाकी सशक्त अभिव्यक्ति 
है । इस अभिव्यक्तिके उपकरण विभिन्न देश्ोंमें अलग-अलग हो सकते हैं, 
पर नयी कविताकी मूल स्थापनाएँ सर्वत्र एक-जंसी हैं । 

नयी कविताके प्रसंगमें दूसरा महत्त्वपर्ण नाम लक्ष्मीकान्त वर्मा 
( १९२१ ई० ) का है। सर्वेश्वरकी तुलनामें लक्ष्मीकान्तका कृतित्व स्थानीय 
अधिक है । अपने विषय-चयनमें वे जीवनकी अकिचन परिस्थितियोंकी ओर 
अधिक आशक्कष्ट हैं। उनकी लोक-संपृक्ति अपेक्षाकृत सीमित क्षेत्रमें होती 
हुई भी मानवीय भावभूमिके गहरे स्तरोंको स्पर्श करती है। नागरिकतामें 
उनकी सहज अरुचि है; इसीलिए उनका शिल्प तथा विषय-चयन सर्वथा 
आभिजात्य विहीन है । द 

लक्ष्मीकान्तने अपने विषय, प्रतीक तथा अभिप्राय प्राय: जीवनके अप- 
रिचित अथवा कम परिचित क्षेत्रोंसे लिये हैं। उनकी दृष्टि एक साथ ही 
गहरी तथा व्यापक है। इसीलिए उनकी कविताएँ अलछग-अलग चित्रोंके 
समान होती हुईं भी एक मौलिक संवेदनासूत्रके कारण एक दूसरेसे सम्बद्ध 
हैं । लक्ष्मीकान्त मुख्यतः सहानुभूतिके कवि हैँ। आक्रोश अथवा तीखा 
व्यंग उनके काव्य व्यक्तित्वके सहज गुण नहीं कहे जा सकते । इस सहानु- 
भूतिकी भावनाने उनकी कविताओंको बहुत कुछ वैयक्तिक रूप दे दिया है, 
पर साथ ही उन्हें पाठकके लिए सहज संवेद्य भी बना दिया है। नयी 
कविताके तत्त्वावधानमें यह बैयक्तिक तथा सामाजिकका एकीकरण है। 





| स्‍ के 

कई दृष्टियोंसे लक्ष्मीकान्त नयी कविताकी मौलिक प्रकृतिके अत्यन्त 
निकट हैं। विषय-चयममें आभिजात्यहीनता, भाषाका प्राय: अनगढ़ रूप, 
तथा शिल्पके क्षेत्रमें यान्त्रिक परिपूर्णताका अभाव लक्ष्मीकान्तके कृतित्वकी 
अमुख विशेषताएँ हैं। सर्वथा अछूती परिस्थितियोंकों चित्रित करना उन्हें 
विशेष प्रिय है। 'हस्ताक्षर' उनकी बहुचचित कविता है-- 
में श्राज भी जिदा हूं 
उस हस्ताक्षरकी भाँति 
जो मज्ञाक-मज़ाकसें यों ही किसी बट -वृक्षके नीचे 
 विकनिक, तफ़रीहमें लिख दिया गया था 
एक तेज्न धार वाले फ़ौलादकी नोक 
अरब भी मेरी छातीमें गड़ी है » 
ओर उस बट-वृक्षका घायल सीना 
उस दाग़की रक्षा हर मौसमसें करता है 
छिली हुई पपड़ीपर छाल चढ़ जाती है, 
दुधियारे पत्तोंमें बात बस जाती है 
जठाएं भी रुकतो हैं भूतलफो छ्ती हैं 
चरवाहेकी बंशीकी टेर भटक जाती है ० 
मगर. 
एक में हूँ : फ़ौलादकी थाती लिये 
... जीता हूँ-- 
में श्राज भी जिन्दा हे! 
सर्वेश्वर नयी कविताकी उपलब्धिके प्रतीक है, लक्ष्मीकान्त सम्भाव- 
नाओंके । संवेदनाके अनेकानेक नवीन स्तर लरुक्ष्मीकान्तके काव्यमें दिखाई 
देते हैं, जिनका अन्वेषण तथा पुनरन्वेषण अभी नये कवियों द्वारा होना हैं । 
परिष्कारहीन शित्पकी नयी दिशाएँ भी उन्होंने खोली हैं, और इस क्षेत्रमें 


. उनकी: “अन्वेषी” प्रवृत्ति सतत गतिशील है । इस अन्वेषी प्रवृत्तिके कारण 

ही उनके कृतित्वकी मात्रा अधिक हैं, जिससे उनके काव्यके विभिन्न 
कलात्मक स्तर देखनेको मिलते हैं। प्रयोगमें लक्ष्मीकान्तकी चिर आस्था 
है। इसलिए एक ओर जहाँ उनकी काव्य-शैली सदैव जीवन्त रहती है, 
वहीं दूसरी ओर उनकी कविताका एक निश्चित स्वरूप नहीं उभर पाता । 
... लक्ष्मीकान्तने अपने लिए काव्य-उपकरण अत्यन्त स्वल्प रखे हैं । छन्द 
तथा तुकके आगे वे सम्भवतः लयका भी बहुत सहारा नहीं लेना चाहते । 
उनकी अधिकांश रचनाओंको सुविधापूर्वक गद्य कविता कहा जा सकता है । 
इस नये तथा अपेक्षाकृत कठिव माध्यमका प्रयोग उन्होंने सफलतापूर्वक 
किया है। ध्वन्यात्मक रूयके स्थानपर उन्होंने भावात्मक तन्मयताकों 
स्थानापन्न किया है, जिसका घनीभूत स्वरूप ही अन्ततः कविताका मौलिक 
तत्व है । इस दृष्टिसे उनकी संवेदनात्मक गहराई नयी कविताकी अत्यन्त 
महत्त्वपूर्ण उपलब्धिकी द्योतक है । यहाँ स्मरणीय है कि उनके गहरे भाव- 
बोधके आलूम्बन प्राय: जीवनकी नितान्त साधारण तथा अकिचन -परिस्थि- 
तियोंसे लिग्रे गये हैं । मृत. आत्माकी वसीयत' शीर्षक कवितामें गायका दूध 
दुहनेके लिए प्रयुक्त भूसा भरे मृत बछड़ेके प्रतीकके माध्यमसे उन्होंने मानव- 
जीवनके घोर स्वार्थ-संघर्षदी ओर बड़े मर्मस्पर्शी ढंगसे संकेत किया है। 
नयी कविताके प्रसंगमें शमशेंरबहादुर सिंह ( १९११ ई० ) का अपना 
विशिष्ट व्यक्तित्व है । शमशेरकी कविताएँ अतियथार्थवादी चित्रोंका स्मरण 
दिलाती हैं । चित्रकार वे स्वतः हैं भी। कमसे-कम शब्दोंका प्रयोग करके 
एक पूर्ण भाव-चित्र उपस्थित करना उन्हें विशेष रूपसे प्रिय हैं। फलत: 
उनकी कविताएँ .पाठकके लिए सर्वत्र सहज संवेद्य नहीं हो पाती । फिर भी 
उनके भावचित्र प्रभावपूर्ण होते हैं। उनकी एक कविता है तुम --- 
चिन्नकारोके 
रंगोंमें बन 
स्वयं 
फंल-फंल में गया 





है 

हैं, कहाँ-कहाँ ! 
कविता 
में हैं ग्ब; वह था कल''' 
होगी कल--यह द्वुनिया 
मेरे जीवनमें-। 
भ्राग्मो--ले जाश्रो 
सुभसे सेरा 
प्रणयका धन 
सर्व: 
वह है सब तुम्हारा ही-- 
तुप्त-- 
वह तुम है । 
दशमशेरकी इस प्रकारकी कविताओंका शिल्प-विधान बहु्चाचत 
अमेरिकन कवि ई० ई० कमिग्जका अतायास स्मरण दिलाता हैं। लक्ष्मीकान्त- 


ने भी कुछ इस प्रकारके प्रयोग किये हैं, पर शमशेरकी यह शिल्प-प्रणाली 


अपेक्षाकृत अधिक सहज लगती है । 

शमशेर प्रगतिवाद-प्रयोगवादसे नयी कवितामें आये हैँ । उनका दृष्टिकोण 
कदाचित्‌ अब भी मूलतः: प्रगतिवादी ही है। पर उनकी कविताओंमें 
'सोशल कण्टेण्ट प्रायः बहुत उभर नहीं सका हैं। उनकी कोमल काव्य- 
प्रकृति प्रगतिवादकी परुषताके साथ मेल नहीं खाती । ऐतिहासिक परिप्रेक्ष्य- 
में भी शमशेरका प्रगतिवाद अथवा प्रयोगवाद उनकी नयी कविताके लिए 
तैयारी-सा जान पड़ता है। अपने काव्यकी रचनात्मक प्रक्रियाके सम्बन्धमें 
उनका यह वक्तव्य महत्त्वपूर्ण है: “जो कुछ देखा और पाया, उसीकी 
कविता--बस, इसी खयालके सुर, तारू और रंग और नक़्श और लहर 
मेरी कविता है। वह फिर जैसी भी है। में अपने आपसे बातें करता हूँ । 
हम सब एक-न-एक क्षणमें करते हैं, बेमानी बातें--ख़ामखयालियाँ---बे 

सिर-परके कुलाबे :--उनका कोई छन्द होता है ? उस सबमें कहाँ ठहराव 
ओर फैंलाब और थाप और गिराव होता है; कहाँ स्टेंज़ा बनता और कहाँ 
पैरा हाँ, छन्‍द होता है, और ठहराव भी; और ताल और सुरकी चोटें 
ओर थाप और गिराव भी होता है, और स्टैेंज़ा बनते और पैरे भी शुरू 
होते हँ--लम्बे-लम्बे और छोटे-छोटे विरामोंपर मौज उन्दोंमें; जिनको हमारे 
दिलकी लहर ही नाप सकती है और नापती ही है, ( फिर आप क़बूलें या 
न क़बूलें )। ( अप्रकाशित कविता-संग्रह 'उदिताकी भूमिकासे ) शमशेर- 
का यह विश्लेषण प्रगतिवादकी अपेक्षा प्रयोगवाद अथवा नयी कविताकी 
मोलिक प्रकृतिके अधिक निकट है । 

तार सप्तक में संकलित गिरिजाकुमार माथुर ( १९१९ ई० ) रस, 
रंग तथा रोमांसके कवि हैँ । टूटी चूड़ीका टुकड़ा तथा केसर रंग रंगे हुए 
बन उनकी आसक्तिके प्रधान केन्द्र हैं। उनकी कविताएं सामान्यतः आकर्षक 
होती हुईं भी सर्वत्र गहरे भावबोधसे उद्भूत नहीं जान पड़तीं। माथुरके 
कृतित्वमें भावोंका गहदरपन विशेष रूपसे आस्वाद्य हैं। और यह भावात्मक 
गहरपन प्रकृति-चित्रोंसे अधिक यौन-आकर्षणपर आधारित हैं। पर इन 
वेयक्तिक चित्रोंकों उन्होंने कहीं इस प्रकार प्रस्तुत वहीं किया कि वे वल्गर' 
लगने लगें। गद्दरपनके प्रभावको बढ़ानेके लिए उन्होंने लोक-संस्कृतिके 
बहुतसे उपकरणोंका प्रतीकों-उपमानों अथवा अभिप्रायोंकी भाँति प्रयोग 
किया है। किन्तु इस प्रकृतिके साथ उनका मौलिक मेनह॒ठनी दृष्टिकोण 
कभी-कभी मेल नहीं खाता । वस्तुतः माथुर छायावादके अधिक विकसित, 
परिष्कृत तथा आधुनिक रूपके कवि हूँ । लोकसम्पृक्ति उनके काव्यकी 
विशेषता कम रही | प्रयोगवादके वे साथ थे, परन्तु नयी कविता उनसे 
शायद कुछ भागे बढ़ गई हैं। यद्यपि कविकी प्रयोग-साहसिकताने इस 
व्यवधानको बादमें दूर कर दिया है । प्रयोगवादके क्षेत्रमें माथुरते टेकनीक- 
पर विशेष बल दिया था, और शिल्पके कुछ नवीन रूप उन्होंने प्रस्तुत 
किये थे । वर्ण-योजनाको लेकर उनके प्रयोग काफ़ो सफल हुए हैं । पर यह 

स्मरणीय है कि उनका शिल्प प्रायः सर्वत्र उनकी मौलिक रोमाण्टिक 
प्रवृत्तिके अनुरूप है। तारसप्तकमें संकलित माथुरकी कविताएँ उनके 
सफल शिल्प-प्रयोगोंकी सूचक हैं. । पर जहाँ उन्होंने यत्नपूर्वक नयी कविता 
लिखनी चाही है, वहाँ वे मात्र एक रूखी-सूखी चमत्कारिक उक्तिकी सृष्टि 
करके रह गये हैं। उनकी दोनों प्रकारकी रचनाओंके उदाहरण नीचे दिये 


जा रहे हैं--- 


& 


र्‌, 


उन्हीं रेडियमके श्रंकोंकी लघु छायापर 
दो छाँहोंका वह चुपचाप मिलन था 

उसी रेडियमकी हल्की छायाें 

चुपकेका वह रुका हुआ चुम्बन अ्रंकित था 
कमरेकी सारी छाँहोंके हलके स्वर-सा 
पड़ती थीं लो एक-दूसरेसे मिल-गुंथकर 
सूनी झाधी रात । 
| रेडियमकी छाया ] 
दो व्यक्ति कमरेमें 

कमरेसे छोटे 

कमरा है घरमें 

घर है मुहल्लेमें 


झुहलला नगरमें 


नगर है, प्रदेशमें 
प्रदेश कई, देशमें 


: देश कई पृथ्वीपर 


ग्रनगिन नक्षत्रोंमें 


.. पृथ्वी एक छोटी 


 करोड़ोंमें एक ही 


सबको समेटे, है 








क हे 

परिधि नभ गंगाकीं 
लाखों ब्रह्माण्डोंमें 
अपना एक ब्रह्माण्ड 
हर ब्रह्माण्डमें 
कितनी ही एथ्वियाँ 
कितनी ही भूमियाँ 
कितनी ही सृष्टियाँ 
यह है अनुपात 
आदमीका विराठसे 
इसपर भी आादसी 
ईर्ष्या, अहं, स्वार्थ 
घृणा, अविव्बास-लीत 
अपनेको दूसरेका स्वामी समभता है 
देशोंकी कौन कहे 
साथ रह न सकता है। 
[ आदमीका अनुपात | 
पर नयी कविताके क्षेत्रमें इन प्रारम्भिक प्रयोगोंके बाद माथुरने अपनी 
दिशा प्राप्त कर ली है। धूपके धान ( १९५५ ) की कुछ रचनाएँ शिल्प 
तथा संवेदनाकी दृष्टिसि विशेष महत्त्वकी हैं । वस्तुतः प्रारम्भसे ही शिल्पके 
प्रयोगोंमें कविकी प्रतिभा प्रभावोत्पादक रझूपसे व्यक्त हुई है । 
नयी कविताके प्रमुख कवियोंमें धर्मवीर भारती ( १९२६ ई० ) का 
काव्य व्यक्तित्व असाधारण हैं। छायावाद, भअँग्रेज़ी रोमाण्टिसिज़्म, उदूकी 
गजल शैली, प्रयोगवाद तथा नयी कविता--इन सभीकी भाव-भूमियाँ उत्तके 
कृतित्वमें मिलती हैं। जो नयी कविताएं उन्होंने लिखी हैँ, उनकी संख्या 
अपेक्षाकृत कम है, पर उनकी सफलता असंदिग्ध हैं। भारतीके पक्षमें सबसे 
बड़ी बात यह है कि उन्होंने नयी कविताके खोलोंका कभी किसी स्तरपर 
४४ 

प्रयोग नहीं किया । उनका दृश्य-काव्य “अंधा युग नयी कविताके प्रौढ़तम 
दक्ति-संवेगका प्रतीक है ( भारतीकी इस विशिष्ट कृतिका विवेचन एक 
स्वतन्त्र अध्यायके अन्तर्गत अलगसे किया जायेगा ), पर उनकी रफुट कवि- 
ताओंमें नयी कविताके शुद्ध उदाहरण कम हैं। सामान्यतः उनकी कविताओं- 
में रोमाण्टिसिज़्मका आकर्षण तथा उर्दू गज़लूका अबेण्डन मिश्रित रहता 
हैं, और ये दोनों ही काव्य-तत््व नयी कविताकी विशेषताएँ नहीं हैं । 
'अन्धायुग” भारतीकी सामान्य काव्य-पद्धतिका अपवाद है, परन्तु अत्यन्त ही 
सशक्त तथा सक्षम अपवाद है । 


प्रकृति-चित्रों (नवम्बरकी दोपहर, “अधेरेका फूल”, 'साँझके बादल) 
तथा कुछ शुद्ध रोमाण्टिक कविताओं ( गुनाहका गीत”, शाम-दो मसन- 
स्थितियाँ , गजलें ) को छोड़कर भारतीके काव्यमें सर्वत्र एक व्यापक 
मानवतावादी भाव-भूमि दिखाई देती है। कविका यह मानवतावाद बहुतसे 
स्थलोंपर रोमाण्टिसिज़्म, भावुकतावाद अथवा रहस्यवादमें अन्‍्तर्भुक्त हो 
गया है । पर जब यह मानवतावाद इण्टलैक्चुअल स्तरसे सम्पृक्त हो जाता 
है तभी भारतीकी कविता नयी कविताका सहज स्वरूप ग्रहण कर लेती द 
हैं। अधिकांश कविताओंमें भावकताका आग्रह तथा समस्याके प्रति 
इणप्टलैक्चुअल अप्रोच, दोनों ही एक साथ दिखाई देते हैं । इस प्रकारकी 
कविताएँ उनकी मौलिक काव्य-प्रवृत्तिकी वास्तविक प्रतिनिधि हैं। “ये फूल, 
मोमबत्तियाँ और टूटे सपने” शीर्षक कविता इस वर्गकी रचनाओंका अच्छा 
उदाहरण हँ-- 


. यह फूल; मोसबत्तियाँ और टूटे सपने 
ये पागल क्षण, 
यह काम-काज दफ्तर-फ़ाइल, उचटा-सा जी 
भत्ता वेतन ! 
ये सब सच हैं ! 

इनसेंसे रती भर न किसीसे कोई कस, 
अ्रन्धी गलियोंमें पथश्रष्टोके ग़लत क़दम' 
या चन्दाकी छायामें भर-भर श्रानेवाली आँखें नम 
बच्चोंकी-सी दूधिया हँसी या मनकी लहरोंपर 
... उतराते हुए क़फ़न 
ये सब सच हें ! 
जीवन है कुछ इतना विराद, इतना व्यापक 
उसमें है सबके लिए जगह, सबका महस्व 
शो मेज़ोंकी कोरोंपर भाथा रख-रखकर रोनेवाले 
यह दर्द तुम्हारा नहीं सिर्फ़, यह सबका है । 
सबने पाया है प्यार, सभोने खोया है 
सबका जोवन है भार, श्रोर सब जोते हैं, 
बेचेन न हो--- 
यह दर्द ग्रभी कुछ गहरे और उतरता है, 
फिर ऐक ज्योति मिल जाती है, 
जिसके मंजुल प्रकाशमें सबके श्रर्थ नये खुलने लगते । 
हर एक ददको नये श्रर्थ तक जाने दो ! 
भारतीकी इस कवितामें वेदनाकी छायावादी परिणति नहीं है। ये 
पंक्तियाँ करुणाका उद्रेक करती हैं, दयाका नहीं । इसीलिए इनका दृष्टि- 
कोण स्वस्थ तथा रचनात्मक हैँ । सम्पूर्ण कविताकी भाव-भूमि बौद्धिकसे 
अधिक रोमांटिक है, यद्यपि रोमांटिसिज़्मका यह मिश्रित रूप सर्वथा 
नया तथा अपेक्षाकृत अधिक पुष्ट है। मानवतावादी अभिव्यक्तिके लिए 
यह दृष्टि संभवत: और भी अधिक संगत तथा उपयुक्त हो सकती है । पर 
नयी कविताके सन्दर्भमें चन्दाकी छायामें भर-भर आनेवाली नम आँखें, 
बच्चोंकी-सी दूधिया हँसी तथा मनकोी लहरोंपर उतराते हुए क़फ़न बहुत 

सच नहीं जान पड़ते, या कमसे कम उतने सच तो नहीं रूगते, जितनी कि 
छायावादी “विचारोंमें बच्चोंकी साँस ( सुमित्रानन्दत पन्‍त ) सच जान 
पड़ती है । 
स्थुछत: भारतीके काव्यका चिन्तन नयी कविताके अधिक निकट है, 

पर उनका विब-विधान, प्रतीक तथा अभिप्राय रोमाण्टिक हैं । कविके 
सामान्य भावात्मक स्तर तथा शिल्पके बीचका यह व्यवधान सचमुच बड़ा 
विचित्र है। उसकी अधिकांश कविता “गुनाहोंका देवता' तथा 'सूरजका 
सातवाँ घोड़ा. ( भारतीके दो उपन्यास )के बीचकी मनःस्थिति जान पड़ती 
है। कथा साहित्यके क्षेत्रमें भारतीने अपनी रोमाण्टिसिज़्मपर बहुत शीत्र 
विजय प्राप्त कर ली, परन्तु कवितामें उन्होंने मध्यम मार्गगा अधिकतर 
अनुसरण किया है, जो संभवतः उनकी मौलिक काव्य-प्रकृतिके अनुकूल 
है । दूसरा सप्तक'में भारतीका वक्‍तव्य तथा उनकी कविताएँ ( जिनका 
संकलन, भारतीका सही प्रतिनिधित्व नहीं कर पाता ) रोमाण्टिसिज़्मसे 
बहुत आगे नहीं ले जातीं। जहाँ-जहाँ भारतीका शिल्प उनकी अनुभूतिके 
अनुरूप है, उससे एकदम संपृक्‍त है, वहीं उन्‍होंने नयी कविताके सफलतम 
प्रयोग प्रस्तुत किये हैं । 'टूटा पहिया, जो कविके 'मैग्नस ओपस' “अन्धा 
युग को मूल सुत्र-सा उपस्थित करती है, आधुनिक चिन्तन तथा शिल्प- 
विधानकी उपलब्धि है-- 

में रथका टूटा हुआ पहिया हूँ 

लेकिन मुझे फेंको मत ! 

क्या जाने कब इस 

दुरूह चक्रव्यहमें अक्षोहिणी सेंनाश्रोंको 

अकेले चुनोती देता हुआ 

कोई दुस्साहसी अभिमन्यु आकर घिर जाय ! 

 श्रपने पक्षकों असत्य जानकर भी 
बड़े-बड़े महारथी 

निहत्थी श्रकेली आवाज़को अपने ब्रह्मास्नोंसे कुचल देना चाहें 
तब में रथका टूटा हुआ पहिया 
उसके हाथोंमें 
ब्रह्माख्रोंसे लोहा ले सकता हूँ ! 
में रथका टूटा हुआ पहिया हूँ 
लेकिन मुर्भे फेंकी मत 
क्योंकि इतिहासोंकी सामूहिक गति सहसा भूठी पड़ जानेपर 
क्या जाने 
सच्चाई दूटे हुए पहियोंका आश्रय ले ! 
में रथका टूटा हुआ पहिया हूं ! 
नयी कविता वस्तुत: किसी भी टूटे हुए पहियेको फेंकनेके पक्षमें नहीं 
है। जीवनकी समस्त आक्ृतियाँ-विक्रृतियाँ उसके संदर्भमें महत्त्वपूर्ण हैं । 
नयी कविता यथार्थवादी नहीं है, वरन्‌ यथार्थसे संपुक्त है। नयी कव्रिताके 
सन्दर्भमे यथार्थक्ा कोई वाद नहीं हों सकता। व्यंगपर आधारित 
भारतोकी प्रमथ्यु गाथा अथवा तीन पूंजा-गीतः जैसी कविताओंमें इस 
यथार्थ-संपक्तिका अच्छा उदाहरण मिलता है। ऐसी कविताएँ नयी कविताके 
विकसित होते हुए स्वरूपको समृद्ध बनाती हैं । 
बौद्धिक स्तरपर बहु-पठित होनेके कारण नयी कविताकी मौलिक प्रकृति- 
को भारतीने भली-भाँति पहिचाना है। यह दूसरी बात है कि उनके 
कविको रचनात्मक प्रक्रिया तथा उनके चिन्ततकी विचारगत उपलब्धि सर्देव 
एक-दूसरेके अनुरूप न रही हों । नयी कविताका प्रतीक-चित्र हमें उत्तकी 
'गैरिक-वसना' शीर्षक कवितामें मिलता है--- 
मेरी वाणी 
गेरिक बसना 
भूल गई भोरे शअ्रंगोंको 
फूलोंके वसनोंमें कसना 

गेरिक वसना 
मेरी बारी 
अब विरागिनी 
सेरा निज दुख, सेरा निज सुख 
दोनोंसे तटसथ रागिनी 
अब विरागिनी 
सेरी वाणी 4 
चन्दन दगीतल 
पोडासे परिशोधित स्वरसें 
उभरा एक नवीन धरातल 
चन्दन शीतल 
मेरी वाणी 
भटके हुए व्यक्तिका संशय 
इतिहासोंका अन्धा निश्चय 
ये दोनों पा जिसमें आश्रय 
बन जायेंगे सार्थक समतल 
ऐसे किसी अ्रनागत पथका 9 
पावन माध्यम-भर है मेरी 
आाकुल प्रतिभा, श्रपित रसना । 


ग्रिक बसना 


मेरी वाणी 
जल-सी निर्मल 
मणि-सी उज्ज्वल 
नवल स्नात द 
हिस धवल । 


हिला 

ऋचजु तरल 
मेरी वाणी ''' 

हिन्दी कविताका यह मानो सन्यास आश्रममें प्रवेश है, जहाँ निजी तथा 
व्यापकका कोई भेद नहीं रह जाता। भारतीने अपने अन्धा युग” की 
संक्षिप्त भूमिकामें इस अभिन्न त्वपर विशेष बल दिया है।* “एक धरातल 
ऐसा भी होता है, जहाँ निजी” और व्यापक! का बाह्य अन्तर मिट जाता 
है। वे भिन्न नहीं रहते । 'कहियत भिन्न न भिन्न । 

नयी कविता वर्गके एक और महत्त्वपूर्ण सदस्य हैं जगदीश गुप्त 
( १९२४ ई० )। पर नयी कविताके सन्दर्भमें यह महत्त्व उनके काव्यसे 
कहीं अधिक उनके कृतित्वकोीं लेकर हैं। नयी कविताके मौलिक प्रतिमानोंके 
आधारपर उनकी काव्य-पद्धति विवादास्पद रही हैं। और यह विवाद 
सकारण हैं। नयी कविता के सम्पादक होनेके कारण उनकी स्थिति 
कुछ आधिकारिक-सी लगती है, पर उनकी मौलिक काव्य-प्रवृत्ति उनकी 
इस स्थितिके साथ बहुत मेल नहीं खाती । 

जगदीशकी नयी कविताका ढाँचा विरोधी आधारोंपर अवस्थित है । 
उक्ति चामत्कारिकता तथा शिल्प परिपूर्णतासे वे बहुत दूर तक प्रभावित 
हैं । ब्रजभाषाका सफल कवि होना उनकी नयी कविताके लिए हानिप्रद 
सिद्ध हुआ है, यह उनके संकलन नावके पाँव ( १९५५ ) से सिद्ध होता 
है। नयी कवितासे कुछ प्रतीक तथा भावचित्र उन्होंने अवश्य ग्रहण किये 
हैं । कहीं-कहीं बोद्धिकताके विशेष आग्रहने उन्हें नयी कविताकी मनःस्थिति 
भी दी है । पर सामान्यतः वे जितने सफल कवि हैँ, उतने सफल नये कवि 
नहीं । नावके पाँव” की प्रथम कविता हँ-- 

जो कुछ प्रारणोंमें है, 
प्यार नहीं 
पीर नहीं, 
प्यास नहीं-- 








६४ 





. हिन्दी नवलेखन 


जो कुछ आँखोंमें है 
स्वप्न नहीं 
श्रश्नु नहीं 
हास नहीं--- 


जो कुछ अंगॉमें है, 
रूप नहीं ! 
रक्त नहीं 
माँस नहीं--- 


जो कुछ दब्दोंमें है, 
भ्र्थ नहीं, 
नाद नहीं, 
दवास नहीं 


उसपर श्ास्था मेरी । 
उसपर श्रद्धा मेरी | 
उसपर पुजा मेरी : । 


अपने आपमें उत्कृष्ट कविता होनेपर भी यह रचना नयी कविताकी 


संवेदनासे उद्भूत नहीं लगती । 'नावके पाँव में संकलित अव्यक्त चुम्बन, 
टूटा शीशा', 'अतृप्ति, पानी गहरा है जैसी अधिकांश रचनाएँ, यद्यपि 
मामिक हैं पर प्रायः उैक्‍्ति चमत्कार तथा यान्त्रिक लयात्मकटाके संयोगसे 
बनी हैं । आलोचना" ( सम्पादक-धर्मवीर भारती, रघुवंश, ब्रजेश्वर वर्मा, 
विजयदेवनारायण साही )में प्रकाशित नावके पाँव” की समीक्षाका शीर्षक 





“रीति, गीति तथा नयी कविता” कविकी इन्हीं मौलिक प्रवृत्तियोंका द्योतक 
हैं। मध्यस्थ' जेसी नयी कविता जगदीशजीके क्ृतित्वमें कम मिलती है । 

पर नावके पाँव के बादकी कविताएँ नयी कविताके अधिक निकट हैं । 
शब्द दंश” इस वर्गका सशक्त उदाहरण है। 
कविताका अन्तिम अंश है--- 


विश्व-संस्कृतिका समावृत खोखलापन 
दिब्द है फुंकार' 
कहकर डस गया 
शझातंक अ्रभिद्ञापित मनुजको 
. गारुड़ी ! ओ गारुड़ी ! 
तुम हृदय-तलके क्षीर-सागरसें 
ग्रभीतक सो रहे हो ! 


इसके अतिरिक्त प्रकृति-चित्रोंकी चित्रकारकी शैलीमें प्रस्तुत करना 
जगदीशजीकी अपनी विशेषता हैं। आधुनिक कलाके नवीनतम 


आयामोंसे उनका परिचय कविताके प्रति उनकी एप्रोचकों अद्यतन बनाये 
रखता है । 


प्रयोगवादी नये कवियोंमें रघुवीरसहाय ( १९२९ ई० ) का काव्य- 
व्यक्तित्व काफ़ी विकसित होता रहा हैं। रघुवीरसहाय दूसरा सप्तक' के 
कवि हैं। मध्यमवर्गीय जीवनके विद्र॒पों तथा कुरूपताओंका चित्रण उन्हें 
विद्येष प्रिय है। पर यह कविकी नवीनतम विकसित प्रवृत्ति हैं। प्रयोग- 
बादके तत्त्वावधानमें लिखित उनकी कुछ महत्त्वपूर्ण कविताएँ बाल्यावस्था 
जैसे आह्वादसे प्रेरित थीं । 


आज फिर शुरू हुआ जीवन । 

आज मेंने एक छोटी-सी सरल-सी कविता पढ़ो । 
आज मैंने सुरजको डुबते देर तक देखा । 

राज मैंने शीतल जलसे जी भर स्नान किया । 

ग्राज एक छोटी-सी बच्ची श्रायी 
किलक मेरे कंधे चढ़ी, 
श्राज मेंने श्रादिसे अंत तक 
एक पुरा गान किया, 
प्राज जीवन फिर शुरू हुआ । 


इस प्रकारकी कविताएँ रघृवीरसहाय अधिक नहीं लिख सके । जीवन- 
की ये मामिक तथा सरल अनुभूतियाँ तीखेपनमें बदल गईं । अब दुनिया 
उनके लिए 'फुफुदियाई' तथा 'बजबजाई' चीज़ हो गई है। पर संवेदना- 
त्मक शक्ति दोनों ही वर्गोंकी कविताओंमें समान रूपसे मिलती है । उद्धृत 
कवितामें परिलक्षित कविकी दृष्टि अब उसकी कहानियोंमें अधिक अभि- 
व्यक्ति पाती है ( देखें-- सेव, लड़के खेल' आदि )। 

रघुवीरसहायकी एक बड़ी विशेषता हैं उनकी काव्य-भाषाकी सिद्धि । 
शब्दोंके सन्दर्भ, उनकी ध्वनियाँ तथा भाव-चित्र कविने अच्छी तरहसे समझे 
हैं । विद्रपोंके चित्रणमें उनकी भाषाकी वल्गैरिटी' बहुत स्वाभाविक लगती 
है, और जो नयी कविताकी विशिष्ट उपलब्धि है । उनकी प्रख्यात कविता 
“हमारी हिन्दी इस प्रसंगमें विशेष रूपसे उल्लेखनीय है । भाषाके विभिन्न 
स्‍्तरोंकी सम्भावनाओं तथा प्रयोगोंके क्षेत्रमें रघुवीरसहायने एकदम अछती 
दिशाएँ खोली हैं। शब्द-प्रयोगोंके सम्बन्ध उन्होंने सामान्यतः प्रचलित 
वर्जताओंको एकदम अस्वीकार कर दिया है। क्‍ 

नयी कवितामें सामान्य जीवनके असामान्य परिप्रेक्षषको उभारनेकी 
अद्भुत शक्ति रही है। यहाँ असामान्यता न तो वस्तु स्थितिकी है, और 
न उसके पीछे कुछ चमत्कार उत्पन्न करनेकी प्रेरणा ही है। नयी 
कवितामें इतनी सामान्य मनःस्थितियोंको चित्रित किया जाता है कि वे 
असामान्य-सी छूगती हैँ। इस प्रकार नयी कविताकी यह विशिष्टता 
प्रिप्रेक्ष्य-जन्य है । रघुवीरसहायकी हमारी हिन्दी'में सामान्यतम भारतीय 

मध्यम वर्गकी स्त्रीका जो चित्र प्रस्तुत किया गया है, उसके असामान्य 
लगनेका यही कारण हैं। कविकी नवीनतम रचनाओंमें यह चौंका देनेवाली 
मनोवृत्ति विशेष झूपसे मिलती है । 

दूसरा सप्तक के एक अन्य कवि भवानीप्रसाद मिश्र ( १९१४ ई० ) 
नयी कविताके भी उतने ही निकट हैं जितने कि प्रयोगवादके थे । गीत 
फ़रोश के रचयिताके रूपमें इनकी व्यापक ख्याति हैं। वास्तविकता तो यह 
हैं कि भवानी प्रारम्भसे ही नयी कविताके कवि हैं । नयी कविताका भावी 
रूप दूसरा सप्तक में संकलित इनकी कविताओंमें दिखाई देता है। गीत- 
फ़रोश/ ( अब कविके प्रथम संकलनका शीर्षक ) कविकी सर्वाधिक 
प्रसिद्ध रचना होनेके साथ-साथ उसकी मौलिक मनोवृत्तिकी अनुसूचक 
भी है। और 'ीतफ़रोश से लेकर 'शब्दोंके महल तक कविकी समान 
भाव-प्रोढ़ता देखी जा सकती है। वस्तुतः ये दोनों कविताएँ एक-दूसरेकी 
पूरक हैं, युग्म हैं। एकमें तीखा व्यंग और विवशता है, दूसरीमें 
आत्मविश्वास है । 


जी हाँ हुज्नर, मैं गोत बेंचता हूँ । 

से तरह-तरहके 

गीत बेचता हूं 

में सभी किसिसके गीत 

बेचता हूं । 
जी माल देखिए दाम बताऊंगा, 
बकाम नहीं है, काम बताऊँगा; 
कुछ गीत लिखे हैं मस्तोमें मेंने 
कुछ गीत लिखे हैं पस्तीमें मैंने; 
यह गीत सख्त सरदर्द भुलायेगा; 
यह गीत पिय्ाकों पास बुलायंगा । 

जी, पहले कुछ दिन शर्म लगी घुकको 
पर पीछे-पीछे श्रक्ल जगी मुभको; 
जी, लोगोंने तो बेच दिये ईमान । 
जी श्राप न हों सुनकर ज्यादा हैरान । 
में सोच-समझकर श्राखिर 

अपने गीत बचता हूं; 

जी हाँ, हुज़र में गीत बेचता हूँ । 

| गीतफ़रोश | 


दब्दोंके महल, जब पहले पहल 

मैंने बनाये, तब वे मेरे बहुत काम झाये । 

मैंने उनका बड़ा सिगार क्रिया, और कभी-कभी तो 

अपनेसे भी ज्यादा उन्हें प्यार किया । 

पहले पहल, शब्दोंके महल, मेरे काम भी बहुत श्राये 

जब कभी सख्त पड़ी धूप, या हवा बही तेज या 

नाराज़ हो गया श्रंगरेज्ञ, मेंने उसकी श्रोट ली । 

और सख्त घ॒प, तेज्ञ हवा, नाराज़ श्रंगरेज्ञ पे चोट की । 

| शब्दोंके महल | 

. अपनी बात कहेनेमें अनौपचारिकता भवानीका विशिष्ट गुण है। यह 
. अनोपचारिकता कवि तथा पाठक अथवा श्रोताके बीचके व्यवधानकों कम 
करती है, जो नयी कविताका एक प्रधान लक्षण हैं। आभिजात्य और 
ओपचारिकता दोनोंसे 'ही नयी कविताका मौलिक विरोध है। आभिजात्यकी 
भावनाके ऊपर गहरा व्यंग भवानी मिश्रकी जाहिल बाने' शीषक कवितामें 
मिलता है-- द 


सें भ्रसभ्य हूँ, क्योंकि खुले-नंगे पाँचों चलता हूं, 
में श्रसभ्य हूँ, क्योंकि धूलकी गोदीसें पलता हूँ। 








जि 
चलते 

मैं प्रसम्य हूँ, क्योंकि चीरकर धरती धान उगाता, 
मैं प्रसभ्य हूँ, क्योंकि ढोलपर बहुत ज्ञारस गाता । 
मैं प्रसम्य हूँ, क्योंकि कातकर स्वयं बनाता कप, 
मैं श्रसभ्य हैँ, क्योंकि नहीं हैं पेने मेरे जबड़ । 


प्राप सभ्य हैं क्योंकि हवामें उड़ जाते हैं ऊपर, 

आ्राप सम्य हैं क्योंकि आग बरसा देते हैं भूपर । 
ग्राप सभ्य हैं क्योंकि धानसे भरो ग्रापकी कोट, 
श्राप सभ्य हैं क्योंकि ज़ोरसे पढ़ पाते हें पोथी । 
श्राप सभ्य हैं क्योंकि श्रापके कपड़े महज बनें हैं, 
प्राप सभ्य हैं क्योंकि श्रापके जबड़ खून सने हैं । 


श्राप बड़े चितित हैं मेरे पिछरेपनके मारे, 

श्राप चाहते हैं कि सीखता यह भी ढंग हमारे । 
में उतारना नहीं चाहता, जाहिल अपने बाने 
घोती-कुरता बहुत ज़ोरसे लिपटाये हें याने । 


भवानी मिश्रकी प्रतिनिधि कबिताओंस एक सा उगी शवज नो, है जे १८ 
की ध्वन्यात्मक योजनाओं फलस्वरूप ओजरिव्यास परॉर्यिल कह) हाट हे । 
नयी कविताके उत्कृष्टसम घ्वनि-क्रम हमें भवानीवी श्यनाज)ओ फिलनत * | 
तीव्र लय उसके काव्यकी अनिवास विशवदा 7. जिशस पनव आए: बुक * 
पौरुषपूर्ण बना दिया हैं। कविकरी मर सामाजिक नाव हे अचकई 
उसका यह घ्वनि-शिल्प है । द 

नयी कबिताके निजी कवियोंम तुवरताखायजवा सवाल काफी झडजय- 
पूर्ण है। “चक्रब्यूह शीप्क उनका संकलन सभी ऋतिक उक विदिलर 
स्तरका द्योतक है । बरतुत: कुबसनारायण नबी काविवाज नया व'ड*॥ 
अग्रणी हैँ। नयी कविताकी भावी संभावनार इस बीवीक +। _ामाम धर एह5 

हैं, क्योंकि वास्तविक नये कवि यही हैं । कुवरनारायणके अतिरिक्त इस 
सन्दर्भमें दुष्यन्तकुमार, मनोहरब्याम जोशी, श्रीराम वर्मा, नित्यानन्द 
तिवारी, इ्याममोहन श्रीवास्तव, श्रीकान्त वर्मा तथा शिवकुटीलालके नाम 
विशेष रूपसे उल्लेखनीय हैं । 


कुवरनारायण प्रधानतः वैयक्तिक भावचित्रों ( [#ए७(6 778.8०79 ) 
के कवि हैं। मनके अन्तविरोधों तथा उलझी और अस्पष्ट संवेदनाओं- 
को उन्होंने अपने प्रतीकों तथा भाव-चित्रोंके माध्यमसे व्यक्त किया है । 
बहुत दिनोंसे लिखते रहनेपर भी उनकी काव्य-प्रतिभा एक निश्चित 
प्रवत्तिकी सूचक रही है, और यह प्रवृत्ति हे साहित्यिक आभिजात्यकी । 
कविका बहुपठित व्यक्तित्व उसकी समस्त रचनाओंमें स्पष्ट दिखाई देता 
है । इस अध्ययनशीलताका कोई विरुद्ध प्रभाव नहीं है। वरन्‌ यह सराह- 
नीय हैं कि इस व्यापक अध्ययनके बावजूद कविका व्यक्तित्व उसका 
अपना है । 

चक्रव्यूह के कविकी संवेदना अत्यन्त कोमल हैँं। इस दृष्टिसे उसके 
संकलनका शीर्षक नितान्‍्त सार्थक जान पड़ता है। सुभद्रा-पुत्रक चक्रव्यूहसे 
आजके कविका चक्रव्यूहू कहीं अधिक मर्मंघाती हैं । उसमें शरीरकी अपेक्षा 
मन अधिक क्षत होता है । 


ग्रामादाय, 
योनाशय, 
गर्भाशय **' 


जिसको ज्िन्दगीको यही श्राशय, 
' यही इतना भोग्य*** 
कितना सुखी है वह, भाग्य उसका 
ईष्यंकि योग्य ! 

हाथ पर मेरे कलपते प्राण, 
तुमको मिल्रा केसी चेतताका विषम जीवन-सान 
जिसको इंद्रियोंसे परे जाप्रत हैं श्रनेकों भूख ! 


| आशर्या : कुंवरनारायण | 
इन्द्रियसे परेकी अनेकों भूख का ख़तरा आजके स्वचेतन कविके लिए 

महाभारतकाछीन चक्रव्यूहकी अपेक्षा अधिक है। इन भूखोंका ज्ञान कविको 
स्वतः अपने व्यक्तित्वके सतत अन्वेषण तथा पुनरन्वेषणके कारण सम्भव 
हो सका है। पर अभी कविकी यह अनुभूति अवश है। उसमें पककर एक 
समग्र जीवन-दृष्टि तक पहुँचनेकी स्थिति यह नहीं हैं। पर इस जीवन- 
दृष्टिकी उपलब्धिकी सम्भावता तथा चेंष्टा कुंवरनारायणमें बराबर 
मिलती है--- क्‍ 

तारोंकी अंध गलियोंमें 

गू जता हुआ उदृण्ड उपहास'*** 

वह मेरा प्रइन है : 

विशाल आडंबर, 

अपनी चुभती दृष्टिकी गर्म खोजमें मेंने 

प्रदनाहत जिस विराद हिम-पुरुषको 

गलते हुए देखा*** 

क्या वह तेरा उत्तर था ? 


नयी कवितामें शुद्ध प्रकृति-चित्रोंका अंकन अपेक्षाकृत कठिन है । आधु- 
_निक कविताका प्रकृति-चित्रण प्रायः सदैव रोमांटिसिज्ममें अन्तर्भुक्त हो 
जाता है । और नयी कविता तथा रोमांटिसिज़्मकी संगति नहीं बैठ पाती, 
क्योंकि नयी कविताकी आधारभूत दृष्टि बौद्धिक है। इसीलिए धर्मवीर 
भारती अथवा जगदीश गुप्तके अत्यन्त सफल तथा मामिक प्रक्ृति-चित्र 
नयी कविताके परिवेशमें कम आते हैँ। पर कुँवरनारायणके नये विम्ब- 

विधान तथा प्रक्ृृतिके प्रति उनके अपेक्षाकृत तठस्थ दृष्टिकोणके फलस्वरूप 
उनका प्रकृति-चित्रण नयी कविताकी मौलिक प्रकृतिके साथ सामंजस्य 
रखता है। प्राकृतिक दृश्योंमें आधुनिक कवि न तो सहभोगी है और न 
उनका वर्णन वह एक चमत्कारिक उक्तिके रूपमें करता हैं। रोमांटिक 
विचार-धारा जैसी 'सिग्निफ़िकेंसभी वह प्रकृतिको नहीं देता और न 
रीतिकालोन प्रवत्तिके अनुसार उसे अपनी भावनाओंको व्यक्त करनेका 
उपादान ही बनाता है। प्रकृतिका सम्भवतः: उसके लिए उतना ही महत्त्व 
है जितना कि सम्यताकी परिष्कृति का है। उसको दृष्टिमें ये एक दूसरेके 
अनिवार्य प्रक हैं-- 


द्रका श्रविरोध फंला क्षेत्र; बेतरतीब 
वृक्षोंकी क्षितिजकी सेंडपर कुछ भीड़ 
चुहलते पक्षियोंकी तोतली कविता 
पवनकी लोरियोंमें ऊघती सरिता । 
बरसती हृष्टिके उस छोर तक अविरास 
जाड़ोंकी उजागर गुनगुनोी-सी घाम'''' 
रुको प्रिय *** 

विश्वांतिकी इस श्ररोंदी छाया तले 

भूल जायें कुछ क्षणोंकों हम हृदयके भार, 
सभ्यताकी परिष्कृतिसे दर 

श्राश्रो, हम बनें इस शांतिके दो नये साभ्वीदार । 


नयी कविताकी नयी पीढ़ीके दूसरे सफल कवि दुष्यन्तकुमारका इतिहास 
विचित्र रहा है। अपने प्रारम्भिक कालमें उन्होंने छायावादी प्रतिध्वनिके 
गीत लिखे थे, ऐसे गीत जिनमें अलग-अलग पंक्तियोंका महत्त्व होता था, 
परन्तु जिनका मूल भाव कुछ नहीं था । बच्चनके बाद ऐसे कवि-सम्मेलनी 
गायक-गीतकारोंकी संख्या बहुत अधिक हो गई थी, और तब दुष्यन्तकुमार 

( परदेशी ) की महत्त्वाकांक्षा शायद इस सीमाके आगे बढ़नेकी बिलकुल 
न थी। पर नयी कविताको शवितने दुष्यन्तकुमारकों कहीं गहरे छुआ और 
: उनके कवि-मनमें मौलिक परिवत्तंव उपस्थित कर दिया । वास्तविकता तो 
यह है कि दुष्यन्तके गीत तथा उनकी नयी कविताके रचयिताओंकों एक ही 
व्यवित माननेंमें कुछ कठिनाई होती है। अपने अतीतसे अपनेको एकदम 
अलग कर लेनेकी यह शक्ति दुष्यन्तकुमारमें अजब-सी दिखाई देती है। 

* दुष्यन्तकुमारका विषय-चयन प्राय: उतना ही व्यापक है जितना स्वतः 
नयी कविताका क्षेत्र । अपनी गहरी संवेदन-शक्तिके कारण कविकी दृष्टि 
तल-स्पशिनी है । तुच्छ घटनाओं तथा वस्तुओंकी भावात्मक शक्ति तथा 
प्रभविष्णुताकी दुष्यन्तने भली-भाँति पहिचाना है। वर्तमानसे असन्तोष तथा 

, भविष्यमें आस्था नयी कविताके मूल स्वरोंमें-से एक है । एक नगण्य घटना- 
के माध्यमसे कविने इस अनुभूतिको आत्मसात्‌ किया हैं। सुर्यका स्वागत' 
( कविके प्रथम संकलनका शीर्षक भी ) नयी पीढ़ीकी सक्षमताका महत्त्वपूर्ण 
उदाहरण है-- 

दोवालें काईसे चिकनी हैं काली हैं 

धपसे चढ़ा नहीं जाता है 

शो भाई सूरज सें क्या करूँ ? 

मेरा नसीबा ही ऐसा है 

खुली हुई खिड़की देखकर तुम तो चले आये 
पर में अधेरेका आ्रादी 

अकर्ंण्य ** 

निराश*** ह 
तुम्हारे श्रानेका खो चुका था विश्वास | 


पर तुम आये हो 
स्वागत है 

स्वागत घरकी इन काली दीवारोंपर ! । द » 

आर कहाँ ? 

हॉ--मेरे बच्चेने खेल-खेलमें ही 

यहाँ काई खुरच दी थी-- 

आ्राओ यहाँ बंठो *** 

और घुझे मेरे अभद्र सत्कारके लिए क्षमा करो ! 

देखो मेरा बच्चा ४ 

तुम्हारा स्वागत करना सीख रहा है । 

आस्थाका यह स्वर प्रचारात्मक नहीं है, एक अनुभूत संवेदना है । और 

यह नयी कविताकी अपनी विशेषता है। उसमें आस्था सहज है, आस्था 
तथा भविष्यका वाद नहीं है, ठीक उसी प्रकारसे जैसे यथार्थसे प्री-पूरी 
संपृक्ति होते हुए भी उसमें यथार्थका कोई वाद नहीं है। कलात्मक 
तथा साहित्यिक ईमानदारीके स्तर॒पर यथार्थका कोई वाद हो भी नहीं ..| 
सकता ! । 









नयी कविताके तत्त्वावधानमें रोमांस तथा प्रेमके सर्वथा नवीन आयाम 
विकसित हुए हैं । प्रणयकी एकांतिक भावना तथा अतिरिक्त सामाजिक. ;) 
दायित्वके बीचका आधुनिक संघर्ष नये कवियोंके व्यक्तित्वमें बड़े तीखेपनके 
साथ प्रतिफलित हुआ है। फ़ैज़की नज़्म मुझसे पहले-छी मोहब्बत मेरे 
महबूब न माँग नये मानव मूल्योंकी अभिव्यक्ति है। दुष्यन्तकुमारकी 
परम्परा शीषक कवितामें इस नवीन स्थितिको स्वीकार तो किया गया हैं, 
पर एक अवश ददके साथ--- 


कब तक जियेगा 
काव्य बनकर तुम्हारा दर्दे 
मेरे पास ? 








ह 


हल ते भा लउजर भय 

कब तक रहेगी 

प्रशव बनकर तुम्हारी याद 
सेरे साथ ? 

कब तक चलेगा खेल 
रूठना, दुआ देना 

फिर हो जाना उदास ? 


अँधी पकड़ मेरा हाथ 
लोगोंके बीच लिये जाती है, 
दर्द बह जायेगा । 

भौतिक समस्याएँ 

उत्तर बन ब्राती हैं... 
मेरी तुम्हारी समस्याका 
प्रघन रह जायगा ! 


एक मर्यादाका हाथ बढ़ा आता है 


मुझे गुदगुदाता है 
सन उदास होने न पायगा । 


ऐसी परिस्थितिको 
मेरे मनोबल भला कब तक सहेंगे ? 
लगता है 

होगा इस बार भी वही 

प्रन्‍। सिंट जायोंगे--उत्तर रहेंगे । 


नवीन संवेदनाओंकी यह अनुभूति, एक सुदृढ़ मानवीय सन्दर्भकी खोज 
तथा उसके अन्तर्गत एक समग्र जीवन-दृष्टिका विकास नये कविकी लछोक 
संपृवितकी सम्बद्ध दिशाएँ हैँ । नयी कविताकी नयी पीढ़ी प्रारम्भसे ही इस 

ओर बढ़ रही है। मनोहरह्याम जोशीकी लम्बी कविता “निर्मलके नाम, 
श्रीराम वर्माकी चक्रव्यूह,, नित्यानन्द तिवारीकी जो सहज है उगेगा', 
श्याममोहन श्रीवास्तवकी दर यमुना पार एक विशिष्ट परिवेशकी रचनाएँ 
हैं। नयी कविताकी इस नयी पीढ़ीमें अनेक नाम जुड़ सकते हैं, जुड़ रहे 
हैं । आधुनिकताके समूचे सन्दर्भके प्रति एक बौद्धिक दृष्टिकोण तथा व्यापक 
जागरूकता इस पीढ़ीके साहित्यिक तथा कलात्मक मूल्य हैं । 

नयी कविताकी जीवन्त शक्तिका सबसे बड़ा प्रमाण यह है कि उसके 
प्रभावकों हिन्दीके प्रायः सभी वर्गोंके कवियोंने मान्यता दी है । इस विस्तृत 
परिवेशमें नयी कविताकी विभिन्न अन्तर्धाराएं दीख पड़ती हैं । सुमित्रानन्दन 
पन्‍त तथा बालक्ृष्ण राव छायावादी युगके प्रतिनिधि हैं, नयी कविता 
जिनकी रचनात्मक प्रक्रियामें अपेक्षाकृत सहज रझूपसे समाहित हुई है । 
नयी कविताक साथ पन्‍न्तकी बौद्धिक सहानुभूति तथा उनके नवीन संकरून 
अतिमा' (१९५५) की कुछ कविताएँ उनके जागरूक तथा आधुनिक काव्य- 
व्यक्तित्वकी परिचायक हैं । बालक्ृष्ण रावके सॉनेट-संकलन' “रात बीती" 
(१९५४) तथा नये काव्य-संग्रह हमारी राह” (१९५७) में नयी कविताकी 
संवेदनाएँ स्थान-स्थानपर मिलती हैं। मिल्टनके 'सैम्सन एगोनिस्टिस' 
का रूपान्तर “िक्रान्त सैम्सननः (१९५६) प्रस्तुत करते हुए भी बालकृष्ण- 
रावने नयी कविताके उपकरणोंका प्रयोग किया है । छायावादोत्तर कालके 
प्रद्यात गीतकार शम्भूनाथ सिंह नयी कविताक साथ यल्नपूर्वक चले हैं । 
उनका स्वधर्म का परित्याग संभवतः बहुत श्रेयस्कर सिद्ध नहीं हुआ, 
यद्यपि माध्यम में! (१९५८) में संकलित उनकी कुछ कविताएँ विशेष 
रूपसे उल्लेखनीय हैं । 

प्रयोगवादी वर्गके दो कवि नयी कविताके साथ सामंजस्य नहीं 
स्थापित कर सके। एक तो नरेश मेहता और दूसरे अजितकुमार । 
नरेश मेहता भाषा तथा शिल्प-प्रयोगोंमें ऐसे उलझ गये कि उनकी मौलिक 
प्रतिभा उसीमें बिखर गई। “दूसरा सप्तक' में संकलित उनकी रचनाओंमें 











अजितकी गद्यात्मक बौद्धिकता तथा सुक्ति-प्रियता उन्हें आगे न बढ़ा पाई । 
'एक विज्ञापन' जैसा सफल प्रयोग उनकी बादकी रचनाओंमें कम मिलता 
है । यदि इन काव्य-प्रतिभाओंका समुचित विकास हुआ होता तो इनका 
कृतित्व नयी कविताके लिए सचमुच ही स्पृहणीय होता । सप्तक कवियोंमें 
प्रभाकर माचवे, भारतभूषण अग्रवाल तथा गजानन माधव मुक्तिबोधकी 
कुछ नयी रचनाएँ महत्त्वपूर्ण हैं । 

प्रयोगवादके अनुकरणपर आविष्कृत तथा मुख्यतः 'पाठल', पटनाके 
माध्यमसे प्रचारित प्रपद्यवाद अपनी कृत्रिम प्रकृतिके ही कारण कोई स्थायी 
महत्त्वकी रचना न दे सका। यह सही है कि नयी कविताके प्रारम्भिक 
विकासके समय प्रपच्यवादको कुछ कवियोंने व्यापक रूपसे एक फ़ेशनके 
स्तरपर स्वीकार किया, परन्तु न तो वह नयी कविताके परिष्कारमें 
ही कुछ योग दे सका और न स्वतन्त्र रूपसे अपने अस्तित्वकों ही स्थापित 
कर सका । 


नयी कविताके क्षेत्रमें कुछ कवियोंके सर्वथा स्व तन्त्र प्रयोग विशेष रूप- 
से उल्लेखनीय हैं । रामबहादुर सिंह मुक्त के मुक्तक अत्यन्त संक्षिप्त, 
प्रभावशाली तथा गत्यात्मक चित्र हैं। मध्यमवर्गीय जीवनकी एक नये 
तथा अछते ढंगसे झ्ञाँकी उन्होंने प्रस्तुत की है। उत्तका सम्पूर्ण कृतित्व 
किसी तेज़ तथा सुझ-बुझवाले फीटोग्राफ़कका एल्बम-सा लगता है, जिसके 
सभी चित्रोंका एक निश्चित व्यक्तित्व है। भाषाकी सादगी तथा अभि- 
व्यकवितिकी अनौपचारिकता मुक्त” की अपनी विशेषता है । 


पिछले कुछ वर्षोंसे नयी कविताके तत्त्वावधानमें मैट्रोपोलिटन जीवनके 
एकदम नये अंकन प्रस्तुत किये जा रहे हैं। महानगरी बम्बईके विविध 
संस्क्ृतिमय रूपके सफल चित्रण 'मुक्त', अनन्तकुमार 'पाषाण', वसन्तदेव 
तथा रामावतार चेतन" ने एक विशेष अन्तर्दृष्टिके साथ उपस्थित किये हैं । 

वैसे इस जीवनके प्रमुख विशेषज्ञ 'पाषाण' तथा मुद्राराक्षत ( कलकत्ताके 
प्रसंगमें ) हैं । 

नयी कविताके अन्य स्वच्छंद प्रयोगकर्त्ताओंमें कीत्ति चौधरी, विजयदेव- 
नारायण साही, राजेन्द्र माथुर, केदारनाथ सिंह, मलयज, रवीन्द्र भअ्रमर', 
हरिमोहन, सत्येन्द्र श्रीवास्तव, शंकृत माथुर, राजेन्द्रकिशोर, शान्ता 
सिनहा, प्रयाग नारायण त्रिपाठी तथा श्रीहरिके नाम विशेष महत्त्वके हैं । 
नयी कविता के वर्तमान सम्पादक तथा नवलेखन वर्मके एक विशिष्ट 
बुद्धिजीवी साहीकी कविताएँ संख्याकी दृष्टिसे अपेक्षाकृत कम होनेपर भी 
एक नये काव्यव्यक्तित्वकी परिचायक हैं। पर इसमें कोई सन्देह नहीं कि 
साही अभी अपने उस काव्य-व्यक्तित्वकी मौलिक प्रवृत्तिको पहिचान नहीं 
पाये हैं । इसीलिए एक ओर उन्होंने जहाँ “ हिमालयके आँस” तथा नयी 
पीढ़ीके गीत लिखे हैं, वहीं वे हम सभी बेचकर आये हैं अपने सपने! 
जैसी फ़ेंटेसी भी लिख सके हैं । 

साहीसे काफ़ी भिन्‍न परन्तु, प्राय: उसी संवेदनात्मक स्तरका व्यक्तित्व 
मदन वात्स्यायन तथा विपिन अग्रवालका है । सिंदरी फ़ैक्टरीमें कार्य करने- 
का जो निजी अनुभव मदन वात्स्यायतकों है, उसके आधारपर उन्होंने आधु- 
निक यान्त्रिक संस्क्ृतिके कुछ बड़े चुभते वर्णन प्रस्तुत किये हैं । यान्त्रिकता 
तथा मानवीयताके संघर्षको सिदरीके कविने गहराईसे समझा हैं। मशीनके 
सन्दर्भमें मानव नियतिकी चिन्ता विदेशों नवलेखनोंमें बड़े प्रमुख रूपसे 
. उभरी है। पर अभी इस देशमें उद्योग-संस्क्ृतिके पर्याप्त विकसित न 
होनेके कारण यह समस्या लेखकों तथा कवियोंका ध्यान अपनी ओर 
आकर्षित नहीं कर सकी है । 

. मदन वात्स्थायनकी नव संवेदनाओं तथा अपरिचित शित्पप्रयोगोंक्े 
एकदम विपरीत विपिनका कृतित्व है। मानव-जीवनकी सामान्य स्थितियों 
तथा भावनाओंको विपिनने मूर्त किया है अपने रेखाचित्रों तंथा कविताओंके 
माध्यमसे । कविकी प्राथमिक वफ़ादारी घरके साथ है। विभिन्न घरेल 











हिन्दी नवलेखन ७६ 


. उपकरणों तथा मनःस्थितियोंकों एक व्यापक परिवेशमें सहज व्यंगके साथ 
देख सकनेकी क्षमता विपिनकी अपनी है। इसीलिए विपिनकी आत्मीयता 
सामान्यतः नये कवियोंमें विरल है। लक्ष्मीकान्त वर्माके सहयोगमें विपिन- 
का एक काव्य-संकलून प्रकाशित हुआ है--थुएँकी छकीरें' ( १९५६ )। 
विपिनकी काव्य-सम्भावनाएँ नयी कविताके भविष्यकों बहुत दूर तक 
आश्वस्त करती हैं। आधुनिकताकी दृष्टिसे उसका क्ृतित्व काफ़ी उन्नत तथा 
परिष्कृत हैं। उसकी रचनाओंमें भावी काव्य-पद्धतिके संकेत मिलते हे । 
नयी कविता वर्गके सदस्यों तथा सहयोगियोंकी चर्चा करते समय दो 
तरुण प्रतिभाओंका स्मरण स्वभावतः हो आता है, जो अपने प्रथम यौवनमें 
ही इस संसारमें नहीं रहीं । स्व० सूर्यप्रताप सिंह तथा सतीशचन्द्र चौबेकी 
काव्य-प्रतिशका स्फुरण जिस ढंगसे हुआ, उससे उनकी सम्भावनाओंका 
अपर्याप्त ज्ञान ही हो पाता है । सूर्यप्रतापके संकलन आस्था” ( १९५६ ) 
की कुछ कविताओंका भावात्मक गदहर॒पन विशेष रूपसे आस्वाद्य है। प्रकृति- 
के सम्बन्धमें कविका दृष्टिकोण नयी कविता जैसा ही तटस्थ था । 
सतीशचन्द्र चौबेका व्यक्तित्व सम्भवतः अधिक बौद्धिक तथा परिपक्व 
था । 'निकष के ३-४ अंकके 'फ्रूटिस्पीस' के रूपमें प्रकाशित कविकी रोशन 
हाथोंकी दस्तकें' शीर्षक कविता नयी कविताकी एक विशिष्ट उपलब्धि है-- 


प्राचीकी साँस्कर और पक्चिमकी रात 
इनकी वयःसंधिका जहन है श्राज 


सज्ारोंपर चिराग बालनेवाले हाथ 
( जो शायद किसी रूहके ही हों ) 
ठहरजायें! 


नदियोंपर दीये बहानेवाले हाथ 
( जो शायद किसी नववधके ही हों ) 
ठहर जायें! क्‍ 

श्रेंधेरी गलियोंमें लंप जलानेवाले हाथ 
( जो शायद किसी मज्ञदूरके ही हों ) 
ठहर जाये ! 


सभी रोशनी देनेवाले हाथ 

मिलें, और कसकर बाँध लें एक इुसरेको झाज 
ताकि यहींसे मारना शुरू करे दस्तकें 

विहवके श्रेंधेरे कपाटोंपर 

वे मिले-जुले-कसकर-बंधे रोशन हाथ ! 


2 .. ९ २९ 


नयी कविताके प्रमुख व्यक्तित्वोंके स्वतन्त्र अध्ययनसे कुछ ऐसे निष्कर्ष 
निकलते हैं, जिनसे इस नव काव्य-आन्दोलूनकी मौलिक प्रवृत्तियोंपर प्रकाश 
पड़ता है। सबसे बड़ी बात तो यह है कि नयी कविता मूलतः मनुष्यकी 
उसके वास्तविक परिवेशमें उसके सारे लघु ह॒र्ष-विषादोंके साथ एक मान- 
वीय कथा है। कविताके लिए महान्‌ तथा भव्य उपादानोंको आज की 
जनतन्‍त्रीय संस्कृतिने स्वीकार नहीं किया । इस लघु मानवकी कथाको ही 
विभिन्न नये कवियोंने अपने-अपने ढंगसे चित्रित किया है । इस चित्रण- 
शैलीके अलग-अलग रूप हो सकते हैं, पर मूल संवेदना सबके लिए प्रायः 
एक ही है । 

आजका मानव जिस परिवेशमें प्रतिष्ठित है, उसकी समस्याएँ प्रमुख 
रूपसे बौद्धिक हैं। आवेग, आवेश, उत्साह तथा दया सम्भवतः: वर्तमान 
सन्दर्भमें अनावश्यक-से हो चले हैं । छोकतन्त्रकी आधार-शिला तर्क-पद्धति 
है। भावुकता फ़ासिज़्म, टोटेलिटेरियनिज़्म, अधिनायकवाद अथवा एकतलन्‍त्रीय 
राज्य-अ्रणालियोंके अधिक अनुकूल है। प्रजातन्त्रकी मौलिक मान्यताओंसे 
विकसित नयी कविताकों इसीलिए मूलत: बौद्धिक रहना है । पर नयी कविता- 

की बोद्धिकतः तर्कशास्त्रीय अथवा दर्शनके ऊहापोहसे आच्छादित नहीं है । 
उसका दृष्टिमें बौद्धिकता केवछ बौद्धिकताके लिए नहीं है। उसका मूल लक्ष्य 
है मानवीय चेतनाको विकसित करनेके लिए प्रजातस्त्रके आधारोंको 
_अधिकाधिक मज़बूत करना। इसी परिप्रेक्ष्कके अनुरूप नयी कवितामें 
एक तटस्थ तथा संतुलित बौद्धिकता मिलती है, जो आधुनिक व्यक्तित्वका 
सहज गुण है । 

. मानव नियतिके सम्बन्धमें चिन्ताका एक परिणाम यह हुआ कि 
प्रकृतिके प्रति नयी कविताका दृष्टिकोण आमूल परिवत्तित हो गया 
है। कवितामें सामान्यतः प्रकृतिको लेकर दो स्थितियाँ मिलती हैं-- 
(१) प्रकृतिकि साथ सहभोग तथा साहचर्यकी स्थिति, जो अँग्रेज़ीके 
रोमांटिकों तथा आंशिक रूपसे हिन्दीके छायावादी कवियोंमें मिलती है, 
और (२) प्रकृतिको काव्यका एक बाह्य उपादान मानकर चलनेकी प्रवृत्ति, 
जिसका प्रमुख उदाहरण हिन्दीके रीतिकालमें देखा जा सकता है। पर 
नयी कविताके सन्दर्भमें ये दोनों ही दृष्टिकोण एकांतिक हैं। एकमें प्रकृतिका 
महत्त्व दार्शनिक स्तरपर बहुत बढ़ गया है, जब कि दूसरेमें प्रकृतिको एक 
नितान्त आनुषंगिक तथा बाह्य पदार्थ मान लिया गया है। नयी कविता- 
का प्रकृतिके प्रति दृष्टिकोण तटस्थ रागात्मकताका है, जिसके अनुसार 
मानवीय जीवन-क्रममें प्रकृतिका अनिवार्य महत्त्व है तो, पर स्वयं मनुष्यके 
बराबर नहीं | इसीलिए रोमांटिक कविताएँ अथवा मानवीय भावनाओंको 
अभिव्यक्त करनेवाले प्रकृृति-चित्र नयी कविताके अन्तर्गत नहीं रबखे जा 
सकते । तयी कविता वस्तुत: प्रकृति, यंत्र तथा मानवमें सानुपात सम्बन्ध 
स्थिर करती है। प्र कृतिवाद तथा यान्त्रिकता दोनों ही नयी कविताके परिवेश- 
में अधूरे तथा अपर्याप्त हैं। आधुनिक विचार-प्रणाढीमें दोनोंका संपुक्त रूप 
विज्ञान-युगर्क अनुकूल एक व्यापक मानवतावादका निर्माण करता है । 

यदि शिल्पकी दृष्टिसे देखा जाय दो निश्चय ही नयी कविता गद्यके 
समीप आ गई है। इस विकासका मूल कारण स्वतः नयी कविताकी मौलिक 





















दर हिन्दी नवलेखन 


प्रकृतिमें विहित है। बौद्धिक दृष्टिकोणकी समुचित अभिव्यक्ति गब्यके 
माध्यमसे ही हो सकती है। और यही कलात्मक विकासकी दिशा भी है| 
उपकरणोंका सूक्ष्म होना कलाकी श्रेष्ठताका द्योतक है। इसी आधारपर पाँच 
कलाओंमेंसे हेगेलने काव्य-कलाको सर्वोत्कृष्ट माना था। इस दृष्टिसे कविताने 
भी अपने उपकरणोंको सुक्ष्मतर बनाया है । पहले तुकका आग्रह छोड़ा गया, 
फिर छन्दका और अब सम्भवत:ः ध्वन्यात्मक छयकों भी कविताके लिए अनि- 
वार्य नहीं माना जा सकता । इस नये वर्गकी कविताओंके लिए लेखक द्वारा 
गद्य कविता नाम प्रस्तावित किया ग़या है, और नयी कविताका अधिकांश 
शिल्पकी दृष्टिसे इस श्रेणीके अन्तर्गत सुविधापूर्वक रकखा जा सकता हे । 
नयी कविताके शिल्पका दूसरा पक्ष है विम्ब-विधान । यह एक आश्चर्य- 
जनक तथ्य है कि प्रयोगवाद तथा नयी कविताको समीक्षक मुख्यतः एक 
शिल्पगत आन्दोलन मानते हैं. ( द्रष्टव्य--जगदीशचन्द्र माथुरका भारतीय 
भाषाओंके साहित्य” शीर्षक आकाशवाणी परिसंवादमें आधुनिक हिन्दी 
साहित्यसे सम्बन्धित अंश ), जब कि वास्तविकता यह है कि हिन्दी नयी 
कविताका शिल्प-पक्ष अभी बहुत कुछ अविकसित तथा कमज़ोर है । विम्ब- 
विधानकी दृष्टिसे नयी कवितामें बहुत सफल प्रयोग नहीं हो सके हैं। 
वेयक्तिक भाव-चित्र ( [॥7५7०(९ ॥788079 ), जो नयी कविताके शिल्पका 
एक श्रमुख तत्त्व है, प्रधानतः अज्ञेय, शमशेर तथा कुँवरनारायणमें मिलते 
हैं। आधुनिक औद्योगिक तथा युद्ध संस्कृतिसे छिये गये विम्ब भी बहुत. 
कम हैं । यह अवश्य है कि परम्परागत विम्ब-विधानोंकी नयी कविताने 
स्वीकार नहीं किया है। पर इस अभावकी पूर्तिके छिए कुछ विम्ब मात्र 
चमत्कार उत्पन्न करनेकी दृष्टिसे प्रस्तुत किये गये हैं, जो एक प्रकारसे 
नये कविके असफल शिल्पके द्योतक हैं। पर यह सही है कि इस देशका 
... जीवन अभी ऐसा नहीं है, जिसमेंसे सहज-स्वाभाविक रूपसे औद्योगिक 
.. संस्कृतिके विम्ब ग्रहण किये जा सकें । का द 
. . तयी कविताकी विशिष्ठताकी चर्चा करते हुए यह स्मरण रखना चाहिए 

कि हिन्दी नयी कविताकी ये प्रवृत्तियाँ एक विद्व-व्यापी काव्य-आन्दो- रा 
लनकी प्रतिनिधि हैं। जो विद्येषताएँ हिन्दीकी नयी कवितामें मिलती 30 2 


हैं, वे ही विशेषताएँ किन्‍्हीं-न-किन्हीं रूपोंमें भारतकी अन्य प्रान्तीय 
भाषाओंकी आधुनिक कवितामें द्रष्टव्य हैं । इसी प्रकारसे अन्य देशोंके समद्ध 
काव्य-साहित्यमें भी कविताके विकासमें थे प्रवृत्तियाँ मूलतः कार्य कर रही 
हैं । वसस्‍्तुत: ऐतिहासिक तथा तुलनात्मक परिप्रेक्ष्ममें नयी कविताका आन्दो- 
लत--या कहिए विकास--एक सुनिश्चित अन्तर्राष्ट्रीय स्तरपर हो रहा है । 
अतः नयी कविताके प्रसंगमें विदेशी प्रभावोंकी कल्पना बहुत कुछ असंगत 
जान पड़ती है। 


संवेदनात्मक शक्ति तथा भावबोधकी दृष्टिसे नयी कविताकी काफ़ी 
तीखी आलोचना हुई है । इस प्रसंगमें यह स्वीकार किया जाना चाहिए कि 
नयी कविताकी संपृक्‍त अनुभूतिके लिए पाठकका कुछ प्रशिक्षण आवश्यक 
है, क्योंकि यह कविता नयी संवेदनासे सम्बद्ध हैं। सामान्य तथा औसत 
पाठकके लिए नयी कविता अभी तो सहज-संवेद्य नहीं हो सकती । पर 
जब ये नवीन संवेदनाएँ सामान्य हो चलेंगी तो नयी कविताका आस्वादन 
भी व्यापक हो जायगा। यहाँ यह स्मरणीय है कि नया कवि कविताकों 
रणाके क्षणसे ही उद्भूत नहीं मान पाता, क्योंकि वह भावुकताकी अपेक्षा 
बोद्धकतासे अधिक सम्पृक्‍त हैं । उसके लिए कविताकी रचनात्मक प्रक्रिया 
काफ़ी जटिल तथा लम्बी हैं । इसके विपरीत वह यह समझता है कि उसकी 
कविताका आस्वादन अवश्य एक विश्विष्ट क्षण तथा मनःस्थितिमें सम्भव 
हैं। इस प्रकार नयी कविताके सुजनके क्षण उतने विशिष्ट नहीं जितने 
कि उसके आस्वादनके क्षण । नयी कवितामें पाठककी जितनी महत्ता है 
उतनी अबसे पूर्व कदाचित्‌ कभी न थी। नयी कविताका पाठक अपने 
कविकी संवेदनाका वास्तविक साझीदार है। इसीलिए सामान्य क्षणोंमें तथा 
सामान्य मनःस्थितिमें वह नयी कविताकी मूल प्रकृति तक नहीं पहुँच 
पाता । नयी कविताका सृजन एक हूम्बी प्रक्रिया है, पर पाठकके लिए 

ही मिल पाती है। 
प्ररणाका न होकर अब गठककी प्रेरणाका है। 


अन्तमें एक बात नयी कविताके पातकरणके सम्बन्धसें कहनी है। वैसे 
तो प्रत्येक नवीन युगकी कवितामें 3छ-न-कुछ नवीनता होती है, परन्तु 
आधुनिक कवितामें काव्यके पम्बन्ध्मं समूचा दृष्टिकोण बदल गया है। 
इस समूचे दृष्टिकोणमें परिवर्तक कारण ही “नयी कविता” नामकरण- 
की सार्थकता है। कुछ समीक्षकोंकी आपत्ति यह है कि यदि आधुनिक युग- 
को कविताकों नयी कविताकी संज्ञा दी गई तो फिर कालान्तरमें जब यह 


पुरानी पड़ जायगी तो फिर नयी आनेवाली कविताको क्‍या कहा जायगा। 
इस सम्बन्धमें केवल यही 


ध 


केंब तक चल सकता है! पर ये नामकरण 

युगीन प्रवृत्तियोंके अनुरूप होते हैं, अतः एक प्रकारसे अनिवार्य हैं। भविष्य- द 

के इतिहासकारोंकों भी इस बातकों लेकर कोई असुविधा न होगी, क्योंकि 

तब नयी कविता” या आधुनिक काल” जैसे शब्द केवल रुढ़ अर्थमें प्रयुक्त 

होंगे, और नये विकसित होनेवाले साहित्यके दूसरे नये नाम हो सकेंगे । 

नयी शब्दके सम्बन्धसें उछ समीक्षकोंकी प्रच्छन्न कठिनाई यह भी जान ५ 
। अच्छी” को समानार्थक मान छेते हैं। पर जैसा 

कि स्पष्ट है, यह कठिनाई स्वतः उनके मनकी है, और यदि वे चाहें तो इसे 

आसानीसे दूर कर सकते हैं । क्योंकि तस्तुत: नयी कविता अच्छी भी हो 

है और असफल भी । निया 


पकती है ओर बुरी भी, सफल भी हो सकती 
विशेषण मात्र नवोन्मेषका सूचक है, उस उन्मेषकी पफछता अथवा असफ- 
लताका नहीं ! 


्छ 








नयी कविता-२ 
| 'अन्धा युग” : नवलेखनेकी एक मोलिक अभिव्यक्ति ] 


उपलब्धि तथा सम्भावता--दोनों ही दृष्टियोंसे हिन्दी नवलेखनकी 
अत्यन्त महत्त्वपूर्ण कृति है धर्मवीर भारतीका दृश्य काव्य अन्चा युग! 
(१९५५) । जिस रचनाकी समसामयिक सन्दर्भमें नितान्त संगति होती है, 
वही आगे चलकर शाइवत तथा स्थायी साहित्यका अंग भी बन सकती है । 
अन्धा युग' की' मूल कथा-वस्तु यद्यपि पौराणिक है, पर उसका रेशा-रेशा 
आधुनिक युगकी समस्याओं तथा स्थितियोंसे बना है। समसामयिकताके 
गम्भीर दायित्वका पूर्ण निर्वेहण भारतीकी इस क्ृतिमें मिलता है। अपने 
परिवेशमें उसकी संगति निविवाद है, स्थायी साहित्यका अंग वह बन 
सकेगी, यह भविष्यवाणी करना समीक्षकका काम नहीं है । 

'अन्धा युग” की मौलिक प्रेरणा वर्तमान युगीन आस्थाओंका विघटन 
है। आधुनिक युद्ध-संस्कृतिके विकृृत मूल्यों तथा जर्जर विश्वासोंने कविके 
गहरे भावबोधको विकसित किया है । संकटके इस युगमें कविकी आस्था 
एक आस्तिककी है, धामिकको नहीं । अन्धा युग' के श्रीकृष्ण मर्यादा तथा 
दायित्वके प्रतीक हैं, निर्भय तथा मुक्त आचरणके प्रतिष्ठापक हैं । वे प्रभु 
हैं अवश्य, पर उनकी अनासक्त कर्म-पद्धति स्वतः उनसे भी बड़ी है । 

पता नहीं 

प्रभु हैं या नहीं 

कितु उस दिन यह सिद्ध हुआ 
जब कोई भी मनुष्य 


अक्ाएायायरायककाड कयजद का पकाहाट2इए जाल का 

श्रनासक्त होकर, चुनोती देता है इतिहासको 

उस दिन नक्षत्रोंकी दिशा बदल जाती है । 

नियति नहीं है पूर्व निर्धारित 

उसको हर क्षण मानव-निर्णय बनाता मिटाता है । 

इसी सन्दर्भमें व्यक्ति इतिहासका एक अंग होते हुए भी उसका निर्माता 
तथा नियामक है। “अन्धा युग” के कृष्ण इतिहासके नियन्‍्ता होनेके कारण 
ही प्रभु हैं, मानव-नियति हैं, जिसे वे स्वतः बना सकते हैं । कृष्णका यह 
चरित्रांकन बहुत कुछ गीतासे प्रभावित हैं । पर द्वापरके इस महापुरुषका 
मानवतावादी घरातलल्‍रूपर चित्रण कविने सर्वथा अपने ढंगसे किया हैं । 
कृष्णका चरित्र एक ओर यदि भावुक रहस्यवादितामें अन्तर्भुक्त हो जाता 
है तो दूसरी ओर उसकी नितान्त धर्म-निरपेक्ष व्याख्या भी मिलती है । 
पर॒ उसकी मौलिक भाव-भूमि बौद्धिक है, इसमें कोई सनन्‍्देह नहीं । 
सुदृढ़ मानवतावादपर आधारित कविकी आस्था अजेय है, अटूट है । 
गववत्यामा तथा युयुत्सु जसे सशक्त चरित्रोंको भी उसके सम्मुख झुकना 
पड़ता है । क्‍ 
ब्रह्मास्त्रोंके युगकी कथा आणविक संस्कृतिसे अलग नहीं जान पड़ती । 

महाभारतके शीत तथा गरम युद्धोंकी नवीन रूपमें अवतरित करनेवाली 
मानव-पीढ़ीके लिए अन्धा युग” का प्रकाशन नितानत सामयिक है। द्वापर 
युगकी नेतिक तथा राजनेतिक समस्याएँ आज कुछ उन्हीं रूपोंमें फिर हमारे 
सम्मुख उपस्थित हैं । भौतिक संस्कृतिका चरम उत्कर्ष सही दिशाओंमें न 
जानेपर मानवीय विशक्षतियोंका सबसे बड़ा कारण होता है। इतिहाससे 
व्यक्ति यदि कुछ सीख पाता तो संस्कृतिका विकास चक्राकार न होकर 
सम्भवतः सीधी रेखाके रूपमें होता । अश्वत्थामाकों व्यास द्वारा दी गई 
चेतावनी आज भी उतनी ही सत्य है, जितनी महाभारतके अन्तमें थी:--- 

में हूँ व्यास । 

ज्ञात क्या तुम्हें है परिणाम इस ब्रह्माखका । 

यदि यह लक्ष्य सिद्ध हुआ ओ नरपशु ! 
तो आगे श्रानेवाली सदियोतक 

पृथ्वीपर रसमय वनस्पति नहीं होगी 
शिश्षु पदा होंगे विकलांग और कुश ग्रस्त 
सारी मनुष्य जाति बौची हो जायगी 


जो कुछ भी ज्ञान संचित किया है मनृष्यने 
सतपुगमें, त्रेतामें, द्वापरसें 

सदा-सदाके लिए होगा विलीन वह 

गेहूँकी बालोंमें सर्प फुफकारंगे 

नदियोंमें बह-बह कर झायेगी पिघली श्राग । 


'अन्धा युग! की आधुनिक संगति उस बहुप्रसिद्ध कथनका स्मरण 
दिलाती है कि साहित्यमें तिथियों और नामोंको छोड़कर शेष सब सच 
होता हैं। यदि यह बात पहले न कही गईं होती तो “अन्धा यूग” का अध्य- 
यन निश्चय ही इस तथ्यको आविष्कृत कर सकता था। पौराणिक कथानक- 
को लेकर अपने युगके प्रति इतना गहरा 'कन्सर्न' किसी अन्य रचनामें 
कठिनाईसे मिलेगा । और यह ॒स्मरणीय है कि “अन्धा युग” समासोक्ति 
अथवा रूपक नहीं है, वह इतिहासकी पुनरावृत्तिका सहानुभूतिपूर्ण 
अध्ययन है । 

अन्धा युग का परिवेश युद्ध-संस्क्ृति तथा भात्मघाती मनोवत्तिसे बना 
है, और उसमें सत्य, मर्यादा तथा दायित्वके प्रदनोंको उठाया गया है। 
विक्ृतियोंके सन्दर्भमें नयी. नेतिकताकी माँग जितनी स्वाभाविक है, उतनी 
ही कठिन भी । ऐसे समयमें निराशा, पछायनवाद तथा 'हाससे ऊपर उठ- 
कर कलाकारका दायित्व नयी मर्यादाके स्थापनका होता है। परन्तु यदि 
यह दायित्व सुधारक अथवा उपदेशकके स्तरका होता है तो उसमें कलछाका 
अस्तित्व नहीं रह जाता । मूल्योंके विघटनके समय साहित्य-सुजन इसीलिए 

कठिन अध्यवसाय तथा गहरी संवेदनाकी अपेक्षा रखता है। कलाकारकों 
सामाजिक विक्ृतियोंके बीचमें रहकर पहले तो अपने व्यक्तित्वकी रक्षा 
करनी पड़ती है और फिर नये मूल्यों तथा प्रतिमानोंको निमित करना होता 


है। अपने तथा पाठकके व्यक्तित्वोंके प्रति इस दुहरे दायित्वके बाद उसे 


अपनी संवेदनाको उपदेशात्मक मनोवत्तिमें परिणत हो जानेसे बचाना पड़ता 
है । उपदेशकका कार्य हेय नहीं है, पर कवि-कर्म उससे निश्चय ही भिन्न 
तथा दूसरे स्तरका है । 


भारतीका प्रस्तुत दृश्य-काव्य इन सभी शर्तोको पूरा करता है । 'अन्धा 
युग की भूमिकामें कविने अपनी इस रचनात्मक प्रक्रियाका उल्लेख 
किया है--'कुंठा, निराशा, रक़तपात, प्रतिशोध, विक्रृति, कुरूपता, 
अन्धापन--श्नसे हिचकिचाना क्‍या । इन्हींमें तो सत्यक्रे दुर्लम कण छिपे 
हुए हैं, तो इनमें निडर क्‍यों न धेंसू ! इनमें धँसकर भी में मर नहीं 
सकता !” और अपनी उपलब्धिकी सामाजिक मर्यादाकी भी कविको 
अनुभूति रही है---मैंने जब वेदना सबकी भोगी है, तो जो सत्य पाया है, 
वह अकेले मेरा कैसे हुआ ? एक धरातल ऐसा भी होता है, जहाँ 'निजी' और 
व्यापक का बाह्य अन्तर मिट जाता है। वे भिन्न नहीं रहते । 'कहियत भिन्न न 
भिन्न । इस प्रकार यह लोक संपृक्ति, जो नयी कविताकी एक प्रमुख विशे- 
पता है, अन्धा युग की भाव-भूमिका अभिन्न अंग है । और इसीलिए इस क्ृति- 
में यथार्थवादके अन्वेषणकी आवश्यकता नहीं रह जाती, क्योंकि उसका समृचा 
कथानक तथा प्रेरणा अपने आपमें यथार्थ है। आदर्श अथवा यथार्थ दोनों 
हीका आग्रह कला-कतिकी श्रेष्ठताका द्योतक नहीं होता । बौद्धिक तठस्थता 
तथा संतुलन संपृक्त चिन्तनकी उपलब्धि हैं, और ये दोनों तत्त्व 'अन्धा 
युग को एक विशिष्ट गरिमा प्रदान करते हैं । 


व्यवित-स्वातन्व्य तथा आस्थाकी भावना एक मनःस्थितिसे उद्भूत 
हो सकती हैं । क्ृष्णका चरित्रांकन एक इतिहास-नियामक व्यक्तिके रूपमें 

करके भारतीने इन दोनों ही स्थितियोंकी' आचरणकी मर्यादाके रूपमें 
स्वीकार किया है-- 


पर एक तत्त्व है बीज रूप स्थित मनसें 
साहसमें, स्वतन्त्रतामें, नुतन सर्जनमें 
बह है निरपेक्ष उतरता है पर जीवनमें 
दायित्व युक्त, मर्यादित मुक्त आचरणपमें 


. कुछ समीक्षकोंको इन पंक्तियोंमें भी असामाजिक मनोवृत्तिके दर्शन 
हो सकते हैं, पर इस वेकल्पिक भ्रमके लिए कवि ज़िम्मेदार नहीं है । उद्ध- 
रणकी अन्तिम दो पंक्तियोंमें व्यक्ति-स्वातन्त्यका जो संपकक्‍त रूप उपस्थित 
किया गया है, वह वस्तुत: नवलेखनकी मानववादी आधारभूमि है। मानव 
नियतिमें वरण करनेके साथ-साथ जो दायित्वकी भावना अविच्छिन्न रूपसे 
सम्बद्ध है, वह व्यक्तित्वके विकासमें आस्थाकी द्योतक है। और इसीसे 
आधनिक चितन-क्रममें व्यक्ति-स्वातन्व्यकफों एक अनिवार्य - मल्यके रूपमें 
स्वीकार किया गया है, क्योंकि दायित्वकी भावना तो उसमें स्वतः अन्त- 
निहित है। डे लइसके शब्दोंमें--- 


फ्रीडम इज़ मोर देन ए वर्ड, मोर देत द बेस कौइनेज 
ऑफ़ स्टंट्समेन, द टाइरंद्स डिसशआ्ॉनर्ड चेक, और द ड्रीम 
इनफ्लेटड करनन्‍्सी ॥ 


इस दष्टिसे समचे यरोपियन नवलेखनके आन्दोलनको स्वातन्त्यकी 
भावनासे प्रेरित माना जा सकता हु--वह स्वातन्त्य चाहे यांत्रिकतामें बद्ध 
मानवीय आत्माका हो और चाहे फ़ासिस्टोंके चंगुलमें पड़े स्पेनका हो | इस 
स्वातन्त्य आन्दोलनका ही राजनीतिक नाम प्रजातांत्रिक समाजवाद है, जो 
आजके विचारकों, साहित्यकारों तथा बुद्धिजीवियोंका मुख्य लक्ष्य है । 

हिन्दी नवलेखन इस व्यापक अन्तर्राष्ट्रीय चिन्तन-प्रधान आन्दोलनकी 


एक अनिवार्य कड़ी है । आस्थाकी उपलब्धिके लिए व्यक्ति-स्वातन्त्य पहली 
्ट 
हर 

शर्त है, और यही दृष्टि भारतीके अन्धा युग' में व्यक्त हुई है । आस्थाका 
प्रइत संजय, युयुत्सु तथा अश्वत्थामाके माध्यमसे कविने .प्रस्तुत किया है, और 
अनास्थाकों आस्थाकी आवश्यक भूमिकाके रूपमें स्वीकार किया हैं। समस्त 
मानवताके प्रतीक कृष्णके प्रति विदुरका आग्रहपूर्ण निवेदन है-- 
..._ यह कटु निराशाकी 
उद्धत अनास्था है । 
क्षमा करो प्रभु ! 
यह कद्ु श्रनास्था भी अपने 
 चररोंमें स्वीकार करो ! 
श्रास्था तुम लेते हो 
लेगा अनास्था कौन ? 
'गीतामें कृष्णका जो नितान्‍्त असाम्प्रदायिक तथा व्यापक रूप प्रस्तुत 
किया गया है उसका कविके अन्तर्मनमें गहरा प्रभाव द्रष्टन्य है। गीता और 
अन्धायग' दोनोंमें ही कृष्ण एक इतिहास निर्मात्री चेतना शक्तिके रूपमें 
प्रस्तुत किये गये हैं, जिसका परम्परागत धम तथा कर्मकांडसे कोई सम्बन्ध 
नहीं है । कृष्णका यह कथन-- : 
अट्टारह दिनोंके इस भीषण संग्राममें क्‍ । 
कोई नहीं केवल में ही मरा हू करोड़ों बार 
जितनी बार जो भो संतिक धराशायी हुआ 
कोई नहीं था 
वह में ही था 
गिरता था घायल होकर जो रणभूमिमें । 
सर्वात्मवादी दर्शनसे उद्भूत नहीं वरन्‌ एक व्यापक युग-चेतनाकी ओर 


७ 


संकेत करता हैँ । यह व्यापक युग-चेतना मनुष्यकी आस्थाकों बराबर वहन 
करती है, जो वस्तुतः मानवीय मर्यादाओं और मूल्योंका ही पुंजीभूत और 

गत्यात्मक रूप हैं। उपर्युक्त उद्धरण इस सन्दर्भमें गीताके कृष्णकी एक 
आधुनिक युगीन व्याख्या मात्र हैं। परन्तु युग-युगोंसे विभिन्‍न पुराणों, 
लोक-कथाओं, धारमिक और साहित्यिक ग्रंथोंमें उलझे हुए कृष्णके व्यक्तित्व- 
को वर्तमानमें संगति देकर सुलझा पाना भारती जैसे चिन्तक-कलाकारका 
ही काम था। 
आस्थाके प्रति अनास्थाका सबसे गहरा स्वर '“अन्धा युग के युयुत्सुका 

है, जो आधुनिक आचरणके विश्रमोंका प्रतीक है, जिसका जीवनगत 
निष्कर्ष है--- 

अ्रन्तिम परिणतिमें 

दोनों जजर करते हैं 

पक्ष चाहे सत्यका हो 

भ्रथवा असत्यका । 


और प्रेतावस्थामें भी उसके हृदयक्रा अन्तविरोध श्ञान्त नहीं होता । 
वह अद्ृहास करके आस्थाको घिसा हुआ सिक्का बताता हैं। पर इस 
नकली ओर खोदे सिक्‍्केको फेककर भी वह उसे दूसरे रूपमें ग्रहण 


करता है-- 
इसीलिए साहससे कहता हूँ 


नियति है हमारी बँधी प्रभुके सरणसे नहीं 
सानव भविष्यसे 
परीक्षितके जीवनसे; 


मानवीय नियतिका यह कन्सने सारे सतवादों और सम्प्रदायोंसे ऊपर 
उठकर सीधे मानव भविष्यसे है। नैतिक आचरणके लिए किसी भी प्रकारके 
साम्प्रदायिक धर्म तथा कर्मकाण्डकी आवश्यकता नहीं है, यही वैज्ञानिक 
मानववादकी मूल मान्यता हैं। और इसी सन्दर्भमें आस्तिककी संगति तथा 
घामिककी अनावश्यकता सिद्ध होती है। भारतीकी आस्था क्ृष्णके माध्यमसे 
व्यक्त व्यापक युग-चेतना तथा सम्पूर्ण मानव्में है। 






















। 
पा 
ह 
। 
। 

. आस्थासे ही सम्बद्ध अन्धा युग में मर्यादित कर्म तथा सत्यकी समस्या 
है | युधिष्ठिरका अर्द्ध-सत्य इतिहासमें मिथ्याके साथ कदाचित्‌ सबसे बड़ा 


समझौता रहा है। धर्मराज द्वारा किया गया धर्मका यह अभिनय समस्त 


मानवीय संकल्पोंके प्रतिकूल था। अश्वत्थामाकी प्रतिहिसा और तज्जन्य 
संहार मानो महाभारतका एक अपेक्षाकृत बड़ा परिशिष्ट है। इस परिशिष्ट- 


से प्रत्यक्षटः सम्बद्ध होनेके कारण 'अन्धायग'का लेखक इस अर्ड्ध सत्यकी 
मीमांसा करता है, और उसकी सहानुभूति बहुत दूर तक अद्वत्थामाके 

साथ दिखाई देती है । इस सहानुभूतिके ही कारण यह चरित्र सबसे अधिक 
जीवन्त तथा सशक्त बन पड़ा है। “अन्धायुग की प्रायः सभी समस्याओंका 
वह केन्द्र-बिन्दु है, और प्रस्तुत दृश्य-काव्यके समापत्त तक उसका चरित्र 
बराबर निखरता गया है। द 
आधुनिक सन्दर्भमें अन्धायुग' का एक प्रतिपाद्य यह भी हैँ कि युद्धके 

समय सारी घोषणाओंके बावजूद सत्य अथवा धर्म किसी पक्षमें अक्षण्ण 
नहीं रह पाता। यह उस उक्तिका स्मरण दिलाता है जिसके अनुसार 
किसी भी युद्धमें सत्य पहला आहत होता है। पहले अंकके प्रारम्भमें कर्विं 
कहता है--- 

टुकड़ें-टुक ढ़ हो बिखर चुकी मर्यादा 

उसको दोनों ही पक्षोंने तोड़ा है 

पाण्डवने कुछ कम कोरवने कुछ ज्यादा 


और इसी बातका अनुभव गांधारी करती हैं-- 


मेंने कहा था दुर्योधनसे 

धर्म जिधर होगा ओर मूर्ख ! 

उधर जय होगी ! 

धर्म किसी ओर नहीं था लेकिन ! 

सब ही थे अ्रन्धी प्रवृत्तियोंसे परिचालित 

आजकी युद्ध-संस्क्ृतिमें भारती द्वारा महाभारतका यह पुनरन्वेषण 
गम्भीर महत्त्व रखता है। शाच्तिकी मर्यादाको समझनेसे पूर्व युद्धकी विकृ- 
तियोंका समझा जाना आवश्यक है। अच्धा युग' इस दिल्ञामें एक महत्त्व- 
पूर्ण कदम है। द फ 
भारतीका मानववाद एक क्रियात्मकक तथा रचनात्मक शक्ति है । 
महाभारतके समान ही अच्धा युग के पात्रोंमें भी किसीका चरित्र सर्वथा 
निर्मल नहीं है । पतित्रता गान्धारी, धर्मराज युधिष्ठिर तथा मर्यादा-रक्षक 
कृष्ण सभीके व्यक्तित्वोंमें कहीं-न-कहीं धब्बा अवश्य है, क्योंकि वे सब 
मानवीय विकासकी सीढ़ियाँ हैं। इस विकासकों सतत आगे बढ़ाते जाना 
ही मानववादीकी सबसे बड़ी आस्था है। कृष्णका यह आश्वासन-- 
मर्यादायुक्त श्राचरणसें 
नित नृतन सृजनसें 
निर्भयताके 
साहसके 
ममताके 
रसके 
क्षणमें 
जीवित श्र सक्रिय हो उठ्गा में बार-बार 
सम्पर्ण मानव जीवनकों एक सार्थकता प्रदान करता है। इस दुष्टिसे 
अन्धा युग न पक्षधर है, न सुविचारित “थर्ड फ़ोर्स; वह मानवीय मनो- 
वृत्तियोंके गम्भीर और सन्‍्तुलित अध्ययनपर आधारित एक रचनात्मक 
दृष्टि है, जिसका मूलभूत आधार वैज्ञानिक तथा आस्तिक मानववाद है। 
इसीलिए उसमें ऐतिहासिक संगति और समसामयिकताके दायित्वका निर्वाह 
दोनों ही हैं । 
“अन्धायुग” की गणना उन अत्यन्त विरल और सशक्त कतियोंमें की 
जा सकती है, जिनकी शक्ति और संवेदना एक ऐसे संपुक्‍त रूपमें उभरती है, 

जहाँ भाव-पक्ष और कला-पक्ष जेसे विभाजन सचमुच ही कृत्रिम लगने लगते 
हैं । पर फिर भी यदि यत्नपूर्वक इस दृश्य-काव्यको तन्‍्त्रकी दृष्टिसे देखा 
ही जाये. तो उसका गठन-कौशल अद्यतन लगेगा । किन्तु यह निर्धारित कर 
पाना कि उसमें नाटकीय तत्त्व अधिक हैं अथवा काव्यके, प्रायः दुष्कर है । 
अँग्रेज़्ी नवलेखनके प्रारम्भमें वर्स प्ले! की जो अत्यन्त सशक्त परम्परा थी, 
उसका मानो सूत्रपात अब हिन्दीमें हुआ है । पर इसमें कोई सन्देह नहीं कि 
अन्धायुग” का महाकाव्यत्व इन अंग्रेज़ी वर्स प्ले! की योजनामें कहीं नहीं 
मिलता । महाकाव्य जेंसी गरिमा तथा आधुनिक नाटककी तीव्र संवेदनात्म- 
कताको नयी कविताके शिल्पमें जो एक सम्पृक्‍त रूप मिला है, वह प्रयोग, 
परम्परा तथा उपलब्धि--सभी दृष्टियोंस कविकी असाधारण शक्ति 
सम्पन्नताका परिचायक है । वेयक्तिक उपलब्धिकी दुष्टिसे अन्धायुग' नयी 
कविताका एक अपवाद हैं। अपनी मौलिक प्रकृतिके अनुरूप नयी कविता 
वास्तविक रूपमें एक तीक्षण धारा है, जिसमें ह्वीपोंका सामान्यतः अस्तित्व 
नहीं। पर भारतीके कविकी यह अद्भुत प्रतिभा नयी कविताकों भी महा- 
काव्यत्वका गौरव दे सकी है, और इस तेज़, सामूहिक धारामें भी एक द्वीप 
बना सकी है। हिन्दी नवलेखन साहित्यिक महापुरुषोंको सम्भवतः जन्म नहीं 
दे सकता, क्योंकि यह विशुद्ध प्रजातन्त्रकी उपज है; परन्तु सामूहिक उप- 
लब्धिके अन्तर्गत भी व्यक्तिगत क्ृतित्व ऊपर उठ सकेगा, यह अन्धायुग' 
के माध्यमसे देखा जा सकता है। अन्धायुग'/ नवकेखनकी एक मौलिक 
अभिव्यक्ति होते हुए भी, इस दृष्टिसे नवलेखनतकी सामान्य पद्धतिका 


अपवाद है। और यह अपवाद होना मानों उसकी शक्ति तथा सक्षमताका 


सूचक हैं । 

असमय वृद्ध कथा-साहित्य 


 प्रयोगवाद तथा नवलेखनके तत्त्वावधानमें लिखे गये हिन्दी कथा-साहित्य- 
की स्थिति इतिहासके सन्दर्भमें कुछ विचित्र-सी लगती है। बिना प्रोढ़ तथा 
परिपक्व हुए वह ॒प्रयोगशील हो चला है। क्लैसिक्स और मास्टर्सकी 
परम्पराके अभावमें यह यत्न कुछ उपहासास्पद लगता है! क्योंकि विकासकी 
बहुत-सी मजिलोंको एक साथ पार करनेका उद्योग साहित्यिक संवेदनको 
मोंथरा बना देता है । हिन्दीके नये कथा-साहित्यकी स्थिति आज बहुत-कुछ 
ऐसी ही है । परम्परागत समड्धिके अभावमें आधनिक अमेरिकन कथा- 
साहित्यका भी विकास कुछ इसी ढंगसे हुआ है। पर उनका प्रायः सम्पर्ण 
साहित्य मानो नवलेखनसे ही आरम्भ होता है । 
प्रसंगसे अलग होते हुए भी यह प्रश्न संगत है कि हिन्दी कथा-साहित्य 
यूरोपके जैसे मास्टर्सको जन्म क्यों नहीं दे सका ? इस समस्याके समाधानकीा 
यत्व कई स्तरोंपर किया जा सकता है। सामाजिक परिस्थितियोंके क्षेत्रमें 
अभी भारतीय-जीवनने वे बहुत-से संघर्ष नहीं देखे जो क्लैसिकल कथा- 
साहित्यके प्रधान उपजीव्य हैं । व्यापक औद्योगीकरण, धर्मके संगठित रूपका 
राजनीतिमें हस्तक्षेप, यान्त्रिकताके सन्दर्भमें मानवीय विवश॒ता और .नवीन- 
तम विज्ञानके सहारे लछड़े जानेवाले युद्ध-आधुनिक समाजकोी इन सभी 
परिस्थितियोंका सुना और परिकल्पित ज्ञान तो हमें है, पर उनकी निजी 
तथा वैयक्तिक अनुभूति नहीं है। इसीलिए इन आधुनिक उपकरणोंका कोई 
भी समुचित उपयोग हमारे कथा-साहित्यमें नहीं हो पाया । इसके अतिरिक्त 
कालक्रमकी दृष्टिसे हिन्दीका. उपन्यास अपेक्षाकृत अर्वाचीन होनेके कारण 

शिल्प सम्बन्धी प्रयोगों और निश्वारको नहीं पा सका ( हिन्दीका प्रथम 
मौलिक सामाजिक उपन्यास लाला श्रीनिवासदास कृत परीक्षागुरु -- 
द्वि० सं०, १८८२ ई० माना जाता है, और प्रथम कहानी किशोरीलाह 
गोस्वामीकी इन्दुमती--१९०० ई० )। मुख्यतः इन्हीं दोनों कारणोंके 
फलस्वरूप हिन्दीमें टॉल्सटॉय, डॉस्टॉएवस्की, डिकेन्स, हार्डी, मोपाँसाँ या 
स्टीफ़ेन ज़्विग जैसे कथाकारोंकी पीढ़ियाँ नहीं देखी जा सकतीं । पाश्चात्य 
मनोविज्ञानके विकासका भी पूरा लाभ हिन्दी कथा-साहित्य नहीं उठा पाया। 
और इस प्रकार सामान्य घटनाओंकी सतहके नीचे जानेकी बात हमारे 
कथाकार अपेक्षाकृत कम सोच सके। नवीन संवेदनाओंकों ठीकसे व्यक्त 
न कर सकनेवाली भाषा भी इस अवरोधका एक कारण रही हैं।. 
हिन्दीके प्रयोगवादी कथा-साहित्यकी पृष्ठभूमिमें थे जनेन्द्र तथा इलाचन्द्र 
जोशी । यहाँ प्र योगवादी कथा-साहित्यका अर्थ मात्र इतना लिया जा सकता 
है कि यह साहित्य प्रयोगवादके समसामयिकों तथा प्रवत्तंकोंने लिखा था 
ओर परिमाणकी दृष्टिसे अत्यन्त सीमित था। 'तारसप्तक के सात कवियोंमें- 
से उपन्यासकार केवल अज्ञेयः हैं, और इनका शेखर : एक जीवनी' ही 
हिन्दी कथा-साहित्यका प्रथम महत्त्वपूर्ण प्रयोग माना जा सकता है। जनेन्द्र 
तथा जोशीने अपने आपको परम्परासे कुछ अलग तो किया था, परन्तु 
किसी नवीन मार्गका अन्वेषण वे न कर पाये। अज्ञेयने कविताकी भाँति 
उपन्यासको भी एक साहसपूर्ण मोड़ दिया, यद्यपि समृद्ध परम्पराकी पृष्ठ- 
भूमिके अभावमें उनका यह प्रयोग बहुत सशक्त न था। जज्याँ क्षिस्तफ़ से 
पूर्वके कोन्टीनेण्टल कथा-साहित्य तथा 'शेखर के पूर्वके हिन्दी कथा-साहित्यमें 
किसी प्रकारकी तुलना नहीं देखी जा सकती । और शेखर' भी जो अपने 
रूपमें लिखा जा सका, उसका प्रधान कारण यही था कि अज्ञेय अपनी 
संवेदनाको एक विस्तार दे सके थे। संवेदनाका यह विस्तार तबसे बराबर 
व्यापक होता गया है, और इसीलिए विभिन्न राष्ट्रोंकी विभिन्न परिस्थितियों- 
के होते हुए भी आज नवलेखनका आन्दोलन एक अन्तर्राष्ट्रीय स्तरपर देखा 

जा सकता है। हिन्दीमें इस संवेदनात्मक विस्तारके आरम्भकर्त्ता थे इलाचन्द्र 
जोशी, यद्यपि उसकी सभी सम्भावनाओंकों वास्तविक पृणता कुछ समय 
बाद अन्नेयके कृतित्वमें मिली । 

अपनी अपर्ण पष्ठभमिके कारण हिन्दीका नया-कथाकार एक अजब 
कठिनाईमें पड़ जाता हैं। एक ही कृतिमें वह कभी प्रेमचन्दकी ओर भाद्ृष्ट 
होता है तो कभी जेम्स ज्वॉयसकी ओर । इन दोनोंके बीचका व्यवधान 
इतना अधिक है कि न तो वह उसे पाठ सकता है, और न उनके बीच कोई 
सन्तुलन हो स्थापित कर पाता हैं। इस कशमकदका स्वभावतः परिणाम 
यही है कि वह अपने व्यक्तित्वको एक सुनिश्चित रूप देनेमें असफल रहता 
है । जिस प्रकारसे हिन्दीकी नयी कविताकी कुछ मौलिक प्रवृत्तियोंकी ओर 
संकेत किया जा सकता है, उस प्रकारसे हिन्दीके नये कथा-साहित्यमें किसी 
आधारभूत भाव-भूमिको नहीं देखा जा सकता। अधिक-से-अधिक यही 
कहा जा सकता हैं कि हिन्दीका नया कथा-साहित्य कुछ प्रयोगोंमें संलग्न 
है । यह प्रयोग 'सूरजका सातवाँ घोड़ा के रूपमें भी हो सकता है, मैला 
आँचल के रूपमें भी और बूंद और समुद्र के बृहद आकारमें भी । आंच- 
लिकता, मुहल्लोंका जीवन, २४ घण्टोंमें कथानकको पूरा कर देना तथा 
प्रवाहवादी शिल्प-हिन्दी उपन्यासकी कुछ नयी दिशाएं हैँ, पर उनके लिए 
नहीं जो टॉमस हार्डी, डी० एच० लौरेन्स अथवा जेम्स ज्वॉयसको पढ़ चुके 
हैं । और इन उपन्यासोंका महत्त्व भी उनके अपने व्यवितत्वके कारण 
अधिक है, नवीन प्रयोगोंकी दृष्टिसि उतना नहीं, क्‍योंकि ये प्रयोग बिना 
परम्पराकी पृष्ठभूमिके हैं । 

आधुनिक हिन्दी उपन्यासमें कदाचित्‌ सबसे असफल प्रयोग अशय द्वारा 
आयोजित 'बारहखम्भा' (१९५१-५२ ई०) था । तारसप्तका तथा दूसरा 
सप्तक के वज़नपर अज्ञेय कथा-साहित्यमें भी कुछ नवीनता लानेकी सजग 
चेंष्टामें थे । परन्तु एक सहस्र वर्षोकी परम्परा तथा एक सो वर्षोके प्रारम्भ- 
में अन्तर है। बारहखम्भा के बारह अध्याय जिनमें-से अन्तिम सम्भवतः 

नहीं लिखा जा सका, अलग-अलग लेखकोंसे धारावाहिक क्रममें लिखवाये 
गये तथा उसी रूपसे मासिक प्रतीक में प्रकाशित हुए थे। इस आयोजनके. 
सहयोगियोंमें थे स्वतः अज्ञेय ( जिन्होंने दो अध्याय लिखे), मन्मथनाथ गुप्त, 
विष्णु प्रभाकर, प्रभाकर माचवे, अमृतलाल नांगर, भारतभूषण अग्रवाल, 
देवराज, धर्मवीर भारती, रांगेय राघव तथा रामचन्द्र तिवारी । अल्ग-अरूग 
किस्तोंमें लिखे गये इस उपन्यासकी आज मात्र 'म्यूज़ियम वैल्यू” रह गई है। 
प्र इससे यह अवश्य सिद्ध हो गया कि काव्यके समान ही अज्ञेय कथा- 
साहित्यमें भी जो सहसा क्रान्ति लाना चांहते थे, उसके लिए तत्कालीन 
हिन्दी कथा-साहित्य तैयार नहीं था। बारहखम्भा” मात्र एक असफल 
प्रयोगके रूपमें क्रमश: विस्मृत हो गया । 

सामूहिक उपन्यास-छेखनकी आयोजना बनानेके पूर्व कथा-सा हित्यके क्षेत्रमें 
अज्ञेय कई प्रकारके प्रयोग कर चुके थे। शिक्षा तथा संस्कृतिका आभिजात्य 
उनके क्ृतित्वका उस समय असाधारण गुण था। 'शेंखर'के बाद “नदीके 
द्वीप' तो इस आभिजात्यकी कहानी बनकर ही रह गया। शेखर” इससे 
हटकर भी बहुत-कुछ था । पर नयी दिशाओंके बावजूद शेखर' में ऐसा 
कुछ क्रान्तिकारी प्रयोग न था। वह आधुनिक हिन्दी-उपन्यासकी एक 
महत्त्वपूर्ण मंजिल, या कहिए प्रारम्भ मात्र बन सका । 

. शेखर' में जो अग्रणी संवेदना मिलती है, वह उसके तत्कालीन 
पाठकोंको कुछ अजब-सी लगी थी । पर आधुनिक जीवन-क्रमके सन्दर्भमें 
यह संवेदना अब कुछ सहज-स्वाभाविक बन गई है। शेखर” मानसिक 
विकासके स्तरोंकी कथा है, बाह्य जीवनसे तो उसकी असंगति अधिक ही 
दिखाई गई है । उत्तम पुरुषका महत्त्व तथा सार्थकता तथा अन्य पुरुषसे 
उसके एडजस्टमेण्टकी समस्या हिन्दीके इस प्रथम 'प्रयोगवादी” उपन्यासमें 
बड़े सशक्त ढंगसे उभरी है। 'शेखर' इस दृष्टिसे नवीन मनोवैज्ञानिक तथा 
समाजशास्त्रीय अन्वेषणों और सिद्धान्तोंका प्रतीक है। अपनी. प्रक्ृतिमें 
सध्ययुगीन समाज तथा आधुनिक संवेदनाओंका संघर्ष 'शेखर' के कथानक- 

की मल भाव-भमि हैं। इस संघर्षमें व्यक्तिका निखार शेखर के प्रस्तावित 
तृतीय भागके बिना भी देखा जा सकता हूँ । 

नदीके द्वीप” अज्ञेयका दूसरा उपन्यास है । वस्तुतः तो यह शेखरफ़ा 
ही परिशिष्ट है, प्रस्तावित तीसरा भाग है, पर अवश्य ही एक विशिष्ट 

न्दर्भभ | शेंखरका बहुमुखी जीवन, जो प्रारम्भसे एकान्तप्रिय है, 'नदीके 

द्वीप में अपेक्षाकृत सीमित हो जाता है। शेखर तथा भुवनके व्यक्तित्वका 
विस्तार लेखक कथा-साहित्यके माध्यमसे नहीं कर सका । मानव व्यक्तित्व- 
के मूलतः एकाकी तथा प्रतिभा-सम्पन्न होते हुए भी, उसकी अनिवार्य 
सामाजिक परिणतिकी बात अज्ञेय अपनी नवीन कवितामें कह सके हें 
( यह दीप अकेला, स्नेह-भरा है गर्वभरा मदमाता, पर इसको भी पंक्ति- 
को दे दो' )। सम्भव है कि कथाके नवीन तथा उपयुक्त उपकरणों और 
आयामोंकोी ढेँढ़ पानेपर वें अपने किसी आगामी उपन्यासमें मानवीय 
व्यक्तित्वके इस कथानककों आगे बढ़ा सकें । द 

अपने आपमें 'नदीके द्वीप' हिन्दी उपन्यासकी एक महत्त्वपूर्ण उपलब्धि 
है, पर विकासकी मज़बूत कड़ी नहीं । व्यक्तिका अस्तित्व और उसके सभी 
संवेदनात्मक खतरे अज्ञेयके इस दूसरे उपन्यासमें कुशलतासे चित्रित हुए हैं, 
पर उनका परिवेश नितान्त सीमित है। किन्तु यह भी नहीं माना जा सकता 
कि क्‍योंकि उपन्यासकारने नदीके द्वीप में व्यक्तिके अनिवाय प्रतिरोधी" 
समांजकी कोई स्थान नहीं दिया, केवकछ इसीलिए वह असामाजिक 
हो गया है । 'नदीके द्वीप विस्तृत कंनसवैसपर अंकित किये जानेवाले 
मानव-जीवनके एक सीमित अंगका डिटेल है। इस तथ्यको ध्यानमें न 
रख सकनेके कारण ही 'नदीके द्वीप' के दोनों वर्गोके समीक्षकोंका परिप्रेक्ष्य 
प्रायः दूषित हो गया है। डिटेल को हो पूर्ण चित्र मानना या दूसरी ओर 
यह आरोप छगाना कि डिटेल ही क्यों है, समस्त चित्र क्यों नहीं है, 
आधुनिक साहित्य-चिन्तनमें हठवादिता मानी जायगी। मिश्रबन्धुओंके 
युगमें सूरको एकान्तिकता और तुलसीकी लोक-कल्याणकी भावनाकों अनि- 

चाहिए, वह सम्भवतः प्रेमचन्दके बादके हिन्दी उपन्यासकारोंमें कम हो 

वार्यतः एक दूसरेका विरोधी मानकर एकसे दूसरेको महान्‌ सिद्ध करनेकी' 


प्रवृत्ति आज बीसवीं शर्तीके उत्तराद्धमें अवैज्ञानिक सिद्ध हो चुकी है। 


हिन्दी नवलेखनके विशिष्ट सहयोगी धर्मबीर भारती भी कथा-साहित्य- 
को मोड़ देनेमें अधिक सफल नहीं हो सके । उनकी बहुचचित कृति 'गुनाहों- 
का देवता अपनी सारी लोकप्रियताके बावजूद नये कथा-साहित्यके विकासकी 
सीढ़ी नहीं मानी जा सकती। परम्परासे कुछ ऊपर उठकर वर्णनोंकी 
नवीनता तथा ताजगी उसकी विशेषता है, पर किसी नयी दिद्ञाका अन्वेषण 
इस कृतिमें नहीं है। कथा-साहित्यके सृुजनके लिए जीवनके जिन विभिन्न 
तथा विरोधी स्तरोंकी जो प्रत्यक्ष जानकारी अपेक्षित होती है, वह हिन्दी 
कथाकारको बहुत कम मिरकू सकी है । यूरोप तथा अमेरिकाके औसत कला- 
कारको जीविकोपार्जनके जिन विभिन्न साधनोंकी अपनाना पड़ता है अपनी 
संवेदनाके सूत्र भी वह वहींसे. ग्रहण करता है। अखबार बेचना, होठरूकी 
बेरागीरी, लिफ़्ट चलाना, जूतोंके स्टोरमें क्लर्की जैसे व्यवसाय यूरोप तथा 
अमेरिकाके सामान्यजनोंकों जीवनके विभिन्न पहलुओंकी जो झाँकी सहज ही 
दे देते हैं, वह भारतवर्षका नागरिक परम्परागत एक ही पेदेसे सम्बद्ध 
होनेके कारण या फिर बेकारीके कारण प्रायः नहीं प्राप्त कर पाता । यह 
सीमित दृष्टि विशेष रूपसे कथाकारके लिए विकासका मार्ग अवरुद्ध कर 
देती हैं । अमृतलाल नागरकी नवीन कृति बूँद और समुद्र समाजके इस 
बहुमुखी रूपको प्रस्तुत करनेके लिए ही प्रसिद्ध है। पर यह उपन्यास भी 
सजीव चित्रोंका संकलन है; उन चित्रोंकी पारस्परिक संगतिकों लेकर वह 
कोई अन्तर्दृष्टि नहीं दे पाता । सच तो यह है कि हिन्दी उपन्यासके समक्ष 
जितनी कम सम्भावनाएँ रही हैं, उतना ही खेदजनक उसका विकास रहा 
है। आजीविकाको प्राप्त करनेके संघर्षकी एंकरसता उसमें है, पर जीविकाके _ 
विभिन्न साधनोंसे गृहीत जीवनकी विविधता उसमें नहीं है । 

कथा-शिल्पीके व्यक्तित्वमें बाह्य जीवनसे जिस प्रकारकी सम्पृक्ति होनी 

गई । अन्यथा देशके सामाजिक-राजनीतिक जीवनमें इतनी उथलू-पुथलू हो 
जानेपर भी कोई-न-कोई प्रथम श्रेणीका कथाकार उन घटनाओंको अपनी 
रचनाका उपजीव्य अवश्य बनाता। सन्‌ बयाढोसका आन्दोलन, साम्प्र- 
दायिक दंगे, विस्थापितोंका पुन:स्थापन जैसी राष्ट्रीय घटनाएं अथवा प्रयागमें 
माघ मेलेकी दुर्घटना और बंगालका अकाल जैसी क्षेत्रीय घटनाओंने अभी 
तक किसी विशिष्ट कथा-कृतिको जन्म नहीं दिया । फ्रांसकी राज्य क्रान्तिका 
जो एकान्त मानवीय रूप डिकेन्सकी टेल ऑफ़ टू सिटीज में द्रष्टव्य है 
अथवा नेपोलियनकी रूसपर चढ़ाईका जो संश्लिष्ठ चित्र टॉल्सटायके वार 
एण्ड पीस में मिलता है, वे कलाकारकी व्यक्तिगत अनुभूतियोंके व्यापक 
प्रसार हैं । प्रख्यात अमेरिकन उपन्यास 'गौन विद द विण्ड” में भी देशके 
गृह-युद्धकी व्यापक संवेदनाकों व्यक्तिगत सन्दर्भमें रखा गया हैं। स्थान 
तथा कालके आयामोंमें विस्तृत इन घटनाओंकों कुछ व्यक्तियोंके जीवनमें 
रखकर उनकी मानवीय व्याख्या करना सामान्यतः: उपच्यासकारके लिए ही 
सम्भव है। किन्तु हिन्दी उपन्यास अपने इस दायित्वका निर्वहण नहीं कर 
सका । 
इस ऐतिहासिक पृष्ठभूमिमें हिन्दी कथा-साहित्यके नये उत्थानको 
अत्यन्त सहानुभूतिपूर्वक देखनेकी आवश्यकता है । क्योंकि यह नवोन्मेष 
संस्कारहीनोंका है। अज्ञेय ( १९११ ई० ) का शेखर : एक जीवनी' 
( प्रथम भाग--१९४१ ई०, द्वितीय भाग--- १९४४ ई० ) इस उत्थानका 
प्रथम परिचायक है। शेखर' ने हिन्दी उपन्यासकी सर्वथा नवीन सम्भा- 
वनाओंको छुआ । उपन्यासके भाव-बोध तथा शिल्प दोनों ही दृष्टियोंसे इस 
कृतिने पाठकों तथा समीक्षकोंमें एक नयी चेतनाका संचरण किया है । 
समाजकी विभिन्न भाव-भूमियोंसे सम्पकित होकर शेखरका व्यक्तित्व तथा 
उसकी एकान्त वेदना मानो चेतन तथा अर्द्धघेतत मनके विकासका आख्यान 
है। एक ओर अज्ञेयने सामान्यतः अस्पृश्य माने जानेवाले कथा-सूत्रोंको 
ग्रहण किया और दूसरी ओर उन्होंने उपन्यासके शिल्पको अत्यन्त उन्मुक्त रूप 

दिया। इसके अतिरिक्त 'शेखर' की भाषा भी अपने आपकें एक उपलब्धि 
है। भाषाका इतना परिष्कृत तथा अर्थ-प्रवण रूप हिन्दीमें इसके पूर्व 
शायद ही देखा गया हो । क्‍ 
पर इतना सब होते हुए भी शेखर' में उस मूल तलप्रवाहिनी दृष्टिका 
अभाव है, जो सम्पूर्ण उपन्यास-साहित्यकी प्राथमिक आवश्यकता है चाहे 
वह नया हो अथवा पुराना । इस अर्थमें शेखर” में एक मौलिक उ पनन्‍्यासत्व 
नहीं मिलता जो पुराने मास्टर्सकी क्ृतियोंमें प्राप्प है या जो और घतीभूत 
रूपमें आधुनिक उपन्यास, उदाहरणार्थ कार्मूँके 'द आउटसाइडर', में मिलता 
है। शेखर” जैसी ही स्थिति यूरोपियन कथा-साहित्यमें रोलाॉँके “ज्याँ 
क्रिस्तफ़' की भी है। दोनों क्ृतियोंमें एक मूल पात्रकी संगुम्फित कथा है, 
भाव-श्रवणता, कहानियत और चरित्र चित्रण है, पर वह केन्द्रीय (विजन 
नहीं है, जो उपन्यास और उसके प्राचीनतर साहित्य-रूप महाकाव्यका प्राण- 
तत्त्व माना जाता हैं। 
शेखर की विशिष्टता उपन्यास होनेमें भले ही न हो पर एक ऐसी 
कथा-कृति होनेमें अवश्य है, जिसने प्रथम बार हिन्दी कथा-साहित्यके 
पाठकको मानवीय स्तरपर एक संवेदनात्मक विस्तार दिया । परम्परागत 
साहित्यमें जो राष्ट्रीय दृष्टि अपने ऐतिहासिक विकासकी परिपृर्णताके बाद 
विक्वृतिको प्राप्त हो रही थी, उससे ऊपर उठकर शेखर' के कथाकारने 
मानव संघर्ष तथा नियतिकी एक ऐसी कहानी प्रस्तुत की, जिसका नायक 
अपने सम्पूर्ण अन्तर्राष्ट्रीय परिवेशके साथ एक आधुनिक व्यक्ति है। शेखरके 
व्यक्तित्वके निर्माणमें भारत-य्रोपीय संस्कृतिका मुख्य हाथ हैं, और उसकी 
दृष्टि मूलतः: और केवल मानवीय है, भारतीय नहीं । इसी अर्थमें 'शेखर' 
हिन्दीके नये कथा-साहित्यका प्रवेश्च-द्वार है । री 
'नदीके द्वीप' ( १९५२ ई० ), जो 'शेखर' के काफ़ी बादमें प्रकाशित 
हुआ, की भी स्थिति लगभग 'शेखर' जैसी ही है । उच्चस्तरीय व्यक्तियोंके 

दोखरको प्रणय-कथा कही जां सकती हैं । भाषा तथा शैलीक़ी प्रौढ़ता और 
सुरुचि इस कृतिकी एक-एक पंक्‍्तिसे प्रकट होती है । एक सीमित क्षेत्रकों 
लेनेपर भी यह शेखर की अपेक्षा उपन्यास अधिक है, यद्यपि उसका 
आकार ओर विस्तार कथा-चयनके विपरीत है, अर्थात्‌ आनुपातिक दृष्टिसे 
काफ़ी फैला हुआ हैं। “नदीके द्वीप: इस अर्थमें आधुनिक अधिक है कि 
उसमें एक विशिष्ट संवेदनाकों, जो यद्यपि बहुत सुक्ष्म तथा साधारण तो 
नहीं है, विस्तार मिला है। बौद्धिक दृष्टिकोण की वांछनीय प्रधानता भी 
इस कृतिमें देती जा सकती है। पर न तो क्लैसिक उपन्यासकी भाँति 
उसमें कोई मौलिक 'विज्ञन! है और न आधुनिक उपन्यासकी भाँति उसमें 
मानवीय मूल्योंके प्रति चिन्ता ( या जिसे यूरोपीय विवेचनकी भाषामें 
कन्सर्न' अथवा (एंगेजमेंट' कहेंगे) की भावना है। एक सुक्ष्म और सामान्य 
संवेदना, उसका बौद्धिक और अपेक्षाकृत तटस्थ रागात्मक दृष्टिसे चित्रण 
तथा व्यापक सन्दर्भोमें मानव-जीवनके प्रतिमानोंकी व्याख्या आधुनिक 
कथा-साहित्यकी प्रधान विश्येषताएँ मानी जा सकती हैं । इनमेंसे अन्तिम 
उपन्यासके माध्यममें ही अधिक स्वाभाविक और सशक्त अभिव्यक्ति पा 
सकती हैं। भज्ञेयकी दूसरी कथाकृति इस दृष्टिसि आधुनिक उपन्यासके 
अधिक निकट सानी जा सकती है, यद्यपि संवेदनाकी सूक्ष्मता, तट्स्थ 
दृष्टिकोण और मूल्यगत चिन्ताका उसमें अभाव है। भाषाके आभिजात्यकी 
दृष्टिसे 'नदीके द्वीप' का ऐतिहासिक तथा वस्तुगत महत्त्व है, जिसने नयी 
पीढ़ीके कई कथाकारोंको प्रभावित किया । रेखाके एबॉशनका दृश्य 'रोमां- 
दिक एगॉनी की दृष्टिसे स्मरणीय है, साथ ही उसका भाषा-शिल्प भी 
अद्वितीय है । क्‍ क्‍ 

डॉ० देवराज ( १९१७ ई० ) के 'पथकी खोज ( १९५१ ई० ) का 
कथानक शशि-शेखरकी संवेदनाकों एक भिन्न स्तरपर आगे बढ़ाता है । 
चन्द्रनाथ और साधनाका सम्बन्ध अधिक यथार्थ और प्रगल्भ है। शैलीकी 
दृष्टिसि विशेष नवीनता न रखते हुए भी पथकी खोज का कथानक नया 

और साहसिक है । प्रणयकी एक अपवारित स्थितिके प्रायः सभी पक्षोंका 
अंकन इस उपन्यासमें हुआ है । देवराजकी इस प्रथम कथा-कृतिमें अज्ञेयके 
प्रणय सम्बन्धोंका आभिजात्य नहीं है, मध्यमवर्गकी बौद्धिकता है, जो साधन- 
हीनतासे आच्छादित रहती हैं। शेखर या भुवनको अपनी आजीविकाके 
लिए भी कुछ करना पड़ता है या उनके कोई पारिवारिक दायित्व भी हैं, 
यह बहुत स्पष्ट नहीं हो पाता। परन्तु चन्द्रनाथका प्रणय जीवनके अन्य 
संघर्षोके बीचमें है, और इसीलिए यथार्थके अधिक निकट है। देवराजकी 
इस समग्र अनुभूतिका उदाहरण उनका दूसरा अपेक्षाकृत छोटा उपन्यास 
बाहर-भीतर! ( १९५४ ई० ) भी हैं। शिल्पकी दृष्टिसे यह कथा-कृति 
'पथकी खोज से कहीं अधिक आगे है । उसका विधान परिष्कृत होनेके 
साथ नया अधिक हैं । समूचे उपन्यासमें नायककी अपनी भाभीके प्रति 
दमित मिथुन-भावना प्रधान होते हुए भी उसके जीवनके शेष संगत सन्दर्भ- 
को छोड़ नहीं दिया गया हैं। जिन सामाजिक-आश्थिक-व्यक्तिगत परिस्थि- 
तियोंके बीच नायक और उसकी सुमित्रा भाभीका अस्पष्ट, अनकहा और 
बहुत कुछ अद्धं-अनुभूत या अननुभूत स्नेह-सम्बन्ध विकसित होता है, उन्हें 
लेखकने मानवीय व्यक्तित्वकी पृष्ठभूमि नहीं वरन्‌ अनिवार्य अंग माना है। 
किशोरावस्था और प्रथम यौवनकी मिथुन-भावनाका बड़ा मनोवैज्ञानिक 
रूप लेखकने बाहर-भीतर के माध्यमसे प्रस्तुत किया है। जीवनके एक 
पक्षका मानसिक अन्वेषण और पुनरन्वेषण इस उपन्यासकी प्रमुख 
विशेषता है । द द द 
ररोड़े और पत्थर ( १९५८ ई० ) देवराजका तीसरा उपन्यास है। 
इस लघु कथा-कृतिमें उपन्यासकारकी सर्वथा नवीन सम्भावनाएँ देखी जा 
सकती हैं । इस रचनामें न व्यक्तित्वकी अनथाही गहराइयाँ हैं, न सामा- 
जिक सन्दर्भोकी बात उठाई गई है और न कोई शिल्पका ही क्रान्तिकारी 
प्रयोग है । पर इस सबके बावजूद इस कृतिमें एक स्पृहणीय ताज्गी हैं । 
मध्यवर्गीय जीवनमें केवल मकान बनानेकी प्रक्रिया किस प्रकार एक समग्र 

अनुभूतिके रूपमें देखी जा सकती है, 'रोडे और पत्थर इसका अच्छा 
उदाहरण है। किसी प्रकारके संघर्षसे रहित इस उपन्यासका सामान्य 
और अकिचन कथानक हिन्दीके नये कथा-साहित्यकी प्र०/तिका सूचक है। 

'तारसप्तक' के कवियोंमें जितने उपन्यासकार “अन्नेय हैं, 'दूसरा- 
सप्तक के कवियोंमें प्रायः उतने ही उपन्यासकार धर्मवीर भारती ( १९२६ 
ई० ) हैं। इस क्षेत्रमं उनके सहयोगीके रूपमें नरेश मेहता ( १९२४ ई० ) 
का नाम लिया जा सकता है। भारतीके दो उपन्यास गुनाहोंका देवता 
( १९४९ ई० ) तथा सूरजका सातवाँ घोड़ा ( १९०२ ई० ) प्रक्ृतिमें 
एक दूसरेसे काफ़ी भिन्न हैं। यह एक विचित्र तथ्य हैं कि शिल्प तथा 
भावगत कच्चेपनके बावजूद “गुनाहोंका देवता” अपेक्षाक्ृत प्रौढ़ कृति सुरज- 
का सातवाँ घोड़ा' से कहीं अधिक लोकप्रिय सिद्ध हुआ हैं। प्रथम यौवनका 
गहरपन और एडोलसेंस' उसमें विशेष रूपसे आस्वाद्य हैँ और उसके पात्र 
चन्दर, सुधा या बिनती 'सूरजका सातवाँ घोड़ा मानिक मुल्ला या 
सत्तीसे कहीं अधिक मांसरू तथा सजीव हैं । दूसरा सप्तका तथा “ठण्डा 
लोहा का प्रमुखतः रोमांटिक कवि ही उपन्यासकारके रूपमें गुनाहोंका 
देवता में आता है। पर इस युगके कृतित्वमें लेखककी एक विवश 
ईमानदारी सर्वत्र मिलती है, जिसके कारण उसको 'एडोलसेंस' भी सुखद 
तथा अपेक्षाकृत स्थायी महत्त्वकी लगने लगती हैं। इस प्रसंगमें लेखकके 
सशक्त शिल्पका उल्लेख आवश्यक है, जिसके कारण उसके वर्णनोंमें 
कहीं तटस्थ शैथिल्य नहीं आने पाया हैं । 

'गुनाहोंका देवता' प्रेमके एक सहज मानवीय रूपको प्रस्तुत करता है, 
जिसका समुचित वर्गीकरण हिन्दीके रीतिशास्त्रमें सम्भवतः नहीं हुआ है । 
इसीलिए आलोचक प्राय: उसे अनेतिक अथवा कुण्ठाग्रस्त कहने लगते हैं 
यही कठिनाई "शेखर : एक जीवनी में शेखर और शशिके प्रसंगको 
लेकर उठती हैं। भारतीय दृष्टिमें मनःस्थितियोंकों विभिन्न खानोंमें रखकर 
देखनेका जो अभ्यास चला आया है, उससे साहित्य-समीक्षाकों तो हानि 

पहुँची ही है, सामान्य रसबोध भी विक्ृत हो गया है । समीक्षकके साथ 
पाठक भी यह जानना चाहता है कि अमुक कथाक्ृतिमें वर्णित प्रेम पति- 
पत्नीके बीचका है, प्रेमी-प्रेमिकाके बीचका है, या भाई-बहिनको लेकर है। 
इससे ऊपर उठकर प्रेमकी मौलिक प्रकृति भी कुछ है, जो इस दृष्टिसे 
अस्पष्ट' भले ही हो पर वास्तविक है, यह माननेको समीक्षक उद्यत नहीं । 
उन्मुक्त तथा सहज प्रेम या सख्य दो प्राणियोंमें हो सकता है, इस मौलिक 
सत्यको वे नहीं देख पाते । उनका आग्रह सदैव इस बातपर रहेगा कि 
प्रेम या तो वात्सल्यके अन्तर्गत है, या श्वंगारके या फिर भक्तिके; इन 
परम्परागत विभाजनोंमें जो स्थितियाँ नहीं रक्खी जा सकतीं वे निश्चय ही 
अनैतिक हैं, अतः साहित्यमें चित्रणके योग्य नहीं । 

हिन्दीके नये कथा-साहित्य [ शेखर : एक जीवनी'-अज्ञेय, 'गुनाहोंका 
देवता -धर्मवीर भारती, 'पथकी खोज'-देवराज, ततन्तुजाल -रघुवंश | में 
इन अपेक्षाकृत नयी तथा उलझी संवेदनाओंका जो चित्रण हुआ है, वह 
मूलतः मानवीय है । यही मुख्य कारण है जिससे “गुनाहोंका देवता नयी 
पीढ़ीके पाठकोंके निकट इतना अधिक त्रिय बन सका । शेंसर' का लेखक 
अपेक्षाकृत परिपक्व था, कदाचित्‌ु इसीलिए नैतिक मानदण्डोंपर उसकी 
विद्येष परीक्षा हुई। पुनाहोंका देवता' एक युवा कथाकारकी कृति होनेके 
कारण स्व॒भावतः ही पूर्व-नेतिक मान लिया गया। इस दृष्टिसे हिन्दीके 
सजग समीक्षकने 'होखर' को तो एक कुण्ठाके रूपमें देखा, पर चन्दरका 
व्यक्तित्व उसे सहज छगा । 'गुनाहोंका देवता कथा छृतिके झरूपमें अप्रोढ़ 
होनेपर भी सख्यका प्रियतर आख्यान है । यहाँ स्मरणीय है कि कृष्ण और 
कृष्णाका सहज स्नेह-सम्बन्ध पुराणकारों अथवा उत्तरकालीन नीतिशास्त्रियों- 
की दृष्टिमें कमी आलोच्य नहीं रहा; फिर वही मानवीय आसक्ति आज 


नैतिक भाव-भूमिसे गिरी क्यों मानी जाती है ? 


.. 'स्रणका सातवाँ घोड़ा कई अर्थो्में प्रयोगवादी कृति है, पर उसकी 
भाव-प्रवणता कम. है, .शायद इसीलिए कि वह प्रधानत: . एक प्रयोग है । 

अपनी प्रकृतिके अनुसार इस कथा कृतिक कोई चरित्र उभरकर सामने नहीं 
आते | विभिन्न चरित्रोंकी एक पंक्ति हमारे सामने है, पर उनमेंसे स्मरणीय 
कोई भी नहीं बन पाता । भाव-योजना अधिक सन्तुलित तथा प्रौढ़ है । पर 
समूचे कथा-शिल्पके सामने कोई दिशा नहीं है । कदाचित्‌ यही कारण है 
जिससे 'सुरजका सातवाँ घोड़ा के बाद इतने लम्बे व्यवधानमें भारती कोई 
नवीन कथाक्ृति नहीं दे पाये। कथाकार इस कृतिक साथ मानों किसी 
अन्धची गलीमें जा पड़ा हो, जिससे बाहर निकलनेका कोई मार्ग नहीं दिखाई 
देता । बारह खम्भा' के समान सूरजका सातवाँ घोड़ा भी एक ऐसा 
प्रयोग है जो विकासके मार्गको प्रशस्त नहीं कर सका । 

भारतीक कथा-शिल्पमें वर्णनोंकी ताज़गी विशेष महत्त्वपूर्ण है। उनकी 
रोमाण्टिक स्थितियाँ भी अपने आपमें नयी हैं । इसीलिए उत्तर रोमाण्टि- 
सिज्ष्मके साथ बँधे हुए पातीका-सा जो आभास मिलते लगता है वह भारती- 
की क्ृत्तियोंमें नहीं दिखाई देता । गुनाहोंका देवता जथवां सूरजका सातवाँ 
घोड़ा का रोमाण्टिसिज़्म अपने विकासकी प्रारम्भिक अवस्थाका है, जिसमें 
बंधे-वँधाये मानदण्डोंके खिलाफ़ स्वस्थ तथा सबल विद्रोह है; इच्तीलिए 
उसकी मूल प्रकृति इलाहाबाद नगरके उस सबेरे जैसी ताज़ी तथा खुशनुमा 
| है, जिसका अत्यन्त चित्रात्मक वर्णन लेखकने 'गुनाहोंका देवता के प्रारम्भमें 
किया है। भारतीको रोमाण्टिक दृष्टिमें अंग्रेज़ी, उ्दूं तथा हिन्दीकी 
स्वच्छन्दतावादी मनोवृत्तियोंका सुखद सामंजस्य हुआ है, जो उतनी आधघु- 

निक भले ही न हो, परन्तु सामान्यतः आकर्षक तथा प्रिय अवश्य है । 
नरेश मेहताके डूबते मस्तुछ' (१९५४ ई०) का रोमाण्टिसिज़्म भिन्न 
कोटिका है। इस उपत्यासकी समूची भाव-भूमि “रोमाण्टिक एगॉँची' के 
वर्गकी है, और इसीलिए उसकी रोमाण्टिसिज्म प्रायः मेडीइवल ढंगकी है, 
कुछ वैसी ही जेसी किसी समुद्रके किनारे बने किसी पुराने क़िलेको देखकर 
क अनुभूत होती है। शायद इतनी पुरानी होनेके कारण ही वह कुछ नयी 


ध्छ प्र 


लग सकती है। सीमाप्रान्तसे लेकर रूखनऊ (हॉलेंड होते हुए) तक चलने- 

हे । 


वाली इस कथा-क्ृृतिमें एक अत्यन्त आधुनिकाका ज़बरन पकड़कर छे जाया 
जाना कदाचित पहिली बार देखनेकों मिलता है। हिन्दीमें इस प्रकारके 


 बहुत-से कथा-अभिप्राय हैं, पर वे अधिकतर प्रेमचन्द तथा उनके पूर्ववर्ती 


कथा-साहित्यमें द्रष्टव्य हैं । किन्तु उनमें भी पकड़कर ले जाई गई स्त्रियाँ 
अधिकतर मध्यमवर्गकी अशिक्षित तथा अपने अधिकारोंसे अनभिज्ञ कुमा- 
रियाँ होती थीं । बीसवीं शतीमें प्रतिष्ठित कथानकमें इस प्रकारका खौफ़नाक 
वर्णन कालगत वेषम्यकी दृष्टिसे भी कुछ रोमाण्टिक रूगने लगता है । 

'डबते मस्तूल में इस पुरानी-नयी रोमाण्टिसिज़्मके अतिरिक्त कई 
अन्य विशेषताएँ भी हैं। पुराने-तये शिल्पका रोमाण्टिसिज़्म भारतीके 
'सूरजका सातवाँ घोड़ा' जसा नहीं है। नरेश मेहताका कथा-शिल्प अधु 
नातन है। २४ घण्टेसे कममें भी कथानककों समाप्त कर देनेवाली कथामें 
एक स्त्रीका आठ पुरुषोंकी पत्नी या प्रणयिनी बनना कुछ कम नया 
नहीं है । फिर भाषा तथा मुहावरे सम्बन्धी कुछ नये प्रयत्न हैँ । कथानकके 

न्तका ओहैनरियन टेकतीक ध्याव आक्ृष्ट करनेवाला हैं। रंग तथा 
रूपक सम्बन्धमें परम्परागत कुण्ठाओंसे विहीन कथाकारकी सहज दृष्टि भी 
असाधारण है। इसीलिए कुल मिलाकर एक अव्यवस्थित कथाक्ृति होनेपर 
भी ड्बते मस्तूल' का नये हिन्दी कथा-साहित्यमें एक विशेष महत्त्व हैं, 
क्योंकि महत्व उपलूब्धिका ही नहीं प्रयोगका भी होता है, शायद कुछ 
अधिक ही, पर सामान्यतः अज्ञात और अपरिचित रह जानेवाला। 
अभिव्यक्तिकी कठिनाईका अनुभव करके नरेश मेहताने बोलियों तथा 
प्रान्तीय भाषाओंके जो प्रयोग स्वीकार करने चाहे हैँ, वे कवितामें भले ही 
सफल न हो सके हों, उपन्यासके संवादोंमें अवश्य ही अपेक्षाकृत स्वाभाविक 
तथा भाव-व्यंजक लगते हैं । यह शायद इसलिए है कि गद्यमें भाषाका 
परिष्करण अधिक आसानीसे हो पाता है। सप्तमी अथवा नामधातुके प्रयोग 
सर्वत्र सहज न छगें, पर कुछ स्थलोंपर उनकी सफलता निविवाद है। 'डूबते 
मस्तू ल'की सीमाप्रान्ती-बंगाली नायिका (तुलूनीय “नदीके द्वीप'की कदइ्मी री- 

बंगाली रेखा) के लहज़ेमें ये प्रयोग चारित्रिक विशेषताकी दृष्टिसे भी खप 
जाते हैं । आधुनिक भाव-भूमि तथा नवीन संवेदनोंकों व्यक्त करनेके लिए 
नये शब्द-प्रयोग भी उपन्यासकारको ही बनाने होंगे, कोशकार या भाषा- 
वेज्ञानिकको नहीं । इसीलिए 'ड्बते मस्तूलछ' को भाषा आधुनिकताकों वहन 
करनेमें समर्थ है । 

दिनकी एक सीमित अवधिमें कथानककों समाप्त कर देनेका टेकनीक 
मुख्यतः यूरोपके प्रवाहवादी कथा-शिल्पकी विशेषता रही है, जो सम्भवतः 
व्लैसिक उपन्यासमें अवधिके लम्बे विस्तारकी प्रतिक्रियामें विकसित हुआ 
होगा । हिन्दीमें जो इस प्रकारके दो-एक उपन्यास लिखे गये हैं, उनमें 
घटनाएँ २४ घण्टेंकी न होकर कथानककी परिसमाप्ति २४ घपण्टेमें हो जाती 
है । रघुवंशका तन्तुजाल' या नरेश मेहताका 'डूबते मस्तूल' इस प्रवृत्तिके 
उदाहरण हैं । इन कथा-क्ृतियोंमें 'फ़्लेश बैक अथवा “रेशन' द्वारा प्रमुख 
पात्रके पिछले जीवनकी बहुत-सी महत्त्वपूर्ण घटनाओंकों प्रस्तुत किया गया 
है । शिल्पकी इस पद्धतिकी अपनी विशेषताएँ तथा सीमाएँ हैं । पर अपेक्षा- 
कृत सशक्त होनेपर भी इस शैलीमें संवेदना उतनी घनीभूत नहीं रहती 
जितनी कथा-शिल्पके उस प्रकारमें होती है, जिसमें कथानकके २४ घण्टोंका 
प्रयोग केवल वरत्तमानकों चित्रित करनेके लिए होता हैं; फ़्लेशबैकर्के सहारे 
अतीतको पुनर्जागृत नहीं किया जाता । हिन्दीमें गिरिधघरगोपालके चाँदनोके 
खँड॒हर' में इस शिल्पका निर्वाह विशेष सफलतापूर्वक हुआ है। डूबते 
मस्तूल' में भी वत्तेमानकों चित्रित करनेवाले कथा-खण्ड अधिक सशक्त 
तथा प्राणवान्‌ बन सके हैं । पर उपच्यासका अन्त पाठककों जीवन अथवा 
कलाके किसी स्तरपर सन्‍्तुष्ट नहीं कर पाता । 

नारीके रूप-सौन्दर्यकों सहज तथा उन्मुक्त ढंगसे देखनेकी पद्धति डूबते 
मस्तूल' की अपनी तिजी विशेषता है। आधुनिक कथा-साहित्यमें प्रेमका 
सहज तथा मानवीय चित्रण इसके पूर्व भी (शेखर : एक जीवनी , गुनाहोंका 
देवता) हो चुका था, पर नारीके उद्धाम रूप-योवनकी कुण्ठा-रहित सराहना 

इस क्ृतिमें कदाचित्‌ प्रथम बार मिलती है। “शरीरकों निस्सार कहनेवाले 
यदि इस तरह बंधे हुए उरोज देख पाते तो मेरा निश्चय है कि वे''''मगर 
में महसूस करता हूँ कि मुझे तो उन लोगोंसे कुछ नहीं कहना है” यहाँ 
कुछ न कहकर भी उपन्यासकारने बहुत कुछ कह दिया है। मानवीय 
सभ्यता तथा संस्कृतिके कुण्ठा तथा वर्जना विहीन जिस प्रारम्भिक विधानके 
चित्र लेखकनें अपनी कविताओंमें प्रस्तुत किये हैं, उन्हींकी प्रतिध्वनि नारीके 
इस स्वच्छ, तरल सोन्‍्दर्याकनमें है। प्रकृृतिके जड़ तथा चेतन दोनों रूपोंका _ 
चित्रण कथाका रने उस रागात्मक तटस्थताके साथ किया है, जो आधुनिक 
कथा-शिल्पकी एक अनिवार्यता हो गई है। “ड्बते मस्तृल' के ये सौन्दर्य- 
चित्र नवलेखनकी अपनी प्रकृतिके अनुकूल हैं । सौन्दर्यमें ड्ब जाने या बह 
जानेकी रीतिकालछीन पद्धतिके स्थानपर उसकी उन्मुक्त सराहना अधिक 
स्वस्थ तथा अधिक नेतिक दृष्टि है, क्‍योंकि वहु किसी रागात्मक कुण्ठाकों 
जन्म नहीं दे पाती । ह 

नये कथा साहित्यकी सफल क्ृतियोंमें लक्ष्मीनारायणलाछ (१९२७ई०) 
के उपन्यास 'काले फूलका पौदा' (१९५५ ई०) का स्थान विशिष्ट है । 
संस्कारों तथा संस्क्ृतियोंका संघर्ष कथानकका प्रधान उपजीव्य है। आधु- 
निक जीवनकी पारिवारिक अव्यवस्था और असस्तुलनकी यह कथा शरतके 
नवविधान की परम्परामें होते हुए भी युगके नये सन्दर्भोसि संपकत है । 
विरोधी संस्क्ृतियोंके असामञ्जस्यमें जीवन कितना खोखला तथा आस्थाहीन 
हो जाता है, इसका यथार्थ चित्र प्रस्तुत करनेके साथ-साथ मानव व्यक्तित्वमें 
आस्थाका प्रदत भी उपन्यासकारने उठाया है। देवन, गीता और चित्राके 
चरित्रोंकी पारस्परिक संगति उतनी ही महत्त्वपूर्ण है,जितने उनके अछग-अलग 
चरित्र । मानव-जीवन उपन्यासमें सदेव अपनी समग्रतामें गहीत होता आया 
है । आधुनिक उपन्यासकी विशेषता यह है कि वह अपने अपेक्षाकृत संक्षिप्त 
कलेवरमें भी जीवनको उतंने ही व्यापक रूपमें स्वीकार करता है जितना 
कि १९वीं शतीके बृहदाकार क्लैसिक क्ृतियोंमें चित्रित हुआ है। इसका 

प्रधान कारण यह है कि नये उपन्यासमें घटनाओंकी महत्ता न होकर 
उन घटनाओं द्वारा विकसित स्थितियोंके अंकनकी महत्ता हैं। चित्रणकी 
दृष्टिसे घटनाएँ साध्य न होकर साधन बन गई हैं। काले फूलका पौदा' 
जीवनकी व्यापकताकों कई सन्दर्भोमें प्रस्तुत करते हुए भी आकारकी दु प्टिसे 
बड़ा नहीं है। आधुनिक कथा-शित्पमें जीवनकी सम्पूर्णता उसे फैलानेमें 
न होकर संगततम स्थितियोंके चयनमें है। साथ ही ये स्थितियाँ अपने- 
आपमें बड़ी तथा महान्‌ हों, यह भी आवश्यक नहीं । कालकी समग्रता 
अनुभूतिकी सम्पूर्णतामें है। इसीलिए छोठासे-छोटा क्षण भी महत्त्वपूर्ण है, 
यदि वह किसी समग्र अनुभूतिको आत्मसात्‌ करानेमें सहायक है। यहीं 
घटनासे अधिक महत्त्व उसके संघातका हैं। कथा-शिल्पके इस आन्तरिक 
परिवत्तनके ही कारण एल्बर्ट कामूंकी कृति 'द जाउटसाइडर प्रायः सवा 
सौ पृष्ठोंमें पूरी हो जानेपर भी एक उपन्यास है “लघु उपन्यास या बड़ी 
कहानी नहीं। कैन्वासकी व्यापकताका अनुभव उसमें अनुभूतियोंकी समग्रता- 
के माध्यमसे होता है, घटना या स्थितियोंके विस्तारसे नहीं । दूसरी ओर, 
दृष्टिकी सम्पूर्णता इस सीमित आकारमें अधिक आ सकी है। इस प्रसंगर्मे 
यह स्मरणीय है कि अनुभूतिकी सम ग्रता उसकी तीब्रतासे भिन्न हैं; पहली 
उपन्यासकी विशेषता है तो दूसरी कविता की । 

'काले फूलका पौदा' को जब नवलेखनके महत्त्वपूर्ण उपन्यासोर्मे कहा 
गया तो उसका भाव यही है कि वह एक सफल कथाकृति है और साथ 
ही आधुनिक अर्थमें उपन्यास है, आकारकी दृष्टिसे भी और आन्तरिक 
शिल्पकी दृष्टिसे भी । प्रयोगकी अवस्थामें सफलता सन्दिग्ध रहती है । पर 
लक्ष्मीनारायणलाऊलुकी यह कृति प्रयोग भी है और सफल भी, जो निश्चय 
ही नवलेखनकी एक उपलब्धि है। यह दूसरी बात है कि उसे बहुत साह- 
सिक प्रयोग न माना जा सके । पर जैसा कि पहले ही कहा गया हिन्दी 
उपन्यासमें प्रयोग अपेक्षाकृत सीमित दृष्टिस सम्भव भी हैं। “काले फूलका 
पौदा' उतनी ही हद तक प्रयोग है जितना कि हिन्दी उपन्यासके संक्षिप्त 

इतिहासकी पृष्ठभूमिमें सम्भव हो सकता था । विकासकी भूमिकामें संपक्त 
होनेके कारण लक्ष्मीनारायणलछालकी यह कृति नये हिन्दी उपन्यासकी एक 
दिशा मानी जा सकती हे। 
कुछ कथाक्ृतियोंके समग्र वातावरण स्मरणीय रहते हैं । हिन्दीमें 'नदी- 
के द्वीप में आभिजात्यका वातावरण, 'गुनाहोंका देवता'में एडोल्सेंसका 
वातावरण, अमृतछाल नागरके 'बूँद और समुद्र में मुहल्लोंकी अनौपचा- 
रिकताका वातावरण, या फिर काम्‌के उपन्यास “द आउटसाइडर'में तीखे- 
“नक्ा वातावरण और हेमिग्वेके 'फॉर हम द बैल टोल्स'में युद्धके असंयम- 
गवातावरण--ये सब मानों इन उपन्यासोंके चरित्रांकन या रचनादृष्टिसे 
अलग अपने आपमें अनुभूतिके विषय हैं। इन वातावरणोंकी याद पाठक- 
को बराबर बनी रहती है भले ही वह उन उपन्यासोंके प्र धान पात्रों तक- _ 
को भूल जाये । यह वातावरण उस तत्त्वसे भिन्न है जिसे हम वातावरण 
अथान कहानी में देखते हैं । उपर्युक्त उपन्‍्यासोंमें यह वातावरण उस क्ृति- 
का अनिवार्य व्यक्तित्व जैसा है, जो उनपर ऊपरसे आरोपित नहीं किया. 
गया वरन्‌ उसीकी समग्रतामेंसे उभरता है। सच तो यह है कि उपन्यास- 
का यह व्यक्तित्व किसी ह॒द तक रचनाकारके कथा-गठनकी सफलताका 
परिचायक है, और मूलतः क्तिकी रचना-दृष्टिसे सम्बद्ध है । 
काले फूलका पौदा'का वातावरण भद्गताका हैं। समूचे उपन्यासमें 
मनोवेज्ञानिक संघर्षोंक्ि तावजूद एक शान्तिकी अवस्थिति है, जो कथा- 
कतिमें तुलसीके पौदेके प्रतीक रूपमें प्रतिष्ठित है। यह भद्र वातावरण 
आधुनिक युगके सन्दर्भसे बहुत संपृकत नहीं लगता, यद्यपि अपनी विरलता- 
के कारण नया अवश्य जान पड़ता है। शान्तिके स्थानपर विज्षब्ध शान्ति- 
का वातावरण आजके जीवनके अधिक निकट है। पर दूसरी ओर यह: 
भद्गता अपनी प्रकृतिमें छायावादी भी नहीं है, क्योंकि यह मूलतः संघर्षो्में- 
से विकसित हुई है। पूरे उपन्यासमें बल भारतीय संस्कृतिकी वकालतपर 
न होकर सांस्कृतिक तत्त्वोंके प्ामंजस्यपर है। आधुनिक जीवनमें जिस 

प्रकार विशुद्ध भारतीय जीवनका पुनरुत्थान सत्य नहीं है, उसी प्रकार 
पावचात्य संस्कृतिका आरोप भी संगत नहीं है, क्योंकि वह आरोप जीवन- 
के रेशोंमें नहीं प्रवेश कर सकता । संस्कृति एक सतत विकासमान तत्त्व 
है । इन विकासोंकोीं अस्वीकार करता प्रतिक्रियावादी दृष्टि है। काले फूछ 
का पौदा' इन विकासोंकोीं स्वीकार करता है, और उसकी यह प्रगतिशील 
दृष्टि ही किसी हृद तक समूची कृतिके भद्र वातावरणका कारण है। 
अमृतराय ( १९२१ ई० ) का नागफनीका देश' दाम्पत्य जीवनके 


 विघटनका आख्यान है। भावनाओंकी दृष्टिसे बनीभूत होनेपर भी कथानक- 


की संगति कथा-कृतिमें स्पष्ट नहीं हो सकी हैं। उपन्यासका अधिकांश 
चितनमें है, और उसके माध्यमसे मुख्यतः भावात्मक असामंजस्थ्को विकसित 
करनेकी चेष्टा की गई हैं। पर वह असामंजस्य स्पष्ट नहीं हो सका हैं । 
यों, इस छोटेसे उपन्यासका विक्षुब्ध वातावरण भुलाया नहीं जा सकता । 
“चाँदनीके खँडहर' (१९५४ई०) गिरिधरगोपाल (१९२६ई०) का प्रथम 
तथा अब तकका अन्तिम उपन्यास है। इस कथा-क्ृतिमें संपूर्ण जीवनके असामं- . 
जस्यका चित्रण हुआ है, जिसकी सबसे बड़ो विशेषता यह है कि वह यथाथवादी 
न होकर यथार्थ है । शिल्पकी दृष्टिसे २४ घण्ठोंमें सीमित कथानककों लिया 
गया है। पर यह इस शिल्पका वास्तविक नमूना हैं, जिसमें इतनी संक्षिप्त 
अवधिका प्रत्येक संगत क्षण अंकन पा सका हैं। कथानकके अनुरूप ही 
उपन्यासका वातावरण घनीभूत है । आधुनिक युगमें मध्यमवर्गीय प्रेम किन 
विषम परिस्थितियोंमें चछता है, इसका सहज तथा उन्मुकत रूप चाँदनीके 
खँडहर' में देखनेको मिलता है। कथानक, पात्र तथा भाषा सभी एकदम 
सामान्य जीवनसे लिये गये हैं । उपन्यासका नायक बसंत अपनी सारी सहज- 
धर्मिताके साथ इस शतीका वास्तविक हीरो है। पर उसके चरित्रकी भी 
सबसे बड़ी विशेषता उसकी भद्गता है, जो समस्त कथानकपर छाई हुई है । 
'काले फूलका पौदा'की गीताके समान ही चाँदनीके खेंडहर के बसंतकी 
जड़ें सुगठित परिवारकी आत्मीयतामें हैँ। इसीलिए जीवनकी सारी कदुता 

और तिक्‍्तताके बावजूद वे अपनी भरद्रता नहीं खोते । आधुनिक यूरोपीय 
कथा-साहित्यमें जिस संघर्ष तथा तनावका चित्रण है उसके मूलमें परिवार- 
का विघटन एक प्रधान कारण है । इस विधटित परिवारकी मानवीय 
असंपुक्तिका सबसे सशक्त उदाहरण कामूके 'द आउटसाइडर' में मिलता 
है, जिसका नायक अपनी माँक्के शवके पास बैठकर चाहते हुए भी नहीं रो 
पाता । व्यक्तित्वके इस निपट एकाकीपनकी भयानकताका अनुभव कार्मूका 


पाठक बराबर करता है। आधुनिक जीवन-पद्धतिके एक बड़े खतरेकी और 
जिस ढंगसे उसने हमारा ध्यान आकर्षित किया है, वह स्वतः बहुत निरापद 
नहीं, क्योंकि कलात्मक संकेत प्राय: दुधारी तलवारका कार्य कर सकते हैं । का 


हासोन्‍्मुखता तथा विघटनके अप्युनिक वातावरणमें बसंत आस्थाका 
प्रतीक है । ऐसी आस्था, जो मात्र उत्साह नहीं है, जो ऊपरसे आरोपित 


नहीं, वरन्‌ संकटकी सतत अनुभूतिसे जिसका उदय हुआ है। यह एक 


विलक्षण सत्य है कि गिरिधरका सारा रोमांटिसिज्म, और निराशावाद जो 
उनके गीतोंकी एक प्रमुख विशेषता थी, इस उपन्यासमें एक सक्षम तथा 
स्वच्छ साहचर्यके रूपमें परिणत हो गया है । उपन्यासका शीर्षक (“चाँदनीके 
खेंडहर ) तक उनके काव्यकी परंपरामें है, पर समृ ची कथाकृति मानवकी 
जिजीविषा और उसके संघर्षका चित्रण है। शिल्पकी दृष्टिसे भी गिरिधर- 
का उपन्यासकार उनके कविकी अपेक्षा कहीं अधिक आधुनिक है। 

नये कथा साहित्यके अन्तर्गत गिने जानेवाले उपन्यासोंमें कुछकी प्रकृति 
स्थानीय हैं। इन्हें आंचलिक, सबर्बंत या मुहल्लोंकों चित्रित करनेवाला 
कहा गया हैं। इनमेंसे भी आंचलिकताका तत्त्व अपेक्षाकृत प्रबल रहा है, 


जो पहले तो एक स्वस्थ प्रवृत्तिके रूपमें प्रारंभ हुआ पर बादमें जिसकी 


परिणति धीरे-धीरे एक फ़ैशनके रूपमें होने लगी । उपन्यास और कहानी 

दोनोंमें यह ग्रामोन्मुखता अब एक मैनरिज़्मके रूपमें विकसित हो चली है । 
 हिन्दीके नये उपन्यासोंमें आंचलिकताका प्रारंभ फणीश्वरनाथ 'ेणु' 

( १९२१ ई० ) के “मैला आँचल” ( १९५४ ई० ) से होता है, जो अपने 


का क &: 

आपकमें एक प्रयोग होनेके साथ-साथ इस युगकी सफलतम कथाक्ृतियोंमेंसे 

है। उपन्यासका प्रयोग उतना ही सशक्त तथा नया है, जितनी गहरी 
उसकी दृष्टि है। प्रयोग तथा उपलब्धिका विशिष्ट सामंजस्य इस रचनामें 
देखा जा सकता है । ह 

'मैला आँचल' के माध्यमसे गांधीवादी और कांग्रेस आन्दोलनका प्रथम 

बार मानवीय पृष्ठभूमिमें अध्ययन हुआ है । नैतिकता तथा उच्च आदर्शों- 
की दुहाई देनेवाले इस आन्दोलनका यथार्थ उद्घाटित करके उपन्यासकारने 
एक समसामयिक जीवन-पद्धति तथा राजनीतिकी कलात्मक विवेचना की 
है । इसीलिए 'रेण' की इस कृतिका मुल्य कई स्तरोंपर है । वत्तमान ग्रामीण 
राजनीति, उसकी खोखली नेतागीरी, समस्त प्रतिक्रियावादी शक्तियोंका 
प्रच्छन्न रूपमें कांग्रेसके आन्दोलनसे मिल जाना और अशिक्षाके वातावरणमें 
जनतंत्रात्मक पद्धतियोंका शिक्षण--इन सबको मिलाकर हमारे आधुनिक 
जीवनके रेश्ञोंका अत्यन्त संवेदनशील अध्ययन 'मैला आँचल में मिलता हे । 
उसका शिल्प भी नये विकासोंके अनुकूल है; 'रेण का यह उपन्यास नायक 
विहीन है । समस्त जन-जीवन ही सामृहिक रूपसे उपच्यासका नायक है । 
इस लोक-सम्पृक्तिकी दृष्टिसे मैला आँचल' युगके सफल कथा-प्रयोगोंमें 
है । शिल्प तथा कंटेंट' दोनों दृष्टियोंसे यह कृति एक बदलते हुए समाजका 
सम्पूर्ण अनुभावन है। इसीलिए ऊपरसे प्राय: असम्बद्ध चरित्रोंकी कथा 
. होते हुए भी 'मैला आँचल' अपने आपमें एक समग्र अनुभति है । द 
द नये कथा-साहित्यकी प्रकृति अपेक्षाकृत तीखे चरित्र-चित्रणसे सम्बद्ध 
है । सैटायरके माध्यमसे समाजकी अव्यवस्थाकी ओर संकेत हमें नयी 
कवितामें भी मिलते हैं | यह प्रवृत्ति छेखकके मनके असन्तोष तथा खीजकी 
उपज है । कलात्मक संवटनके लिए नये साहित्य-शिल्पका यह सबसे बड़ा 
सेफ्टी वाल्व' है । मेला आँचल् का प्रमुख कथा भाग सन्‌ बयालीसके 

न्दोलनकी कुछ अस्वस्थ दिशाओंपर ऐसा ही सैठायर है । बिता किसी 
पक्षधरताके इस सैटायरका कलात्मक मूल्य होनेके साथ-साथ विचारात्मक 

मूल्य भी है। राजनीतिके स्तरोंका स्पर्श करते हुए मला आँचल' के 
लेखकने पक्षधरताकों स्वीकार नहीं किया है, यह इस कृतिकी दूसरी प्रमत् 
विशेषता है । उपन्यासमें जिस हद तक भी राजनीति हैं, वह दलगत न 
होकर मानवतावादी है। और इस प्रकारके राजनीतिक मल्योंकी स्थापना 
नये साहित्यकी एक नव-विकसित प्रवृत्ति है। समन्वयवादके सुनहले 
नियमकों छोड़कर आजका लेखक समसामयिक राजनीतिके सम्बन्धमें 
अपना सुस्पष्ट मत व्यक्त करता है। 
मला आँचल की आंचलिकता इसलिए सार्थक है क्योंकि वह जीवंत 
। सामान्य और अकिचन घटनाओंका इतना अन्तर्दष्टिपर्ण वर्णन हिन्दीके 
कथा-साहित्यमें कम ही मिलता है। चरित्रगत शिल्पकी द ष्टिसे उसके 
अत्यक पात्रका महत्त्व हैं । साथ ही वह कुछ सफल चरित्रोंका ऐंल्बम भी 
नहीं है, जैसा कुछ समीक्षकोंने माना है. आंचलिक उपन्यासकी य प्रक ति- 
गत विशेषता और इसीलिए सफलता भी हैं, कि उसमें किसी चरित्रकी 
आपेक्षिक प्रधानता न होकर समस्त अंचलके एक संघटित जीवनका अंकन 
होता है । इस दृष्टिसे 'मैला आँचल' की सफलता स्पहणीय रहीहै। | 
अपनी प्रथम कृतिकी सफलतासे प्रेरित होकर 'रेण'ने 'परती परिकथा' 
( १९५७ ई० ) लिखी । पर इस दूसरी रचनामें लेखककी आंचलिकता 
उतने जीवंत रूपमें प्रकट न हो सकी । 'मैला आँचल” के जो तत्त्व पाठक- 
को नये तथा ताजे लगे थे वे ही एक फ़ैशनके रूपमें गुहीत होनेके कारण 
परती परिकथा में उबा देनेवाले हो गये हैं। पर इस सबके बावजद 
लेखककी अन्तर्दृष्टि जहाँ-जहाँ उभरी है, वहाँ कथाकी रसमयता 'ैला 
आंचल का अवध्तादपूण स्मरण दिला देती है। 'रेण” के इस दसरे उपन्यास- 
का शिल्प कई दृष्टियोंसे महत्त्वपूर्ण है। अतीत और वत्तमानकी सीमाओंको 
न स्वीकार करते हुए उपन्यासकारने अपने शिल्पमें चारित्रिक संवेदनाकी 
संबद्धताको प्रधानता दीं है। राजकीय योजनाओंका सहानुभतिपर्ण अंकन 
भी इस कथा-कृतिकी एक अन्य विश्येषता हं--इस अथमें कि योजनाकों 

उपन्यासमें मानवीय दृ प्टिसे देखा गया है दछगत राजनीति अथवा आथिक 
दृष्टिसे नहीं । 


'परती परिकथा' की सबसे बड़ी कमी उसका उलझा हुआ चरित्र- 
चित्रण है । इसके दो कारण हो सकते हैं । एक तो ताजमनीकों छोड़कर 
उपन्यासके अन्य पात्रोंमें चारित्रिक संवेदनाका अभाव है, और दूसरे अतीत 
तथा वर्त्तमानकों कथाकी पट-भूमिमें एक साथ रखनेकी वजहसे पात्रोंका मनो- 
विज्ञान तथा सामाजिक परिस्थितियाँ एक दूसरेसे बुरी तरह उलझ गईं हैं । 
ऐसा नहीं कि यह इस प्रकारके कथा-शिल्पका स्वभावगत दोष हैँ । बँगलाके 
प्रसिद्ध उपन्यासकार ताराशंकर बनर्जीने अपने आरोग्य निकेतन' में शिल्पकी 
इस पद्धतिको बड़े सक्षम रूपसे निभाया है । पर 'रेणु' इस कठिनतर शिल्प- 
का सही निर्वाह नहीं कर सके हैं, कमसे-कम चरित्रांकनकी दृष्टिसे । 


आंचलिक उपस्यासोंके क्षेत्रमें दूसरे प्रयोगकर्ता नागाजुन (१९११ ई०) 
हैं। 'रतिनाथकी चाची, 'बलचनमा तथा बाबा बटेसरनाथ उनके 
स्थानिक रंगोंसे युक्त उपन्यास थे। इधर प्रकाशित वबरुणके बेटे 
- [ १९५७ ई० ) उनकी प्रधानत: आंचलिक कथा-कृति है । वेसे इस उप- 
न्यासमें आंचलिक जीवनको अपेक्षा एक व्यावसायिक जातिका जीवन अधिक 
अंकित हुआ हैं। मिथिलाके कुछ मछुओंको उनके नये विद्रोही स्वरमें प्रद- 
शित किया गया है । पर विद्रोहके इस स्वरके अतिरिक्त इस छोटेसे 
उपन्यासमें संघटन, रचना-दृष्टि तथा, कलात्मक चित्रणकी दृष्टिसे कुछ 
महत्त्वपूर्ण नहीं है । सीमित आकारके कारण जातीय जीवनका भी कोई 
संश्लिष्ट चित्र उभर नहीं सका है। शीर्षककी कलात्मक व्यंजना और 
उपन्यासके रचना-विधानमें कोई समानता नहीं । एक ग्रामीण उद्योगके 
कुछ पक्षोंकों कथाके रूपमें रख देना ही आंचलिक उपन्यास नहीं है, क्योंकि 
आंचलिक उपन्यास में अंततः आंचलिकताकी अपेक्षा उपन्यासत्व कहीं 
अधिक महत्त्वपूर्ण है । 

उदयशंकर भट्ट (१८९७ ई० ) का सागर, लहरें और मनुष्य' 
( १९५६ ई० ) महातगरी बम्बईके उपनगरीय जीवन और उसकी एक 
प्रमुख व्यावसायिक जाति मछुओंकी कथाको प्रस्तुत करता हूँ । प्रकाशित 
होनेके समय इस उपन्यासने पाठकों तथा समीक्षकोंका काफ़ी ध्यान आकर्षित 
किया । वम्बईके सबर्ब और उसकी मिली-जुली बोली ( हिन्दी, मराठी, 
गुजराती और गोआनीज़के संयोगसे निर्मित ) के सम्बन्धमें हिन्दी प्रदेशके 
लोगोंका अपेक्षाकृत बहुत कम ज्ञान इप्त आकर्षणका एक प्रमुख कारण था । 
मछुओंके जीवनका वर्णन भी स्वाभाविक तथा जीवस्त है, मानो मछलीकी 
पनीली गन्धतक उसमें आती है। पर उपन्यासके समचे कथानकमें विशेष 
नयापन नहीं है । रत्ना, यशवन्त तथा माणिकके चरित्र और इस त्रिकोणके 
सन्दर्भमें रत्नाका आचरण प्रायः परम्परागत है। लेखकने जितना साहस 
नियोजन भी करता तो प्रस्तुत उपन्यास और अधिक महत्त्वपूर्ण हो सकता 
था। फिर भी एक विशेष क्षेत्रीय और जातीय जीवनके अंकनमें उपन्यास- 
कारको काफ़ी सफलता मिली है, इसमें कोई सन्देह नहीं । द 

पिछले कुछ वर्षोके महत्त्वपूर्ण उपन्यासोंमं अमृतछाल नागर (१९१६ ई०) 
का बूँद और समुद्र”' (१९५६ ई०) प्रमुख हैं। नागरिक जीवनके केन्द्र 
मुहल्लेकी लेकर इतना सूक्ष्म तथा मनोवैज्ञानिक अध्ययन अभीतक नहीं 
हुआ । सच तो यह है कि एक विशेष क्षेत्रीय जीवनकों उभारनेकी दृष्टिसे 
हिन्दीमें जो उपन्यास लिखे गये हैं, - उनमें नागरकी यह कृति शीर्षस्थ है । 
चरित्रांकन, घटनाक्रमका वर्णन तथा पात्रोंके मनोवैज्ञानिक संधर्षकी 
यथार्थ पकड़ बूंद और समुद्र' के लेखकमें देखी जा सकती है। उपन्यासकों 
वलेसिक तथा आधुनिक दोनों हो पद्धतियोंमें जिस सूक्ष्म अन्तर्दृष्टि और 


. परखको आवश्यकता होती है, वह नागरमें इतनी है कि उसके माध्यमसे 


एक अत्यन्त उत्कृष्ट तथा सफल उपन्यासका सृजन हो सके । पर महान्‌ 


उपन्यास लिखनेके लिए इससे भी अधिक कुछ और चाहिए जिसे वे अभी 

पर्णत: उपलब्ध नहीं कर सके हूँ । वे तत्त्व हैं कथा संघटवकी गहराई और 
समची कृतिकी रचना-दृष्टि । 


इसमें कोई सन्देह नहीं कि यह गहराई और विजन यदि लेखकमें सानु- 
पातिक दृष्टिसि और होता तो बूँद और समुद्र की स्थिति कहीं अधिक 
स्पहणीय होती । क्योंकि जितना विस्तत कैनवास उपन्यासकारने स्वीकार 
किया है, उसके निर्वाहके लिए बहुत गहरी और बहुमुखी रचना-दृष्टि अपे- 
क्षित थी। चरित्रकी मोलिक संवेदना और उसके आचरणोंके बीचकी 
संगतिको नागर अच्छी तरहसे पकड़ सके हैं । उपन्यासकी 'ताई' विश्व 
कथा-साहित्यके किसी भी सफल चरित्रकी तुलनामें रक्खी जा सकती हैं । 
पर समचे उपन्यासकी रचना-दृष्टिमें वह कुछ अधिक जोड़ नहीं पाती । वह 
एक समचे युगकी संवेदना, आचरण तथा अन्धविश्वासोंको अपनेमें समेटे 
हुए है---एक ऐसा युग जो शताब्दियोंतक भारतवर्षके इस प्रदेशपर छाया 
रहा, पर जो नवीन सन्दर्भोके बीच अब विघटित हो रहा है । इस ह्वासो 
न्मुख संस्कृतिके छोपका चित्र अपने सारे विस्तारमें गौन विद द विड की 
कथा-चेतनासे तुलनीय है । 


'बूँद और समुद्र” का समाज जिन विभिन्न रेशोंसे प्रस्तुत हुआ है, वे 
कलात्मक दुष्टिसि सदेव मेल नहीं खाते । तस्त्रके इस अभावमें उपन्यासका 
कथानक ठीकसे संगठित नहीं हो पाया है । ताई, सज्जन और महिपालकी 
कथा-घाराएँ आवश्यक अन्विति नहीं प्राप्त कर सकी हैं । इसके अतिरिक्त 
. अच्य कई क॒था-तत्त्व उपन्यासकी भाव-धाराकों आगे बढ़ानेमें अनावश्यक 
सिद्ध होते हैं । रेडियोपर महिपालकी कहानी, कृष्ण-मक्त साधुके आश्रमकी 
कथा अथवा ब्रजकी नौटंकी जैसे स्थलोंकी कथानकरममें कोई संगति नहीं 
दिखाई देती । सज्जन ताईका नाती है ओर महिपालका मित्र, इस एक 
वस्तुगत तथ्यसे ही बूँद और समुद्र” की तीन कथाओंको परस्पर सम्बद्ध 
किया जा सकता है । विस्तृत कैन्वासमें भी संगत तथा संबद्ध घटनाओं और 

स्थितियोंका चयन ही उपन्यासकारके सफल कथा-कौशलका प्रमाण है । 
इस दृष्टिस नागरका शिल्प जगह-जगह कमज़ोर है । 
बूँद और समुद्र! के सफलतम अंश ताईके चरित्र और लरूखनऊके 
चौक मुहल्लेके जीवनसे सम्बद्ध हैं। इन दोनों कथा-तत्त्वोंको लेखकने 
असाधारण कौशल और अन्तर्दृष्टिसे समन्वित किया है । समाजके अपेक्षाकृत 
पिछड़े जीवनके मनोभावों, संस्कारों और ईर्ष्या-द्वेषोंका अत्यन्त गहरा अध्ययन 
लेखकने किया है । पर इतने सशक्त चित्रणकी सबसे बड़ी कमी यह हैं कि 
उसमें किसी तलवर्त्ती दृष्टिका अभाव है। इस कमीको लेखकने समाज- 
शास्त्रीय सिद्धान्तोंकी चर्चा करके पूरा करना चाहा है, पर इससे उपन्यास- 
की कलात्मक उपलब्धिको क्षति ही पहुँची हैं। सज्जन, महिपाल और 
कर्नलकी त्रयीमें कर्मलका चरित्र सबसे अधिक सशवत है, क्योंकि वह 
लेखककी कलात्मक संवेदनाके निकट है। उपन्यासका नायक होते हुए भी 
सज्जनका व्यक्तित्व बहुत उभर नहीं सका है, क्योंकि वह मृलत: सेण्टी- 
मेण्टल और पुस्तकीय है, जो बूँद और समुद्र” की सबछ और व्यावहारिक 
प्रकृतिके अनुकूल नहीं है। उसका परिष्कृत और क्रुण्ठाओंसे युक्त चरित्र उसकी 
हवेली और मुहल्लेके वर्जना-मुक्त जीवनसे मेल नहीं खाता । यहाँ तक कि 
वनकन्याके सहज और किसी हृद तक उन्मुक्त व्यक्तित्वके समक्ष भी वह कुछ 
वुटा-चुटा-सा छगता हैं। यहींपर कर्नलकी व्यावहारिकता उपन्यासको एक 
गति प्रदान करती है और सज्जनके पुस्तकीय विवेचन कथा-क्रममें एक 
ठहराव उत्पन्न कर देते हैं । का 
... उपन्यासका दूसरा महत्त्व उसमें चित्रित यथार्थके नये स्वरूपके कारण 
है । यथार्थका यह चित्रण यथार्थवादी न होकर एक दम सहज-स्वाभाविक 
है, और एकसे अधिक स्तरोंका स्पर्श करता हैं। संस्कारों और कुण्ठाओंसे 
लेकर लोगोंके दैनिक व्यवहारों, यहां तक कि उनकी भाषा तक इस व्यापक 
यथार्थके अन्तर्गत आ जाती है। भाषा-प्रयोगों और संवादोंकी द्ष्टिसे 
नागरकी सफलता प्राय: स्पृहणीय रहो है । प्रस्तुत कृतिमें इन प्रयोगोंके 

कुछ और नये आयाम विकसित हुए हैं। मुहल्लोंके जीवनकी सारी अनौ- 
पचारिता, निकटता और अछ्छीलता भी बूँद और समुद्र" के लेखकने 
गहराईसे पकड़ी है। साथ ही यह अंकन किसी वैचित्र्य-प्र दर्शनके लिए 
होकर चरित्र-संवेदनमें सहायक होता है ओर महल्लेके मध्यवर्गीय जीवनके 
रंगोंकी और उभार देता है । 
मध्यवर्गीय जीवनकोी उसके व्यापक परिवेशमें देखनेका जितना बड़ा 
और सफल प्रयास बँद और समद्र” में नागरने किया है उतना शायद ही 
किसी अन्य हिन्दी उपन्यासकारने किया हो । नागरिक मध्यवर्गके वास्तविक 
केन्द्र नगरोंके मुहल्ले होते हैं, इसे लेखकने भली-भाँति पहिचाना है। इन 
मुहल्लोंकी बैठकों, हलवाइयों और पानवालोंकी दूकानों और खोंचावालोंमें 
. यह मध्यवर्गोय जीवन अपनी उन्मुक्त अभिव्यक्ति पाता हैं। व्यक्रित और 
. समाजका बहुत कुछ अनिवार्य सम्बन्ध इस जीवन-पद्धतिका विशेष अंग है । 
और इस सम्बन्धके असंतुलनको लेखकने कई स्थलोंपर व्यंजित किया हैँ । 
इस असंतुलनकी सबसे बड़ी प्रतोक हैँ स्वत: वनकन्यों, जो बहुत दिनों तक 
. सज्जनके सम्पर्कमं रहनेपर भी अपना सहज स्वाभाविक सन्तुलन नहीं 
प्राप्त कर पाती । 
समाज और व्यक्तिके सन्तुलित सम्बन्धका चित्रण करते समय लेखकते 
मध्यवर्गीय परिवारके संगठनको सर्देव ध्यानमें रवखा है । वस्तुतः यहाँ इस 
असन्तुलनका एक प्रधान कारण विघटित परिवार हैँ । मध्यवर्गीय परिवार- 
की भावनाके टूट जानेपर आधुनिक व्यक्ति उसके स्थानपर किसी अन्य 
संगठनका समाधान नहीं प्राप्त कर सका हैं। व्यक्ति और समाजके बीचकी 
कड़ी परिवारके विघटित हो जानेपर आधुनिक सामाजिक जीवनमें जो 
गत्यवरोध उत्पन्न हो गया है, उसका यथार्थ अंकन बूँद और समुद्र के 
लेखकने किया है । इस गत्यवरोधको प्रतिफलित करनेवाले मुहल्लोंके सृक्षम 
और सहानुभूतिपूर्ण अंकनकी दृष्टिसे नागरका यह उपन्यास हिन्दी कथा- 
साहित्यकी एक महत्त्वपूर्ण उपलब्धि है। सहानुभूतिपूर्ण इसलिए विशेष रूपसे 
८ 

कहता हूँ क्योंकि नागरमें संटायर और भाक्रोशकी भावना नहीं है, और 
शायद यह एक कारण हे जिससे कि विगलित समाजका चित्र उपस्थित 
करनेपर भी बँद और समद्र में हमें कोई मौलिक दृष्टि नहीं मिल पाती । - 

किसी विशेष क्षेत्रीय जीवनको प्रस्तुत करनेवाले उपन्यासोंके अतिरिक्त 
हिन्दीके नये. कथा-साहित्यमें कुछ और प्रयोग भी हुए हैं। भाव-बोध तथा 
शिल्प दोनों ही दृष्टियोंसे 'तन्तुजारः ( रघुबंश ), खाली कुर्सीकी आत्मा' 
( लक्ष्मीकान्त वर्मा ) और सोया हुआ जल ( सर्वेश्वरदयाल सक्सेना ) 
का विशेष महत्त्व है। रघुवंध (१९२१ ६०) का तन्तुजारः (१९५८ ई०) 
प्रणयकी एक आधुनिक परिस्थितिको एक नये शिल्पके माध्यमसे प्रस्तुत 
करता है। यह एक विचित्र तथ्य है कि भारतीय सामाजिक जीवममें प्रेमके 
सहजतम रूपको सबसे अधिक कुण्ठाग्रस्त और अनैतिक माना गया है। 
इस अपवारित सम्बन्धका बड़ा पारिवारिक चित्र रघुवंशने प्रस्तुत किया 
है। तन्तुजाल में नीरा और नरेशका स्नेह-सम्बन्ध प्रचलित कोटियोंके 
सन्दर्भमें स्पष्ट नहीं है। उपन्यासकारने उसे इसी झूपमें चित्रित करना 
चाहा है । मानव जीवन अंकगणितकी भाँति सदैव स्पष्ट और निदिचित हो 
भी नहीं सकता । जो कुछ अस्पष्ट है, उसे उसी अस्पष्टतामें प्रस्तुत करना 
नये कथा-शिल्पकी विशेषता है। 'तन्तुजारूका कथा संगुंफन इस दृष्टिसे 
अत्यन्त सफल हू । 

तल्तुजाल का प्रगय एक रुण्णाका हैँ। अतः सम्पूर्ण कथानकमें एक 
अजब-सी अवशताका वातावरण हेँ। नीरा वर्षोसे बीमार चारपाईपर पड़ी 
है। उसकी इस अवस्थाके चिन्तन और उसे देखनेके लिए आते हुए नरेश 
भैयाके ट्रेनें भाव-चित्रोंके माध्यमसे कथानककों बुना गया है। अपनी 
रुणणतताके सन्दर्भमें तीराकी बौद्धिक भावुकता हिन्दी कथा-साहित्यके छिए 
अपेक्षाकृत नयी हैं। नीराके भाव-चित्रपर ही सारा उपन्यास आधारित 
है-- विराट पीपलका एक पत्ता है'“हरा-भरा, चंचछ, अस्थिर और 
जीवनसे स्पत्दित !”“'उसके कोमछ ' तरंगित अस्तित्वके नीचे सहस्रों पतले 

म तन्तुओंका बेहद उलझाव है जिनमें उसकी चेतनाका ज्रोत प्रवाहित 
लेकित'' “लेकिन उसके साथ एक कीड़ा भी है जो उस पत्तेमें लगता 
धरे बहुत धीरे हरियालीको चाटता है, चाठता जाता है ।“पत्ता 
सूखता जाता है, उसकी अनन्त चेतनाका स्रोत उसीके साथ विलीन 
हो जाता हैं। फिर एक दिन अपनी समस्त पिछली स्मतियोंके रूपमें रह 
जाता है''तन्तुजाल !” उपन्यासके समूचे ढाँचेमें यह रुणता और हास 
तथा उसके साथ एक अनिवार्य अवशत्ताकी भावना बराबर बनी रहती है । 
पर इसका यह अर्थ नहीं कि तन्तुजाल में किसी प्रकारकी 'मौरबिडिटी' 
अथवा निराशाकी भावना हैं। उसके कथानककी अतिभावुकता कहीं-कहीं 
खटकने छगें, यह दूसरी बात है। 
कथा-शिल्पके क्षेत्रमें 'तन्तुजालः एक विशिष्ट प्रयोग है। एक ओर तो 
वह सीमित अवधिकी कथा है और दूसरी ओर उसका सम्पूर्ण कथानक 
उपन्यासके दो प्रमुख पात्रोंके चिन्तनमें ही विकसित होता है। इस प्रकार- 
की शिल्प-पद्धतिकी अपनी कमियाँ और सीमाएँ भी हैं । यदि वह सारे 
कथानकको अत्यन्त घनीभत बना देता है तो उसमें स्थान-स्थानपर एक- 
रसताकी भावना भी उत्पन्न हो सकती सूक्ष्, जटिल और अपेक्षाकृत 
नयी मनोवैज्ञामिक परिस्थितियोंकों व्यक्त करनेवाले झब्द-प्रयोगोंका अभाव 
उपन्यासकारकी कठिनाईकों और भी बढ़ा देते हैं। पर इतने खतरोंके 
होनेपर भी लेखकका यह साहसिक प्रयोग सराहनीय है । 
अपनी कहानियोंमें रघुवंशकी मुख्य संवेदना पारिवारिक रही हैं। पर 
उनका यह परिवार मात्र रकत-सम्बन्धोपर हो आधारित न होकर सहज- 
स्मेह सम्बन्धोंकी भी अपना आधार बवाता हैं। इसीलिए परम्परागत 
परिवारकी भावनाके विघटनके इस युगर्मे भी उनकी पारिवारिकता अका- 
लिक नहीं रकगती | वरन्‌ वह नयी बोर व्यापक नागरिक संस्कृतिके 
सन्दर्भमें प्राचीन सीमित परिवारके संगठनका एक आधुनिक रूप हैं, जो 
नये मानवके एकाकीपन और रिक्तताको एक नया और सुदृढ़ आधार 

प्रदान करती हैं। सीमित ग्रामीण जीवनका परिवार आजके नगरोंकी जीवन- 
पद्धतिमें अधूरा और अनुपयुक्त लगता है। उसका आधनिक रूप किन 
स्तरोपर विकसित होकर भारतीय जीवनके माधर्य और आत्मीयताको 
बनाये रख सकता हूँ, इसके कुछ महत्त्वपर्ण संकेत रघवंशका कथा-साहि 
दे सकता है । 

तन्तुजाल के गठनकी एक बड़ी कमी है उसके नायकका कमजोर 
पवितित्व, जो आधुनिक स्थितियों और सबन्दर्भोके अनकलू नहीं बन पाता । 


- नरेशका चरित्र प्रारम्भसे अन्ततक बराबर सिेण्टीमेंटल रहता है; उसकी 


यह मूल प्रवृत्ति उपन्यासके समस्त वातावरणपर भी छा गई है, जिसके 
कारण उपन्यासको गहराईकों क्षति पहुँची है। रुण्णके प्रेमका थोडा. 
सैप्टामटल होना तो स्वाभा विक हैँ, पर तन्तुजाल' के अन्य पात्रोंमें प्रति- 
फलित यह प्रवृत्ति कथा-शिल्पकों कमज़ोर बनादी हैं, विशेष रूपसे आधनिक 
 साहित्यके बौद्धिक वातावरणके सन्दर्भमें। नीराके पापा और डाक्टर 
अंकिलके चरित्र यदि कुछ और विस्तार पा सकते तो उपन्यासमें भावात्मक 
संतुलन अधिक होता । नीरा और नरेशकी अतिभावुकताका प्रभाव 
उपन्यासकी भाषा तक पर पड़ा है, जो पैरैंथीसिस और दब्द-पर्यायोंकी 
आंवृत्तिके कारण कहीं-कहीं व्यंजना-शक्तित खो बैठती है । प्रकारान्तरसे- 
अग्नेज़ी शब्दोंके बार-बार प्रयोग कुछ तो उपन्यासके प्रमख पात्रोंके व्यक्तित्व- 
के कारण हैं, और कुछ अपेक्षाकृत नवीन मनःस्थितियोंको व्यक्त करनेके 
उहंश्यसे हूँ । 

नये कथा-साहित्यमें चरित्रोंके मनस्तत्त्वकी बारीकियोंको पकडनेकी 
और अधिक ध्यान दिया जाने लगा है । क्लैसिकल उपन्यासमें यह प्रव॒त्ति 
पात्रोंकी व्यक्तिगत शैलियों और आचरणकी विशिष्टताओंके अंकनमें अभि- 
व्यक्ति पाती थी। यह सुक्ष्मका स्थूलके प्रति विद्रोह नहीं है वरन्‌ स्थलका 
ही सृक्ष्मके स्तरपर खरूपान्तरण है। आचरणकी विशिष्ठताओंके स्थानपर _ 
उसके पीछेके मनस्तत्वको पकड़ पानेका महत्व अब अधिक हैँ। तन्तुजाल 

के कुछ चरित्रांकनोंमें इस बातका सफल प्रयास दिखाई देता है। शान्‍्ता 
बींदनी या सुंदरी जैसे पात्र मुख्यतः मनोवैज्ञानिक भाव-भूमिपर आधारित 
होते हुए भी मांसल हैं। स्थुऊूकी सृक्ष्ममें परिणति और फिर उस सूक्ष्मकी 
अपेक्षाकृत स्थल प्रतीति नव कथा शिल्पके विकासकी परिचायक हैं । 
लक्ष्मीकान्त वर्माका प्रथम उपन्यास खाली कुर्सीकी आत्मा" 
(१६५८ ई०) नये कथा शिल्पका एक दूसरा रूप प्रस्तुत करता है । मुख्यतः 
सामाजिक सैटायरसे अभिप्रेरित यह कथा-कृति समसामयिक जीवन-पद्धति- 
के सम्बन्धमें एक रचनात्मक दृष्टि सामने रखती है। अपेक्षाकृत बड़े 
आकारमें होनेके कारण उपन्यासका शिल्प कहीं-कहीं बिखर भले ही गया 
हो, पर उसकी रचना-दृष्टि समग्रतः सुरक्षित रह सकी है। लेखककी यह 
मूल दृष्टि कथाके माध्यमसे भी अभिव्यक्त हुई है और विभिन्न पात्रोंके 
मुखसे भी कहलाई गई है | नये कथा-साहित्यकी बौद्धिक विशिष्टताके कारण 
उसमें यह स्वशब्दवाच्यत्व दोष पहले जितना अवांछनीय चाहे न भी साना 
जाता हो, पर वह कथा-शिल्पकी सफलताका परिचायक तो नहीं ही है । 
उपन्यापके विज्वन' में नया मनुष्य है जो एक बेहतर व्यवस्थाको स्थापित 
कर सकेगा । साहित्यकार सोचता है यह बालूक और यह॒अपाहिज ऐसे 
लगते हैं जैसे भावी संतति अपने पीछे पंगु, अपाहिज संस्कारोंकों छोड़कर 
आगे बढ़नेका प्रयास कर रही हो ।' यद्यपि कुछ ही आगे चलकर उसे अपने 
इस विश्वासमें शंका होने लगती है लिकिन उसने फिर सोचा और उसे 
लगा यह सब व्यर्थ है, इसमें न तो कभी भावनाको तीत्र बनानेकी क्षमता 
है और न शक्ति है। यह केवल एक दुर्घटना है जो किसी दूसरी दुर्घठना- 
को जन्म देकर समाप्त हो जाती है । इस आस्था और अनास्थाके बीच ही 
उसका विश्वास उभरता है, जो किसी हुंद तक भविष्यवादी हैँ । उपन्यास- 
का अन्त होता है, और बच्चा चीख रहा है'''चीख''“जिसका अर्थ अभी 
बन नहीं पाया है ।' तीखे सैठायरकी निराशामें परिणतिके स्थानपर 
भविष्यकी आस्थामें यह परिणति नवलेखनकी अपनी विशेषता है । 


























१२६ हिन्दी नवलेखन 


नागरके 'बूँद और समुद्र'में मध्यवर्गीय समाजके आचरणोंका जितना 
सजीव अंकन. मिलता है, खाली कुर्सीकी आत्मा में मध्यवर्गीय जीवनके 
चिन्तन और मनोवैज्ञानिक अभिप्रायोका उतना ही सहज संवेदन है। घड़ीकी 
टिक-टिकमें अपने यौवनको बेच देनेवाले डाक्टर बनडोलेसे लेकर रिश्वत 
और रामनाम बैंकका हिसाब एक हो कापीमें रखने वाले जनाद॑न गार्ड तक 
उपन्यासकारने आधुनिक मध्यवर्गके मानसिक अवरोधको सैटायर और 
प्रतीककी भाषामें व्यक्त किया है। वेटिंगरूमका अपाहिज डाक्टर कहता 
है, “आदमी आज अपने केन्‍्द्र-स्थलसे विस्थापित हो चुका है--उसके 
दिमाग़में तरह-तरहके कीड़े पैदा हो गये हैं जो उसे चैनसे बैठने नहीं देते--.. 
केकड़ेकी तरह तीखी चुभनेवाली टाँगे लेकर जब ये कीड़े अपनी सारी भूख 
उसके पिलपिले भेजेमें चुभा देते हैं तो फिर आदमी आदमी नहीं रहता ।”' 
आदमियतके इस छासके प्रति ही लेखकका मुख्य कन्सर्न है। 

लक्ष्मीकांत वर्माकी शैलीकी कई विशेषताएँ ऐसी हैं, जो उनकी कविता 
और कथा-साहित्यमें प्रायः समान रूपसे देखी जा सकती हैं । प्रतीक- 
पद्धतिका प्रयोग एक ऐसी ही विद्येषता है। लोह षघ॒ुरुष, ड|० बनडोलेकी 
घड़ियाँ या डा० संतोषीके चूहों सम्बन्धी प्रयोग लेखकके कथ्यको प्रतीक 
रूपमें व्यक्त करते हैं। पर ये प्रतीक परम्परागत पद्ध तिसे बिलकुल भिन्‍न 
हैं, और अपनी प्रकृतिमें नितान्त सामान्य और अकिचन हैं। खाली 
कुर्सीकी आत्मा के प्रतीकोंका महत्त्व तो कुछ और भी अधिक है । लोहेके 
खिलौनोंके पारस्परिक संवाद उपन्यासकी घटनाओंपर जो विवेचन 
करते हैं, वह अनायास ही ग्रीक 'कोरस'का स्मरण दिला देता है। पर 
इस प्रचलित शैलीका एक सर्वथा नया रूप लक्ष्मीकान्त वर्माने ग्रहण किया 


: है। ये खिलौने अपने आपमें कथानकके महत्त्वपूर्ण अंग भी हैं, और उनके 


संवादोंका विवेचन-मूल्य अलगसे है। कुछ इसी प्रकारका प्रतीक लेखकने 
खटमल ओर दीमकके माध्यमसे. रखा है, यद्यपि इस युग्मको उन्होंने आगे 
नहीं बढ़ाया । पर केवल प्रतीकोंके माध्यमसे ही लेखकने अपनी: बात कहनी 

चाही हो, ऐसा भी नहीं है। प्रतीक-योजना उपन्यांसके कथानककों 
अपने ढंगसे आगे बढ़ाती है, पर अपने आपमें निरपेक्ष और स्वतन्त्र 
नहीं है । 

लेखककी शैलीकी एक दूसरी विशेषता है सामान्य घटनाओं, वस्तुओं 
या परिस्थितियोंको तात्त्विक दृष्टिसे: देखनेकी प्रवत्ति। पर यह शैलीगत 
विद्येषता स्थान-स्थानपर कथाकारकी एक कमजोरी भी हो गई है। उप- 
न्यासके संवादों और वर्णनोंकी अनावश्यक दुरूहताका यह प्रधान कारण है । 
खाली कुर्सीकी आत्मा के एक वृद्ध पैठमैनकी बात॑चीतका अन्दाज़ यों है, 
“सिगनलकी हरी बत्ती दो”''क़ायदा है" “सिर्फ हरी बत्ती सलामतीका 
सूचक हैं और नहीं तो सिर्फ़ 'लाल''“लाल रोशनी"''जो ठहराव है” 
खामोशी है''आतंक है'।” बातचीतके टुकड़ोंके बीचके विराम स्पष्ट 
ही इस तात्त्विकताके आवरणकों और गहरा करनेके प्रयास हैं । खाली 
कुर्सीके मालिक हवल्दारका एक वाक्य है “आदमीकी तस्वीर उस कागज- 
के पुतलेके समान हैं जो आतशबाजों द्वारा आसमानमें टाँग दिया जाता 
है लेकिन जिसके पैरमें बारूद-भरी चर्खी और माथेपर ठोस जस्तेकी गोलियाँ 
रहती हैं" कोई आतशंबाज नीचे पैरमें आग लगा देता है और दिमाग- 
की गोलियाँ निकलने लगती हैं, लेकिन उन्हींके बीच जो गल नहीं पाता, 
जल नहीं पाता वह ठोस कारतूसकी गोली हैँ और वही जिन्दगी है । 
यह मौक़े-बेमौक़ तत्त्व-दर्शनकी प्रवृत्ति अपने आपमें तो अनावश्यक है ही, 
साथ ही उपन्यासके अधिक गम्भीर स्थलोंके रसबोधको भी यह हल्का बना 
देती है। अपने सारे क्रांतिकारी प्रयोगोंक बावजूद लेखक इस परंपरागत 
तत्त्व-दर्शनकी प्रवृत्तिसे अपनेंको मुक्त नहीं कर सका है, यह एक विलक्षण 
तथ्य है । 

कविताके समान ही लक्ष्मीकांन्तके उपन्यासमें तीखे व्यंग शैलीके प्रमुख 
अंग हैं । पर इन व्यंगोंके पीछे आक्रोश है, जब कि उनकी कविताकी मूल 
भाव-भूमि सहानुभूतिपूर्ण है। उपन्यासका व्यापक परिवेश, इस आक्रोशके 

अधिक अनुकूल है भी ! सैटायर जिस मन:स्थितिका प्रतीक हैं वह सामान्यतः 
निराशावादी होती है, पर नयी कविता और नये कथा-साहित्यने यह सैटा- 
यर आस्थाहीन नहीं है, क्‍योंकि आक्रोश और निराशा साथ-साथ नहीं चल 
सकते । आक्रोश तो व्यक्तित्वकी सबलताका परिचायक है, विघटनका 
नहीं । ओर इसीलिए नये साहित्यका सैटायर प्रधानतः रचनात्मक है । 

खाली कुर्सीकी आत्मा'का शिल्प मिश्रित और नया है। कई शित्प 
पद्धतियोंके संयोगसे उसमें कुछ अस्पष्टता अवश्य है, पर कुछ मिलाकर मध्य- 
वर्गके जिस बहुमुखी समाजका लेखक चित्र प्रस्तुत करना चाहता है वह 
उस आवश्यकताके प्राय: अनुरूप है। आत्मकथात्मक शैलीसे लेकर प्रवाह- 
वादी शिल्प तकके नमूने 'खाली कुर्सीकी आत्मा'में देखे जा सकते हैं। समूचे 
उपन्यासमें एक छोटेसे नगरके जीवनकी कथा है, जिसके अलग-अलग टुकड़े 
कथानककी नायिका कुर्सी द्वारा जुड़े हुए हैं, वह कुर्सी जो बहुतोंके एकान्त 
क्षणोंकी सहचरी रही है। बौद्धिक प्रतिभाओं, सामान्य पण्डितों और 
ज्योतिषी तथा बिगड़े शायरके नितान्‍्त व्यक्तिगत जीवनका आख्यान लेखक- 
ने प्रायः समान रुचि और अन्तदृष्टिसे प्रस्तुत किया है। उनके मनस्तत्त्व- 
का विश्लेषण आधुनिक मनोविज्ञानपर आधारित होते हुए भी पृस्तकीय नहीं 
है । वह प्रत्यक्ष जीवनसे गृहीत है । 

मानवीय संबंधोंकी विविध भाव-भूमियोंका अध्ययन लक्ष्मीकान्त व्मकि 
उपन्यासमें व्यंगकी प्रधानताके कारण अतिरंजित झुपमें हुआ है। पर फिर 
भी वे अपनी स्वाभाविकतासे विरहित नहीं हैं । दिव्या देवी और सारथी 
ज्वालाप्रसादके संवादोंमें उनका संबंध जिस रूपमें उभरा है, वह एक स्तरपर 
व्यग प्रधान अवश्य है, किन्तु अपनी सारी अतिरजनामें भी वास्तविक है । 


सका श्रधान कारण यह है कि लक्ष्मीकान्तने यथार्थको बड़े सबल हाथोंसे 


पकड़ा है। निम्त सध्य वर्गके मनोविज्ञानमों उसकी समस्त गहराइयोंमें 
अंकित करना 'खाली कुर्सीकी आत्मा' की पहली और सबसे बड़ी विशेषता 
है। इस क्षेत्रमें 'बूँद और समुद्र'के साथ उसकी गणना नये कथा-साहित्यकी 

महत्त्वपूर्ण कृतियोंमें होगी। इस कृतिका महत्त्व इसलिए और भी अधिक हूँ 
कि उसमें प्रयोगकी कई नयी और अछ्ती सम्भावनाएँ विकसित हुई हैं । 
वर्तमान दशकके कथा-साहित्यका एक अन्य महत्त्वपूर्ण प्रयोग सर्वेश्वर- 

दयाल सकसेनाके सोया हुआ जल! ( १९५५ ई० ) में मिलता हैं। किसी 
यात्रिशालाकी एक रातमें हुई घटनाओंकोी सिनेरियो शिल्पके माध्यमसे 
इस क्ृतिमें प्रस्तुत किया गया है। इसका सिनेरियो शिल्प लगभग वैसा ही 
है जैसा कि सात्रके 'चिप्स आर डाउनमें द्रष्टव्य है। प्रतीकोंका नया और 
सफल प्रयोग सर्वेश्वरकी अपनो विशेषता रही है, जो इस क्ृतिमें भी देखी 
जा सकती है। पर कविकी इस गद्य कृतिमें प्रतीकों और अभिप्रायोंकी 
योजना बहुत कुछ अतियथार्थवादी है। बूढ़े पहरेदारके माध्यमसे लेखकने 
विभिन्न यात्रियोंकी मनोभावनाओं और संघर्षोको एक रागात्मक तटस्थताके 
साथ देखा हैँ । अपने-अपने कमरेमें हर एकका नितान्‍्त व्यक्तिगत जीवन है, 
उनके अपने फ़्रस्ट्रेशन हैं, जिन्हें पहरेदार एक अवशताके साथ देखता हैं 
और इन विभिन्न संवेदनोंको एक साथ झेलनेका यत्न करता है । पर इन 
सबको एक साथ ले चल पाना उसके मानका नहीं रहा है । नये सबेरेके 
आने तककी वह प्रतीक्षा नहीं कर पाता, पर मृत्युके बाद भी उसकी 
अनुभूति समाप्त नहीं हुई है; वह देखता है, “उसकी लाश बेंचके पॉस 
ज़मीनपर पड़ी है । पास बठा एक कुत्ता मोटी, काली, रूखी रोटियां चबा 
रहा है । नया सबेरा उग रहा हैं। किशोर और रतना गाड़ीपर बैठ चछे 
गये हैं । विभा ओर राजेश जाग उठे हैं। कमरेमें हरी रोशनी अब भी 
जल रही हैँ। ताल की सीढ़ियोंपर घूमता हुआ दिनेश गुनगुना रहा है।'' 

फ्लोंकी क्यारियोंमें 

रात, शराबकी खालो बोतरू दफन कर गयोी हे 

ताकि नया सब्रेरा उसे न देख सके ह 


शिल्पके साहसिक प्रयोगकी दृष्टिसे सर्वेश्वरक्के उपन्यास सोया हुआ 

जल का महत्त्व विशेष है। जिस प्रकार नयी कविताक्रे वर्तमान रूपमें 
पाठकके सहभोगकी अनिवार्य स्थिति है, उसी प्रकारसे इस उपन्यासमें 
आस्वादात्मक प्रक्रिया भी लम्बी और जटिल है। जीवन्त और सक्रिय 
पाठकका जितना महत्त्व नवलेखनमें है, उतना इसके पूर्व कदाचित्‌ कभी न 
था। (“निकष-१के सम्पादकीयमें पाठकके इस नये दायित्वके सम्बन्धमें 


महत्त्वपूर्ण संकेत मिलते हैं) नये साहित्यमें उसकी सत्ता मात्र रसग्राहककी 


नहीं है, वरन्‌ उस रस निष्पत्तिके एक सहायक अंगके रूपमें है । 'सोया हुआ 
जल अमूर्त्त कलाकी भाँति निष्क्रिय पाठककी दृष्टिमें प्राय: निरर्थक हो 
सकता है। नयी कलाका अनुभावत अपनी मौलिक प्रकृतिके कारण पाठक, 
श्रोता या दर्शकसे पहलेकी अपेक्षा अधिक समय, सहानुभूति और सहृभोगकी 
अपेक्षा रहता है। कथा-साहित्यके शिल्पके क्षेत्रमें सर्वेश्वरका उपस्यास इस 
बदले हुए सम्बन्धका प्रथम सशक्त प्रतीक है । क्‍ 
हिन्दी उपन्यासमें नये शिल्पकी दृष्टिसे कुछ अन्य प्रयोग भी हुए हैं, 
पर इन कथा-कृतियोंमें शिल्पका महत्त्व अपेक्षाकृत अधिक हो गया है। 
प्रभाकर माचवे ( १९१७ ई० ) के उपन्यास 'द्वाभा ( १९५५ ई० ) 
का कथा-संगठन प्रयोगकी दृष्टिसे सबसे अधिक असाधारण है। शित्प- 
की इस प्रधानताने कथानककों कमज़ोर कर दिया है, यद्यपि कथा-कृतिकी 
मौलिक दृष्टि कहीं आच्छादित नहीं हो सकी है । भारतीय नारीके विभिन्न 
रूपों और स्तरोंको 'द्वाभा'में एक नयी दृष्टिसे प्रस्तुत किया गया है। 
स्केच, कविता, डायरी, निबन्ध, कहानी साहित्यके इन विभिन्न माध्यमोंको 


लेखकने बड़े कौशलसे एक साथ नियोजित किया हैं। उपन्यासकी भूमिका, 


जो सबके अन्तमें दी गयी है, सम्पूर्ण कथाका एक अनिवार्य खण्ड बन गई 
हैं । कुल मिलाकर नयी शिक्षा और संस्कृतिके सन्दर्भमें भी भारतीय नारी 
कितनी अवश तथा एकाकिनी है, इस तथ्यकी कलात्मक व्यञ्जना माचवेकी 
इस कृतिमें एक नये ढंगसे हो सकी है । समूचे कथा-शिल्पमें वैचित्र्य-प्रदर्शन 
की प्रवृत्ति भले ही न हो, पर विधानके समक्ष कथानकका अवमूल्यन 

उपन्यासकी मौलिक प्रकृतिसे मेल नहीं खाता। किन्तु इस प्रसंगमें यह 
स्मरणीय है कि सभी प्रयोग सुखद और हृदयकों छ लेनेवाले हों, यह भी 
आवश्यक नहीं हैं । क्‍योंकि प्रयोग तो प्रमुखतः अनेक आगामी सफलताओंकी 
भूमिका होता हैं । इस दृष्टिसे उसकी अपनी सफलता जितनी वर्त्तमानमें है, 
उससे कहीं अधिक भविष्यमें प्रक्षिप्त है। इसके अतिरिक्त द्वाभा की रचना- 
दुष्टिका मुल्य भी कुछ कम नहीं है । शिक्षा और सामाजिक स्वतन्त्रतासे ही 
नारीकी मुक्ति सम्भव नहीं हो पाती, उसके पुनरन्वेषणके लिए कुछ और 
परिष्कार आवश्यक है। द्वाभा का आधुनिक नारीके सम्बन्धमें यह विश्ले- 
षण शरच्चन्द्रके बादकी स्थितिका एक महत्त्वपूर्ण पर्यावलोकन है । शिल्पकी 
आनुपातिक प्रधानता होनेपर लेखककी यह दृष्टि और तीव्रतासे उभर सकती 
थी । पर उपन्यासके मौलिक स्वरूपमें परिवत्तत करके भी माचवेका यह 
संकेत स्पष्ट रह सका है, यह कम सफलताकी बात नहीं है । 

केशवचन्द्र वर्माकी कथा-कृति 'काठका उल्ल और कबूतर ( १९५५ 
ई० ) दिल्पके सम्बन्धमें एक दूसरे प्रकारका प्रयोग हैं । कई-कई रातों तक 
चलनेवाली क़िस्सागोईका यह नया संस्करण है । लेखकने किचित्‌ हास्यके 
पुटके साथ मध्यवर्गका सर्वेक्षण अपने ढंगसे किया हैं। पर शित्पके वैचित्र्य 
में उपन्यासका कथानक कुछ बिखर गया है। प्रत्यक्षतः असम्बद्ध कथा- 
सूत्रोंकी जोड़नेके लिए जिस रचनात्मक अन्‍्तर्दृष्टकी आवश्यकता होती है, 
वह इस उपन्यासकी हल्की-फुल्की प्रकृतिके बहुत अनुकूल नहीं पड़ती । 
शिल्प और कथानकके इस विरोधाभासने उपन्यासकी सम्भावनाओंको पूरा 
नहीं होने दिया । भाव-व्यञ्जनासे असंपक्‍त शिल्प बसे भी असहाय हो 
जाता हैं। पर इसके बावजूद 'काठका उल्लू और कबूतर की प्रतीक- 
योजना तथा सैटायर प्रभावपर्ण हैँं। मध्यवर्गीय जीवनके कुछ नये और 
अछते चित्र अपने अतिरंजित रूपमें भी यथार्थ-अंकनकी नवीन दिशाओंके 
सूचक हैं । 

यथार्थकी पकड़की दृष्टिसे नयी पीढ़ीके कथांका रोंमें कमलेश्वरका स्थान 






























_कुर्सीकी आत्मा आत्मंकथात्मक झैलीका एक सर्वथा नया रूप हैं। यह एक 

विशिष्ट है। पर उनका प्रथम उपन्यास (एक सड़क सत्तावन गलियाँ” 


संजग शिल्प और कौशलूका उदाहरण अधिक हो गया है। क्रस्बेकी 
ज़िन्दगीका बड़ा सूक्ष्म अध्ययन लेखककी कहानियोंमें मिलता रहा हैं । 
उस जीवनके विशिष्ट पक्षोंको यदि इस उपन्यासमें ओर भी उभारा जा 
सकता तो वर्त्तमान क्ृतिका भाव-बोध कहीं ऊँचे स्तरका होता । चरित्रोंकी 
दृष्टिसे एक सड़क सत्तावन गलियाँ'का विन्यास अधिक सफल है। यों 
उपन्यासका विधान कुछ बहुत नया नहीं है, पर उसकी सजगताने लेखकके 
उस अक्कत्रिम भाव-बोधको क्षति पहुँचाई है, जो उसकी कहानियोंकी एक 
प्रमुख विशेषता रही है। शिल्पके सजग प्रयोगके लिए सुचिन्तित कथानक 
चाहिए, जो कमलेश्वरकी सहज कथा-पद्धतिके अनुकूल नहीं पड़ता । 
कथा-शिल्पके प्रयोगके क्षेत्रमें हिन्दी उपन्यासका विकास स्वभावत; कई 


दिशाओंमें हुआ है । प्रायः हर महत्त्वपूर्ण कथा-क्ृ तिमें एक नथी पद्धतिको 


देखा जा सकता है, यद्यपि किसी उपन्यासक्ली सफलताके लिए यह शर्त नहीं 
है कि वह शिल्पके किसी नये प्रकारमें लिखा गया हो । पर चूँकि प्रयोगकी 
सम्भावना शिल्पमें अधिक आसानीसे पूरी हो सकती है, अतः नये 
कथा-साहित्यमें 'सूरजका सातवाँ घोड़ा! ( १९५२ ई० ) से लेकर 'खाली' 
कुर्सीकी आत्मा' ( १९५८ ई० ) तक कथा-विधानके विभिन्न रूप देखे 
जा सकते हैं । चौबीस घण्टोंमें सीमित कथानकके ही कई प्रकार द्रष्टव्य हैं। 
“चाँदनीके खेंडहर” ( गिरिधरगोपाल )  डूबते भस्तूल”” (नरेश मेहता) 


तथा तन्‍्तुजाल' ( रघुवंश ) में इस एक ही शिल्प-विधिका निर्वाह अलग- 


अलग ढंगसे किया गया है। कथाके अन्दर कथाकी पुरानी-तयी शैली 
सूरजका सातर्वा घोड़ा' तथा 'काठका उल्ल और कबूतर में देखी जा 
सकती है। 'नदीके द्वीप' और काले फूलका पौदा'में कथानकको प्रधान 
पात्रोंकी दृष्टिसे खण्डोंमें विभक्त किया गया है। नागफनीका देश", 
'परती परिकथा” तथा 'द्वाभा में प्रवाहवादी शिल्पकी प्रधानता हैं। खाली 

जड़ पदार्थकी संवेदनात्मक कथा है। बाहर-भीतर में भी इस प्रकारकी शिल्प- 
विधिका नया प्रयोग मिलता है। और सर्वेश्वरका 'सोया हुआ जल' सिनेरियों 
दलीमें लिखा गया है। इसके अतिरिक्त परम्परागत शैलीमें लिखे गये 
उपन्यासोंकी भी कमी नहीं है; गुनाहोंका देवता, 'पथकी खोज, 'मैला 
आँचल', 'वरुणके बेटे, सागर, लहरें और मनुष्यः और बूँद और समुद्र 
शिल्प-विधिकी किसी नवीन पद्धतिको नहीं प्रस्तुत करते । 

हिन्दीके इन वये उपन्यासोंमें फ़्लेशबंकका प्रयोग भी कई रूपोंमें हुआ 
है। ड्बते मस्तृल की सारी कथा रंजताके द्वारा प्रायः जबरन सुनवाई 
गई है। इस प्रकारमें फ़्लेशबेककी मनोवैज्ञानिक भाव-भूमि नहीं उभर 
पाती । इस बैलीका स्वाभाविक निर्वाह तन्तुजाल में हुआ है, जहाँ नायक- 
नायिकाके चिन्तनके टुकड़ोंके माध्यमसे सारी कथा प्रस्तुत की गई है । इस 
शिल्पका एक अत्यन्त सफल रूप ताराशंकर वन्दोपाध्यायके आरोग्य 
निकेतन में देखनेकी मिलता है। तन्तुजाल का कथानक भी बड़ी सावधानी- 
के साथ बुना गया हैं। नीरा और नरेशकी जो मनःस्थिति है उसमें 
अतीतका खण्डश: अवलोकन नितानन्‍्त स्वाभाविक है। और जगह-जगह ये 
फ़्लैशबैक ट्टकर वास्तविक जीवनमें आ जाते हैं। इस प्रकार वर्त्तमान 
और अतीतका यह मनोवैज्ञानिक और कलात्मक सामञ्जस्थ काफ़ी सफल 
बन पड़ा है । 

सीमित अवधि ( एक दिन ) के कथानकके सम्बन्धमें पहले भी कहा 
जा चुका है। इस शिल्पका वास्तविक निर्वाह चाँदनीके खेंडहर में हुआ 
है । नायकके इलाहाबाद स्टेशनपर आनेसे शुरू होकर कथानक दूसरे दिन 
सबेरे तक चलता है, और इस बीचकी सभी संगत परिस्थितियों और 
घटनाओंका अंकन इस उपन्यासमें हुआ है। डूबते मस्तूृल का कथानक 
भी समयावधिकी दृष्टिसे सीमित है, पर उसमें रंजनाकी आत्मकथाका 
विस्तार अनेक वर्षोके व्यवधानमें फैला हुआ है । इसी प्रकारसे तन्तुजाल' 
में दिल्लीसे लेकर जयपुर तककी एक्सप्रेस ट्रेनकी यात्राका समय लिया गया 

ध् ध्जे अं 


हैं। पर इतने ही कालमें वरेश और तीराके अतीत-दर्शनके माध्यमसे 


काफ़ी लम्बा कथानक प्रस्तुत किया गया है। इस दृष्टिसे 'चाँदनीके खँडहर' 


को कथानक जितना घना है, उतना शेष दो कथा-कृतियोंका नहीं । पर 
यह अवश्य है कि जिस दिनका वर्णन इस उपन्यासमें किया गया है, वह 


असाधारण है, वह कई वर्षोके बाद बसनन्‍्तके विदेशसे आगमनका दिन 


हैं । साधारण दिन और साधारण क्षणोंकों संगत तथा घनीभूत बना देने 
वाले कथानक और शिल्पका हिन्दीमें अभी प्रयोग नहीं हुआ है । 
क्रिस्सागोईको अत्यन्त प्राचीन दैलीको नये सन्दर्भोमें 'सूरजका सातवाँ 
घोड़ा” तथा 'काठका उल्लू और कबूतर में लिया गया है। इस प्रकारका 
शिल्प व्यंग तथा सैटायरके लिए अधिक उपयुक्त हो सकता है, और इन 


दोनों कथा-कृतियोंमें शिल्पकी इस आतन्तरिक प्रकृतिको पहिचानों भी गया 


है। पर इस सबके बावजूद इस कथा-विधिका इतना संस्कार नहीं किया 
जा सका. जिससे कि वह नवीन और आधुनिक लगने लगे । यह अवश्य है 
कि 'काठका उल्लू और कबूतर में इस प्राचीन शिल्पका जितना अपरिव- 
त्तित रूप है, 3उसीके अनुख्ष उसके कथा-अभिप्राय हैं। इसके विपरीत 
सूरजका सातवाँ घोड़ा में इस शिल्पको यथासंभव स्वाभाविक बनानेका 
प्रयत्त किया गया है । द 

खंडोंप्रें विभक्त कथानककी शैली अपेक्षाकृत पुरानी है। एक ही 
घटना तथा परिस्थितिको विभिन्न पात्रोंकी दृष्टिसे देखनेका इसमें अच्छा 
अवसर रहता है। साथ ही पात्रोंकी पारस्परिक स्थितियाँ और आलन्तरिक 
मनोभाव भी इस शैलीमें काफ़ी स्पष्ट हो सकते हैं । “काले फूलका पौदा' 
में इस शिल्पकी पहली सम्भावना पूरी हुई है, और “नदीके द्वीप'में दूसरी । 
पर इस शिल्पका एक बड़ा दोष यह है कि समग्र कथानककों एकबारगी 
न के सकतेके कारण उसमें पर्याप्त नाटकीयता और कथात्मक संगति नहीं 
आ पाती | पूर्ण आत्मकथात्मक शैलीका ही यह एक विकसित रूप है, पर 
उसको तुलनामें इसकी संभावनाएँ अपेक्षाकृत कम सिद्ध हो सकी हैं । 

उपन्यासका प्रवाहवादी शिल्प अपने आपसें एक स्थिरीकृत रूप नहीं 
है । हिन्दीमें भी इसके कई प्रकार देखे जा सकते हैं। 'नागफनीका देश, 
परती परिकथा तथा द्वाभामें कुछ इसी प्रकारका विधान हैं। उपन्यास 
शिल्पके छचीलेपन तथा सम्भावनाकी दृष्टिसे द्वाभांकी स्थिति नये हिन्दी 
कथा-साहित्यमें असाधारण है। प्रवाहवादी शैलीको विशेषता है जीवन- 
को उसके सहजतम रूपमें ग्रहण करनेकी क्षमता । सामान्य और निरर्थक 
क्षणोंकी भी उसमें समुचित स्थाव मिलता है। द्वाभाका कथा-संघटन 
इसी प्रकारका है। विभिन्न प्रकारकी अनुभूतियोंको व्यक्त करनेके लिए 
ही उसमें साहित्यके कई रूपोंका प्रयोग हुआ है। पर इसमें कोई सन्देह 
नहीं कि इस शिल्प-विधिमें अभी काफ़ी परिष्करणकी आवश्यकता है । 

उपन्यासकी अपेक्षाकृत एक पुरानी शिल्प-विधि--आत्मकथात्मक दैली- 
के कई नवीन रूप नये हिन्दी कथा-साहित्यमें देखनेकों मिलते हैं । 'खाली- 
कुर्सीकी आत्मा का कथा-विधान इस ढंगका एक सशक्त प्रयोग है। जिस 
प्रकारसे आधुनिक आत्मकथाओंमें चरितनायक प्रधान न होकर उनका 
युग अधिक प्रधान हो गया है, उसी प्रकारसे आत्म-कथात्मक उपन्याससें 
भी नायक एक माध्यम-मात्र है, मानव जीवनके कुछ पक्षोंकों संवेदित 
करनेके लिए। आत्म-कथात्मक उपन्यासका एक अन्य पक्ष विकसित हुआ 
है, जिसमें कथाका नायक अपने श्रोता या पाठककों अपना निकट 
विश्वासपात्र बनाता है, और उसे एक सक्रिय . सहभोगीके रूपमें 
ग्रहण करता हैं। बाहर-भीतर' इस आधुनिकतम शिल्प-विधानका एक 
अच्छा उदाहरण है। इस संदर्भमें उपच्यासका प्रारंभिक परिच्छेद विशेष 
रूपसे उल्लेखनीय हैं, और अंतमें भी इस प्रारंभके निर्वाहका ध्यान रक्खा 
गया है । 

संबद्ध कछाओंसे गृहीत शिल्पोंमें सिनेरियो शिल्प आंशिक या पूर्ण 
रूपसे नये कथाकारोंमें कुछ अधिक प्रिय हुआ है।. सोया हुआ जल 
प्रारंभसे अन्त तक इसी शैलीमें लिखा गया है। पर उसके चित्र -खंडोंको 

साकार करके देखनेमें हिन्दी पाठक अभी कहाँ तक समर्थ है, यह कहना 
कठिन है । यह लघु-उपन्यास हिन्दी कथा-साहित्यमें पाठकके बढ़ते हुए 
सहभोगका द्योतक है। पर उसका यह दायित्व सिनेरियों शिल्पमें और भी 


अधिक बढ़ जाता है, जहाँ कि वह मुद्रित पृष्ठों चलचित्रके रूपमें देखनेका 


यत्न करता है । 

नये कथा-शिल्पके विकासमें पाठकके सहभोगकी भावना अधिक मुखर 
हो रही है । इस सन्दर्भमें अभी उसकी स्थिति एकदम नयी कविता जैसी 
तो नहीं है, पर वह अपने पाठककों पहलेकी अपेक्षा अधिक निकट पा रहा 
है, प्रायः डूबते मस्तूल” की नायिका रंजनाके सदृश ही । अत्यन्त आवश्यक 


घटनाओं, पात्रों तथा स्थितियोंका वह चयन करता है। अधिकांश _ 


तथ्योंको वह पाठककी कल्पनापर छोड़ देना चाहता है। किन्तु कविताकी 
अपेक्षा उपन्यासमें पाठक इस आत्मीयताकी भावनाका प्रतिदान अधिक 


आसानीसे दे पाता है, क्योंकि गद्यमें इस सीधे सम्बोधनकी सम्भावना 


और शक्ति कहीं अधिक है। प्राचीन साहित्य-शास्त्रके साथारणीकरण- 


के सिद्धान्तकी अपेक्षा आधुनिक कविता और कथा-साहित्यमें पाठकके इस 


सहभोगको स्थिति समूचे काव्य-व्यक्तित्वको अधिक पुष्ठ और विकसित 
करती हैं। साधारणीकरणकी अनुभूति बहुत कुछ निष्क्रिय हो सकती है, 
पर सहभोगमें एक अनिवार्य सक्रियताकी भावना है। 

पर अपने नवीन विकासोंके बावजूद हिन्दीके तये कथा-सहित्यमें पाठक- 
के सक्रिय सहभोगके स्थानपर शित्पगत वैचित््य ही अधिक प्रधान है । 
जैसा पहले भी कहा गया, शिल्पक्े क्षेत्रमें प्रयोग अपेक्षाकृत आसानीसे हो 
सकते हैं । आवश्यकता इस बातकी है कि मानव जीवनके आत्मीय प्रसज्धों- 
मेंसे नये प्रकारके कथानक छिये जायेँ । कथानक और अनुभूति सम्बन्धी 
प्रयोग भले ही उतने क्रान्तिकारी न हो सकें जितने शिल्पके हैं, पर वे 
निशचय ही अधिक सशक्त तथा स्थायी महत्त्वके सिद्ध होंगे। नवलेखनके 
कथा-साहित्यमें इस प्रकारके प्रयोग हुए हैं, पर अपेक्षाकृत कम । “चाँदनीके 





जिन नासन नेक कार सपा थउस<९०+ भा सवाालयकमाक- - ५ 





बलप्ाउजतमवकपकालिीफनललतत रा 





न इनन्‍डात ब्द्ा नकल्लना 52 03032 00222: ७७४7: ५८७ 


हिन्दी नवलेखन १३७ 


खेंडहर', तन्तुजाल', 'नागफनीका देश”, काले फूलका पौदा', 'बाहर-भीतर' 
और बूंद और समुद्र! के नाम इस दृष्टिसे उल्लेखनीय हैं। शिल्पका 
कौशल साधारणको असाधारण बना देनेमें है, जब कि आधुनिक कथानक 
असाधारणको भी साधारण रूपसे ही प्रस्तुत करना चाहता है, जो अधिक 
कठिन हैं। पर यह सच है कि परम्परासे विहीन प्रयोग करनेवाले हिन्दीके 
नये कथा-साहित्यकी वास्तविक दिद्या यही है, अन्यथा केवल शिल्प सम्बन्धी 
नवीनताएं अन्धी गलीकी ओर ले जानेका प्रयास हैं । आधुनिकताके सन्दर्भ- 
में और अपने समूचे इतिहासके सन्दर्भमें नवलेखनके कथा-साहित्यको उसके 
सही परिप्रेक्ष्यमें स्थापित करनेके लिए यह आवश्यक हैँ कि मानवीय 
संवेदनाओंका अन्वेषण तथा पुनरन्वेषण हो । उससे संपुकत नया शिल्प तो 
अपने आप उभरेगा। प्रयोग और परम्पराकी अधिक संघटित भाव-भूमिमें 
ही हिन्दीका उपन्यास आगे बढ़ सकेगा । 


नयी हिन्दी-कहानीकी स्थिति उपन्याससे भिन्न हैं, यद्यपि हिन्दी-नव- 
लेखनके प्रसंगमें नयी कविता और नयी समीक्षाकी तुलनामें दोनों ही 
पिछड़े रूप हैं। कहानीमें किसी भी दिशामें महत्त्वपूर्ण प्रयोग प्रायः नहीं 
हुए हैं । इसका एक कारण कदाचित्‌ यह हो सकता है कि वह अपने आपफें 
एक नया साहित्य-रप है। और हिन्दी-नवलेखनके प्रसंगमें तो उसका 
इतिहास कुल पचास वर्षोंका हैँ । अपेक्षाकृत नये साहित्य-रूप होनेके कारण 
उसमें विकास तथा प्रयोगकी सम्भावनाएँ कम हैं। और दूसरी ओर यह 
साहित्य-रूप इतना नया भी नहीं हैं कि उसमें आधुनिक सन्दर्भों और 


' संवेदनाओंकी सही-सही अभिव्यक्ति हो सके । नये और पुरानेके बीच इस 


माध्यमकी स्थिति कुछ अजब-सी है। प्रायः सभी उचन्नत-साहित्योंमें वह 
लोकप्रिय तो है, पर आधुनिक नहीं । 
कहानीके अकालिक होनेका एक दूसरा कारण भी है। कहानीका जन्म 
है. 

9. कल 


मुख्यतः मनोरंजनकी उद्देश्य-पृत्तिको ध्यानमें रखकर हुआ। किन्तु आधुनिक 
युग और साहित्य अपनी समग्न प्रकृतिमें प्रधानतः बौद्धिक हैं । इस वृष्टिसे 
हानीका रूप-गठन ही आधुनिक संवेदनाका विरोधी है, या कम-से-कम 
उसके अनुकूल नहीं है। कथा-साहित्यमें जिस रचना-दृष्टि या विज्ञत' की 
प्रधानता होती है, वह उसके माध्यमसे अभिव्यक्त नहीं किया जा सकता, 
कुछ तो उसके आकारके कारण और कुछ उसकी स्फुट प्रवत्तिके कारण । 
इसीलिए कहानी एकाडी नाटकके समान यद्यपि इण्डो-यूरोपियन 
देशोंमें लोकप्रिय है, पर वह नवलेखनका अंग नहीं बन सकी है । आधुनिक 
युगके प्रायः क्षभी महत्त्वपर्ण कथाकारोंने कहानियाँ छिखी हैं--सार्तने 
 कामने, हेमिव्वेने, पर उनका यश इन कहानियोंके कारण नहीं है । या जिन 
कथाकारोंकी कहानियाँ प्रस्यात हैं, जैसे सोमसेंट माँम या ओ, हेनरीकी 
उन्हें नवलेखनके अन्तर्गत नहीं रक्खा जाता । 
हिन्दीमें कहानियोंके क्षेत्रमें प्रयोगकी संभावनाओंके कम होनेका एक 


और भी कारण है। जिन व्यावसायिक पत्र-पत्रिकाओंने कहानियोंके मुख्य 


. तत्त्व मनोरेंजवको एक दम सस्ता और वासनात्मक बना दिया, उन्हें इस 
प्रदेशमें काफ़ी लोकप्रियता मिली । प्रणयकी विषम सामाजिक परिस्थितियों 
और अशिक्षा तथा अर्द्ध-शिक्षाकी वजहसे एक दम छिछले स्तरका मनोरंजन 
जनताके अधिक निकट सिद्ध हुआ। और इस एक विश्येष प्रकारकी कहानी- 
कलाने हिन्दी कहानीके उन्मुक्त मार्गमें अवरोध उत्पन्न कर दिया । इन 
_ व्यावसायिक पत्र-पत्रिकाओंके समक्ष हिन्दीके वास्तविक कंहानीकार कम 


लक. ० शक 


ठिक सके और धीरे-धीरे व्यापक समाजमें इन कम मल्य वाली, सस्ती 


पत्रिकाओंका बोलबाला हो गया। इस दृष्टिसि उच्च साहित्यिक स्तरके 
कहानीका रोंका पाटक-वर्ग नितांत सीमित हो गया, और किसी प्रकारके ... 


प्रोत्साहनकें. अभावर्म कहानीकारने या तो लिखना बन्द कर दिया या 
फिर उसने भी फ़ॉरमूला-कहानियाँ लिखता प्रारम्भ कर दीं। यही कारण है 
कि प्रमचन्दके बाद जैनेन्द्र | पत्नी, जाह्नवी ) और “ज्ञेयँ ( रोज! ) 

के शिल्पसें जो नवीन विकास दिखाई दिये थे, हिन्दीका कहानी-साहित्य 
उनसे आगे नहीं बढ़ सका । 

हिन्दीकी नयी कहानीने प्रयत्नपर्वक दो-एक दिशाएँ ग्रहण कीं । 
चमत्कृत शिल्प और ओहेनरियन ढंगकी कहानियाँ कमल जोशीने लिखीं । 
लक्ष्मीनारायणलाल, केशवप्रसाद मिश्र, फणीश्वरनाथ रेणु, मार्कण्डेय, 
शिवप्रसादर्सिह आदिने कहानीके आंचलिक रूपको उभारा । इसके अतिरिक्त 
राजेन्द्र यादव और मोहन 'राकेश ने नागरिक जीवनके कुछ पहल प्रस्तुत 
किये । पर ये कथाकार कहानीकी आंतरिक प्रकतिको कोई मोड़ नहीं दे 
सके । रघुवीरसहायने अवश्य इस क्षेत्रमें महत्त्वपर्ण प्रयोग किये हैं। उनकी 
सेव, लड़के या खेल” जेसी कहानियाँ नये साहित्यकी भावभूमिके काफ़ी 
निकट हैं। सहजतम और सृक्ष्मतम संवेदनाओंके चित्र उन्होंने बड़े आत्मीय 
ढंगसे अंकित किये हैं। इन कहानियोंमें जीवनका उल्लास, उद्धेग बिना 
किसी साहित्यिक अतिरंजनाके प्रस्फुटित हुआ है। यद्यपि लेखककी कहानियाँ 
संख्यामें अधिक नहीं हैं, पर कहानी जैसे सुस्थिर माध्यम्मं उसके ये सर्वथा 
नये प्रयोग ऐतिहासिक महत्त्वके हैं। कुछ इसी प्रकारके यत्न मनोहरश्याम 
जोशी ( उसका बिस्तर ) ने भी किये हैं। 

नयी कहानीके क्षेत्रमें मौलिक प्रयोग करनेवांलोंमें दूसरा उल्लेखनीय 
नाम कमलेइ्वरका है। कहानी कमलेद्वरका प्रधान कार्य-क्षेत्र भी रहा है । 
“राजा निरबंसिया' ( १९५७ ई० ) और कस्बेका आदमी ( १९५७ ई० ) 
में संकलित उनकी कहानियाँ कुछ नवीन भावभूमियों और शिल्पविधियोंको 
प्रस्तुत करती हैं । 'सुबहका सपता' और 'राजा निरबंसिया' जैसी रचनाएँ 
हिन्दीकी तयी कहानीमें नयी विशेषणकों कुछ सार्थक बनाती हैं। पर 
इसके बावजूद प्रथम कहानी-संकलनकी भूमिकामें लेखकने समीक्षकोंसे जो 
शिकायत की है, वह न्याय्य नहीं मानी जा सकती। नयी कहानी कही जाने- 
वाली अधिकांश रचनाएँ तो जैनेन्द्र और “अज्ञेय' के बाद पीछे प्रेमचंदकी 
तरफ अधिक झुकी हुई हैं । 

हिन्दीकी नयी कहानी मुख्यतः दो प्रकारके लेखकों द्वारा प्रस्तुत हो 
रही हैं। कुछ कहानीकार तो लगभग प्रयोगवादके समकालीन हैं और इस 
क्षेत्रमें प्रायः छिटपुट ढंगसे प्रयोग कर रहे हैं। यहाँ प्रभाकर माचवे- 
की पहली अग्रेलल', धर्मवीर भारतीकी 'गुछकी बच्चो” या केशवरंद्र वर्माकी 
काले डिब्बोंकी चरखी” विशेष रूपसे उल्लेखनीय हैं । माचवेकी कहानीका 
सर्वथा अछूता शिल्प और केशवकी रचनाकी हास्य अवसाद मिश्रित 
संवेदना हिन्दी कथा-साहित्यकी उपलब्धि हैं। शांति मेहरोत्राकी कुछ 
कहानियाँ भी नयी भाव-भूमिको छुनेमें सफल हुई हैं। द्विजेन्धनाथ 
मिश्र निर्गुण' के स्तरके कहानीकार हिन्दीमें कम ही हुए हैं । विशेष परि- 
स्थितियों और संदर्भोके कारण उनकी प्रतिभाकी नयी दिशाएँ नहीं देखी 
जा सकीं, यह हिन्दी कहानीका दुर्भाग्य ही माना जायेंगा। प्राचीन शित्प- 
का अनुकरण करनेवाली उनकी कहानी “रावण” मानवीय संवेदनाका एक. 
गंभीर आख्यान है । रघुवंशने यद्यपि इधर कहानियाँ नहीं लिखी, पर उनके द 
छायातप संकलन और साप्ताहिक 'संगम' में प्रकाशित कहानियोंका एक... 
अपना व्यक्तित्व रहा हैं। भारतीय सामाजिक जीवनके केन्द्र विन्दु परिवार- 
का अत्यंत सहानुभूतिपूर्वक अध्ययन उनकी कहानियोंमें द्रष्टव्य हे । 


दूसरे वर्गके नये कहानीकारोंमें कुछ प्रतिभाएँ ध्यान आक्रष्ट करती 
हैं। ओंकारनाथ श्रीवास्तव, अमरकान्त, शेखर जोशी, माछती परुलकर, 
मुद्राराक्षल, कृष्णा सोबती, मन्न भण्डारी, सैयद शफ़ोउद्दीन तथा शान्ता 
सिन्हाकी कहानियाँ पत्र-पत्रिकाओंमें बराबर निकलती रहती हैं । कुछके 
संकलन भी प्रकाशित हुए हैं। कहानीके कई नये रूप मुद्राराक्षस, शफ़ी- 
उद्दीन तथा शान्ता सिनहाकी रचनाओंमें प्रतिफलित हुए हैं । यदि इस 
प्रकारके कुछ प्रयोगोंको निश्चित दिशा मिल सके तो हिन्दीकी नयी कहानी 
शायद उभर सकेंगी, चाहे वह फिर उतनी आधुनिक भले ही न हो जितने 
साहित्यके कुछ अन्य रूप हैं । द 

हिन्दीकी व्यंग कहानीमें कुछ नवीनता छातनेका यत्न शिक्षार्थी, केशव- : ह। 
चन्द्र वर्मा तथा हरिशंकर परसाई द्वारा हुआ है । | है 

कुल मिलाकर हिन्दीका नया कथा-साहित्य आधुनिक सन्दर्भासे अलग 
जान पड़ता है। नयी कविता या नये साहित्य-चिन्तन जैसी आधुनिकता 
उसमें नहीं आ पाई है। उपन्यासमें कुछ प्रयोग हुए हैं, पर सशक्त पर- 
म्प्राके अभावमें उनकी संगति और सार्थकता स्पष्ट नहीं हो सकी । कहानी- 
में प्रयोग एक तो प्रकृत्या संभव कम हैं, और दूसरी ओर हिन्दी कहानी- 
के सीमित इतिहासके सन्दर्भमें उनकी संभावगा और भी कम हो गई। |. 
इस दृष्टिसे नया कथा-साहित्य नवडेखनका अपेक्षाकृत पिछड़ा हुआ अंग ' 
है, क्योंकि आंधुनिकताके लक्षण तो सभी साहित्य-रूपोंमें एकसे ही होने 
चाहिए । द द 




























. नाटकको चर्चा. 
| व्यक्तित्व-संघटनकी चिन्ता ] 
के 


हिन्दी-नवलेखनके तत्वावधानमें नाटक कम लिखे गये हैं, उनकी चर्चा- 
सैद्धान्तिक और व्यावहारिक अधिक हुई हैं। एकाछ्छीके कारण भी सम्पूर्ण 
नाटकके विकासको क्षति पहुँची है । पर नये नाटक संख्याकी दृष्टिसे चाहे 
जितने कम लिखे गये हों, उनकी आधुनिकता निविवाद है। नाटक आधु- 
निक युगीन संवेदनाकों व्यक्त करनेके लिए सबसे उपयुक्त और सशक्त - 
माध्यम है। फ्रेंच ( सात, कामूं, आनुई ), जर्मन ( ब्रैखट ), अँग्रेजी 
( ऑस्बर्न) तथा अमेरिकन ( टनेसी विलियम्स, आर्थर मिलर ) नादय- 
कार तथा उनकी क्ृतियाँ अपने समूचे साहित्यके संदर्भमें प्राय: सर्व प्रमुख 
हैं। आधुनिक युगकी जटिल, अर््ध-अनुभूत और अननुभूत संवेदनाओंकी 
अभिव्यक्तिके लिए नाटक जैसा उपयुक्त अन्य साहित्य-रूप नहीं है । 
नाटककी बात करते समय यह स्मरणीय है कि हिन्दीमें नाटया- 
लेख या स्क्रिप्ट लिखनेकी परम्परा अधिक रही है, नाठक लिखनेकी कम । 
हिन्दीमें नाटककी परम्परा संस्कृत-प्राकृत और अपभ्रंशसे प्राय: अविच्छिन्न 
रूपसे आई है, पर हिन्दीके नाटक अपनी प्रकृतिमें मध्ययुगीन ही बने रहे । 
थिएटरका तो , हिन्दी-साहित्यमें लगभग पूर्णतः अभाव रहा है। इसके 
दो मुख्य कारण हैं--किसी व्यवस्थित साहित्यिक रंगमंचकी कमी और 
एकाकी नाटकोंका प्रचार और प्रसार। इन सब परिस्थितियोंके कारण प्रसाद- 
के बाद पूर्ण नाटक लिखना प्राय: समाप्त ही गया। एक प्रकारसे प्रसाद 
हिन्दीके प्रथम तथा अन्तिम नाटककार होकर रह गये । 








कोड: अतप८ पक निनमिकी जरा 2 मिल जज आन नललबक लक 

हिन्दी नवलेखनके तत्त्वावधानमें नाटकको पुनरुज्जीवित करनेके 
प्रयास कई दृष्टियोंसे हुए। नाटककों उसका रंगमंच प्रदान करनेको चेंष्टा 
की गई, पूर्ण ताठककी मर्यादाका निर्वाह ध्यानमें रक्खा गया और नाटकके 
आधुनिक आयाम भी विकसित किये गये । यह सही है कि इस प्रकारके 
नाटक नवलेखनमें चार-छ; ही. हैं, पर उनसे इन नये नाटककारोंकी 
जागरूकता स्पष्ट हो जाती है। और रंगमंच प्राप्त कर लेनेपर यदि किसी 
युगमें दो-चार नाटक भी सफल लिखे जाये तो भी पर्याप्त हैं | अपने कुल- 
तीन ताटकों और उनमेंसे भी प्रधानतः एक ही नाटक लक बैक इन एंगर' 
द्वारा जॉन ऑस्बर्नने कई दशाब्दियोंस चले आने वाले अंग्रेज़ी नाट्य 
साहित्यके गत्यवरोधको दूर कर दिया । क्‍ 

हिन्दीके नये नाटककों एक आधुनिक और सशक्त खूप देनेमें लक्ष्मी- 


नारायणछाल ( १९२७ ई० ) का विशिष्ट योग रहा है। उनका नाटक 


मादा कैक्‍्टस ( १९५७ ई० ) इस क्षेत्रमें प्रमुख माना जा सकता है । 
प्रणयके जिस सहज, सरल रूपका चित्रण अज्ञेय, देवराज और रघुवंशने 
क्रमश: शेखर, 'पथकी खोज तथा 'न्‍्तुजाल में किया है, उसका एक 
दूसरा पहल मादा कैक्‍्टस में अंकित हुआ हैं। (कलाकारका वायवीय प्रेम 
सामान्य स्नेह-सम्बन्धोंसे अलग है क्योंकि उसका प्रधान दायित्व अपने 
व्यक्तित्व तथा अपनी कलछाके प्रति हो जाता है। एक ओर प्रणय और 
दूसरी ओर अपने व्यक्तित्व तथा अपनी कलाके बीच चित्रकार अरविन्द 
किस प्रकारसे अपनी पत्नी सुजाता और मित्र तथा शिष्य आनन्दाके जीवन- 
को निस्सार तथा निरथ्थक बना देता है, इसका मारिक अंकन मादा 
कैक्टस' में हुआ हैं । अरविन्दका विश्वास है कि जैसे 'मादा कैक्टस के सम्पर्क- 
में आनेपर नर कैक्‍्टस सूख जाता है, रसविहीन हो जाता है, उसी तरहसे 
किसी स्त्रीके निकट सम्पर्कमं ककाकारकी कला निष्याण हो जाती है। 
इस सन्दर्भमे मादा कंक्‍्टसका प्रतीक जितना आधुनिक है उतना ही 
यथार्थ भी... 

लालके इस नाटकका स पा वातावरण बौद्धिक आभिजात्यका है, 
जिससे कथानककी मूल संवेदना बराबर सुनियोजित रही है। व्यक्तित्वको 
संघटित बनाये रखनेकी चिन्ता आधुनिक है। परन्तु अरविन्द नारी 
सम्पर्कको मूल व्यक्तित्वके ऊपर आरोपित मानता है, और इसीलिए उसे 
अवांछनीय समझता है। कलाकारके सतही दृष्टिकोणसे उद्भूत क्रत्रिमता 
आनन्दाके जीवन-रसकों सोख छेती है, मादा कैक्टस सूख जाती है । 
वनस्पति शास्त्रकी इस जनश्षुतिको मानवीय सन्दर्भोमें उल्टा सिद्ध करके 
नाटककारने मानो प्र णिजगत्‌की संवेदनशीछूताको वैज्ञानिक पद्धतियोंसे 
भिन्न ठहराया है। व्यक्तित्वकी सम्पूर्णतामेंसे नारीकों अलग हटाकर 
अरविन्दने जिन प्राकृतिक शक्तियोंकी अवहेलना की है, वे नाटककारकी 
दृष्टिसे अनिवार्य अतः स्वीकार्य हैं। डी० एच० लाॉरेंसके जीवनके अन्तिम 
भागको चित्रित करनेवाले टैनेसी विलियम्सके प्रसिद्ध रूघु नाटक ' आई 
राइज़ इन फ़्लेम्स, क्राइड द फ़ोनिक्स में भी कुछ इसी प्रकारकी समस्या 
उठाई गई है। लॉरेन्स तो नारीको शायद मांस-पिडके अतिरिक्त और कुछ 
मानता ही न था, पर अरविन्दका दृष्टिकोण इसका विरोधी है। उसके 
अनुसार किसी स्त्री पुरुषके सम्बन्धमें व्याहसे भी बड़ी कोई चीज़ होती 
है । ये दीनों ही दृष्टियाँ जीवनकों अ इण प्रहण करती हैं। सम्पूर्णताकी 
व्यंजना अरविन्द और बेबीके बीचमें है। ये दोनों ही चरित्र एक इसरेके 
एण्टी-थी सिस हैं। 

रग-विधान और शिल्पकी दृष्टिसे 'मादा कैक्टस' आधुनिक नाट्य- 
पद्धतियोंके काफ़ी निकट है । नीलामकी डुगड़ुगीके साथ बेबीका मंचपर 


प्रवेश नाटककी प्रतीक-योजनाको एक गति देता है, जो अन्त तक अनवरुद्ध 


33३५३ ५७+..५3ल».....-....--_-मशशिशिविनिनिशिनिश शी गज 


रहती है। अन्तमें आननन्‍्दाके फेफड़ोंके चित्रकों जिस ढंगसे प्रस्तुत किया 
गया है, वह काफ़ी प्रभावपूर्ण है। यहां छेखकका विधान कुछ चमत्क्ृत 
करनेवाल्ा अवश्य है, पर उससे नाटककी स्वाभाविक परिणतिमें कोई बाधा 
नहीं पहुँचती । पहले अंकमें अनाथालूयके . बच्चोंका प्रवेश अरविन्दके 

व्यक्तित्वपर एक कमेंट करता हैं। शिल्पके ये सारे उपकरण बढ़े प्रभाव- 
पूर्ण ढंगसे प्रयुक्त हुए हैं, और नाटककी योजनाके अभिन्न अंग हैं। संगीत 
और प्रकाशके निर्देश पठित नाटककी कल्पनामें कुछ-न-कुछ जोड़ते 
ही हैं । क्‍ 

अधुनातन नाट्य-विधानमें घटनाओंके स्थानपर संवेदनोंकों अधिक 
महत्त्व दिया गया है, पर कुछ नाटक ऐसे भी हैं जो घटनापूर्ण होते हुए भी 
प्रकृतिमें एकदम नये हैं; जैसे ऑस्बनंका लुक बैक इन एंगर । लालका 
मादा कैक्ट्स' भी कुछ इसी प्रकारका है। इस दृष्टिसे उनकी नाट्य-शैली 
प्रख्यात आधुनिक नाट्यकारोंसे भिन्न हैं। पर हिन्दीमें संवेदन-प्रधान 
नाटक लिखनेमें अभी कई कठिनाइयाँ हँ--मुख्यतः भाषा तथा अनुभूतिगत 
वैभिन्‍यसे संबद्ध । मनोविज्ञानके अन्तरालोंका उतना साहसिक अनुभावन 
हिन्दीमें अभी सम्भव नहीं जितना फ्रेंच, जर्मन या अमेरिकन नाद्य-कृतियोंमें 
मिलता है। 

हिन्दीके नये नाठकोंके क्षेत्रमें नरेश मेहताका सुबहके घण्टे ( १९५६ 
ई०) विशेष महत्त्व रखता है । इस नाट्य कृतिमें भी व्यक्तित्वकी सम्पूर्णता- 
का चिन्तन हुआ है पर अपेक्षाकृत एक भिन्न और अधिक व्यापक 
स्तरपर । मादा कैकक्‍्टस का अरविन्द और सुबहके घण्टे का एमन दोनों 
ही कलाकार हैं, और दोनोंके सम्मुख अपने व्यक्तित्वके संघटनका प्रश्न 
हैं। पर अरविन्दकी अपेक्षा एमनकी दृष्टि अधिक पूर्ण और समग्र है । 
अरविन्दके सामने केवल नारी, प्रणय और कछलाकी समस्या हैँ, जबकि 
एमन इनके अतिरिक्त और शायद कुछ उससे भी ऊपर उठकर राजनीति, 
सामाजिक व्यवस्था और नैतिक पद्धतियोंकी भी चिन्ता करता है । 

सुबहके घण्टे' मूलतः समसामयिक राजनीतिक जीवनका एक संपृकत 
चित्र है। परन्तु नाटककारकी राजनीतिक दृष्टि इस क्ृतिमें पक्षत्रर नहीं है । 
स्वतः: राजनीतिके भावकों ही एक व्यापक धरातलपर प्रस्तुत किया गया है । 
इस दृष्टिसे सैद्धान्तिक संघर्ष और कशमकशके बीच एमनका चरित्र एक संघटित 

व्यक्तित्व है। बह कम्यूनिस्ट पा 


टीका सदस्य है, पर पार्टीको उसने अपने 
चिन्तनकी स्वाधीनता नहीं बेच 


दी है। अपनी बातकों वह खुलकर कहता 
है, और अपने सहयोगियोंको प्रभावित भी करता है। दक्षिणा उसकी 
मित्र, प्रेयसी, पत्नी है, जिसके सम्मुख उसकी विनोदप्रियता और भी मुखर 
होती है । क्रान्तिकारी और उमाजवादी होते हुए भी वह प्रधानत: मानव- 


वादी है । जगजीतके यह कहनेपर कि यह राजनीति है। एवरी थिंग इज 
फ़ेयर इन लव एण्ड बार” वह 


उत्तर देता है, नो, माइ ब्वाय, छाइफ इज. .'&छ 
नॉट पॉलिटिक्स बट एथिक्स । मेरे छिए जीवन पूजा है, प्रत्येक व्यक्ति... 
हे देवता हैं ।' एमनके ये वाक्य कोरे तत्त्व-दर्शन न होकर जीवनके कटु 
लय संघर्षोंकी पृष्ठभूमिमें कहे गये हैं, इसीलिए उनकी संगति और सार्थकता है। 

आधुनिक भारतीय जीवनमें माक्संवाद और साम्यवादकों लेकर काफ़ी 
तक-युद्ध हुए हैं। 'सुबहके घण्टे'का छेखक ताम्यवादी सिद्धान्तोंसे सहानुभूति 
रखते हुए भी विवेक-बुद्धि और मानवीय आस्थाकों सबसे ऊपर रखता है। 
क्रान्तिकारी और साम्यवादी आन्दोलनका नरेश मेहताने इस नाटकमें बड़ा 
सन्तुलित अध्ययन प्र प्तुत किया है। एमनकी वैयक्तिक स्वाधीनता 
पार्टी अनुशासनसे उहुत ऊपर हैं। भारतीय स्वतन्त्रता संग्रामकी अन्तिम... 
लड़ाईके सन्दर्भमें एमनका विद्रोह मानवीय और ऐतिहासिक है। एमन ; 
और दक्षिणाका एक संवाद इस प्रकार हे--.. ० ८ हे 


: दक्षिणा--यहं क्या किया आप॑ने ? 

: >मतत--कुछ नहीं दक्षिणा ! गौतमके लिए 
लिए वर्ग-क्रान्ति और गांधीके लिए 
हैं दक्षिणा ! गांधीवादियोंके अपने साँचे हैं तो कम्यूनिस्टोंके भी साँचे हें । 
इन्हें अपने ही अनुरूप लोग चाहिए--.ये लछोगोंके अनुरूप नहीं होना चाहते। 


माक्सने इतिहासके आधारपर नीति बनाई थी। थे नीतिके माध्यमसे 
इतिहास बनाते हैं । द 


जीवन दुःख था; मार्क्सके 
उपवास --ये सब आंशिक सत्य 

दक्षिणा--माक्सवाद कोई डॉग्मा नहीं, वह परिवर्त्ततशील जीवन- 
दर्शन है।.. 

एमन--यही तो चीनमें माओने सिद्ध किया है, किन्तु हमारे यहाँ” 
अपनेसे बाहरके निरीक्षणोंकों भी सच्चे कम्यनिस्टकों समेटना होगा. और 
यह चीनवाले तभी कर सके, जंब वे पहले चीनी बने । हम कम्यूनिस्ट 
भारतीय नहीं हैं । यहाँकी परम्परा और संस्कृतिको वैज्ञानिक दृष्टि हमने 
नहीं दी । इस अथरसें गांधी भारतीय राजनीतिके गुरु हैँ। साहित्यकार 
दत्तात्रेय होता है दक्षिणा ! वह कई गरुओंका एक साथ शिष्य हो सकता 
है, लेकिन राजनीति अवहिष्णओंका दल होता है । 

“रिवीजनिज्म' के वर्तमान यगमें एमनकी यह दृष्टि बड़े महत्त्वकी हु । 


सत्यको सम्पूर्ण, समग्र दृष्टिसे देखलेकी लेखककी यह सतत चेष्टा नवछेखनको 
अपनी विशेषता है। इसीलिए उसके तत्त्वावधानमें अन्वेषण तथा पुनर- 
न्वेषणकी प्रक्रिया बराबर चलती रहती है। एमन चिन्तक और अपने तइई 
ईमानदार है। वह दो पक्षोंके बीचके मध्यम मार्गको नहीं खोजता, वरन्‌ 
अपनी निजी स्थितिको स्पष्ट करता हैं। पक्षोंके शीत-युद्धके प्रसंगमें उसकी 
विधेयात्मक दृष्टि चिन्तनकी नयी दिशांओंकी सूचक है, और संघर्ष तथा 
तनावको शञान्त करनेमें काफ़ी हुद तक सफल है । 

सुबहके घण्टे! का प्राय: पूरा कथा-भाग फ़्लेशबंककी शैलीमें प्रस्तुत 
किया गया हैं। फाँसीके लिए प्रस्तुत एमन अपने जीवनकी अन्तिम रात 
और सुबहमें अपने अतीतका जो पर्यवेक्षण करता है उसीको नाटकर्में कई 
टुकड़ोंमें बाँठा गया है। यह फ़्लैशबैककी काफ़ी स्वाभाविक स्थिति है, तथा 
शिल्पकी यह पद्धति कथानककी माँग हैं। बीच-बीचमें एमनको तत्मयता 
भज्ग होनेपर वर्त्मानके अन्तराल आ गये हैं जिनसे पाठकका भावात्मक 
तनाव कुछ विश्राम पा लेता हैं। राजनीति, प्रणय, लेखककी विपज्नता, 
भाषाकी समस्या--मानव-जीवनकी इन विशिन्न स्थितियोंकों एक रागात्मक 
तटस्थताके साथ नरेश मेहताने अंकित किया है, और इसीलिए नाटक 

वटनाओंसे भरपूर होनेपर भी संबेदनोंको अरधानता बनाये हुए है। 
व्यक्तित्व और उसके सुरक्षाकी चिन्ताके आधुनिक आयामोंको उसके प्राय: 
सभी संद्भोमें 'सुबहके घण्टे” में अभिव्यक्ति मिली है। नाटकका बौद्धिक 
आभिजात्य सुखद और जीवन्त हे) क्‍ 
.. लक्ष्मीकान्त वर्माका आदमीका जहर ( १९५७ ६० 
ओर एकांछ्ीके बीचकी स्थिति है। और यह संयोग विलक्षण छूग सकता. 
है, पर मादा कंक्‍्टस' तथा सुबहके घण्टे” के समान ही यह नाटक भी 
इक कलाकारके व्यक्तित्व-संघटनकी चिन्ताका आख्याव हैं। नाटकका 
नायक शरन यद्यपि कथा-भागमें अपेक्षाकृत कम स्थान पा सका है, पर 
अन्य सभी पात्रोंके द्वारा वह विस्तारमें अद्धित हुआ है। और शरनका ही 
प्रतिष्प महिम है, जो 'नाटकमें नाटक! की नयी शैलो द्वारा बढ़े प्रभाव- 
पूर्ण ढड्धसे प्रस्तुत किया गया है। कलाकारके ये दोनों प्रतिरूप आधिक 
विषमता और तिरस्कारके बीच अपने व्यक्तित्वकों सँजोये रखनेकी चेह्ा 
करते हैं। इस चेष्टाकों उसकी सारी उदात्तता और अवशताके साथ 
लक्ष्मीकान्तने आदमीका जहर' में चित्रित किया है । 
लेखककी मौलिक प्रक्नवतिके अनुरूप ही आदसमीका जहर' सैठायर 
प्रधान कृति है। मनुष्यकी क्रीमतपर पशुकी चिन्ताकी जो प्रवृत्ति धीरे-धीरे 
आधुनिक सभ्यतामें प्रवेश कर रही है, उसपर एक तीखी परन्तु संयमित 
दृष्टि इस नाटककी मूछ कथा-स्थिति है। समूची कृति इसी विशिष्ट संवेदना- 


पर आधारित है, जिसके विभिन्न पक्ष बड़े तीव्र ढड़से अभिव्यक्त हुए हैं । 
मानवीय व्यक्तित्वमें आस्था तथा निष्ठा उसकी अधान दृष्टि है जो शरनके 
साथियोंके सतही मानववादके सन्दर्भभें और भी स्पष्टतासे 


तितिक्षा और आस्थाका बड़ा प्रभावपूर्ण समर 
है। सैटायरकी यह नयी परिणति लक्ष्मीका 
साथ ही समस्त नवलेखनकी अन्‍्तर्वत्ती दृष्टि 
में एक झुँझलाहटकी भावना है, 


) सम्पूर्ण नाठक 


उभरी है। 
वय आदमीका जहर' में हुआ 
न्तकी अपनी विश्येषता तो है ही, 
भी है । नये लेखकके व्यक्तित्व 
पर कड़ आपन या निराशा नहीं है। वह 

छिछले मूल्यों और मानदण्डोंपर आक्रमण करता है किन्तु अपना सन्तुलन 
| खोकर नहीं । इसीलिए उसमें हठवादिता या पक्षधरता नहीं है । 

। लक्ष्मीकान्तके समक्ष व्यक्तित्वकी सुरक्षाका प्रइन एक दूसरे ढंगसे आता 
| है । शरनके लिए अपने व्यक्तित्वकी ही समस्या प्रमुख नहीं हैं। वह तो 
| जीवनके समस्त मूल्यों और प्रतिमानोंको लेकर चिन्तित हैं। पशु रक्षिणी 
। समिति'का संयोजक होते हुए भी वह जहरीले और पागल आदमीको अपने 
यहाँ शरण देता है। अपने साथियोंकी दृष्टिमें वह इसीलिए बेजिम्मेदार 
और लापरवाह है। कुत्तेकों काट लेनेवाले आदमीकी अवश ओर दीन 
मनःस्थिति आजके युगका एक बड़ा सत्य है जिसे लेखकने बड़ी मज़बूतीसे 
पकड़ा है । कुत्तेके लिए शरनके मनमें चिन्ता हो सकती है, पर आदमीको 
तो वह सारी जोखिम उठाकर बचाना चाहता है। यह मूल्योंकी प्राथ- 
मिकताका प्रश्न है । 

... मल्यगत चिन्तन, सूक्ष्म संवेदद और शिल्प--इन सभी दृष्टियोंसे 
“आदमीका जहर आधुनिक नाटकका तिकटतम रूप हैं। ताटक्में नाटक 
पद्धतिके प्रयोगसे समची कृतिके आयाम मानों और भी गहरे हो गये हैं । 
शरनके चरित्रकी एक अधिक गहरी ओर सूक्ष्म संवेदना महिमसें मिलती 
है | दोनों चरित्र एक अविभाज्य व्यक्तित्वके अंग हैं । शरनका साहित्यिक 
व्यक्तित्व उसके रेडियो नाटक ट्टा आदमी में व्यक्त हुआं हैं। शरन- 
महिमका समूचा व्यक्तित्व समाजमें आदमीका जहर फैलनेकी महत्त्वपूर्ण 
चेतावनी देता हैं। जिस समाजमें पद्ु रक्षिणी समिति की स्थापना होती 
है, उसमें अभी आदमीके मूल्यांकन संबंधी धारणाओंमें परिवर्तन होनेकी 
आवश्यकता है। अन्तराल नाटकके टुकड़े इस स्थितिको और अधिक प्रभाव- 
पूर्ण बनाते हैं। इन अंशोंमें सैटायर बिलकुल नहीं है, एक गम्भीर करुणा 
हैं। मूल नाटकके व्यंगके साथ यह करुणा व्यक्तित्व-संघटनके प्रश्नकों और 
अधिक यथार्थ तथा मानवीय बना देती है। महिमकी गिरी हुई आथिक 


गधा 


स्थिति वर्ग-संघर्षकी भावतासे अधिक आत्म-बोधकों जाग्रत करती हैं । 

आदसीका ज़हर' यहीं एक सफलछ केला-क्ृति होनेके 
र्ण डौकृग्रेंट' भी हो जाता है। किसी 
पशु और मानवके बीच इतनी अधिक 
नाटकसे सहज ही जाना जा सकेगा । 
काट लेना कबीरकी उलटबांसी नहीं 
अतिशयोक्ति भी नहीं है । 


उद्घोष है, मूल्यगत विघटनका महत्त्वपूर्ण संकेत है। जहरीला आदमी 
ओर पागल कुत्ता आधुनिक सम्यताके प्रतिमानोंको स्प ४ करते हैं। उन्हें 
केवल प्रतीक कहकर टाल देना एक बड़े सत्यकी ओरसे आँख मूँद 
लेना होगा । द 


हिन्दीके नये नाटककी कई दिशाएँ और हैं, पर इनको संवेदन-पद्धति 

नवलेखनकी मूछ प्रकृतिसे मेल नहीं खाती । गीति नाट्य या काव्य-नाटक 
गिरिजाकुमार माथुर, धर्मवीर भारती, सिद्धनाथकुमार, भारतभूषण 
अग्रवाल और लक्ष्मीनारायणलालने छिखे हैं। रेडियोंके माध्यमने इस 
'गव्य-हपको अधिक प्रभावित किया है, इसीलिए इसमें आलेखकी- अपेक्षा: ह 
ध्वनिका अधिक महत्त्व है । एकांकी नाटक भी बड़ी संख्यामें लिखे जा रहे 

हे पर सबके सब प्रायः एक ही परम्परामें । इस क्षेत्रमें किसी महत्त्वपूर्ण 
प्रयोगका संकेत नहीं मिलता । सम्पूर्ण नाटक प्रायः थिएटरसे विच्छिन्न 

है । जब तक यह अनिवार्य सम्बन्ध जोड़ा नहीं जाता तब तक नाटकके 
विकासकी सारी पम्भावनाएँ अवरुद्ध हैं। एकांकी आ। घुनिक युगका जन- 
ब्रिय काव्य-रूप अवश्य है, पर नये सन्दर्भोंसे उसकी सम्पृक्ति नहीं है । 
नयी संवेदनाकों व्यक्त करनेक्े लिए नाटक सशक्त माध्यम है, और 
उसके पुनरुत्थानसे हिन्दी पवलेखनका एक बड़ा महत्त्वपूर्ण अंग पृष्ठ होगा। 


बाद एक महत्त्व- 
शताब्दीकी सभ्यता और संस्कृतिमें 
प्रतिदन्द्रित हो गई थी, यह इस 
आदसमीका ज्ञहर' और उसका कुत्तेको 
है, किसी हद तक वह प्रतीक और 
वह एक यथार्थ स्थितिका अनुभावव और 


छ 




















साहित्य-चिन्तनके नये स्तर 


समीक्षात्मक साहित्यमें कृति-साहित्यकी अपेक्षा आधुनिकताका प्रवेश प्राय: 
शीघ्रतर होता हैं। समीक्षा या साहित्य-चिन्तन जागरूक और स्वचेतन अधिक 
होता है, अतः नयी पद्धतियोंका उसमें अन्तर्भाव सुगम है । कृति साहित्यके 
पीछे अनुभूतियों,संवेदनों और संस्कारोंकी अनिवार्य पृष्ठभूमि कार्य करती है, 
जिनमें परिवत्तन अपेक्षाकृत धीरे-धीरे होता है। इसीलिए प्रायः देखा 
जाता है कि एक ही लेखकका साहित्य-चिन्ततन आधुनिक परिवेशमें आ 
जाता है, पर उसका कृति साहित्य रुढ़ियोंसे मुक्त नहीं हो पाता । कुछ तो 
इस कारणसे और कुछ अतीतकी विशाल तथा व्यापक पृष्ठभूमिके कारण 
हिन्दी नवलेखनका साहित्य-चिन्तन समृद्ध होनेके साथ-साथ काफ़ी आधुनिक 
है। यह सही हैं कि हिन्दी समीक्षाके क्षेत्र अभी कोई एक महत्त्वपूर्ण 
चिन्तक मिलना कठिन है, पर विभिन्न चिन्तन-बाराओंके सामूहिक 
अन्तर्भावके फलस्वरूप नयी समीक्षा पर्याप्त विकसित हो चली है । 
नया साहित्य-चिन्तन न केवछः किसी एक लेखकमे ही नहीं मिलता, 
वरन्‌ किसी एक अकेली समीक्षा-कृतिमें भी द्रष्टन्य नहीं है। आधुनिक 
चिन्तन-पद्धतियाँ पत्र-पत्रिकाओंमें प्रकाशित स्फुट निबन्धोंमें अधिक विकास 
पा रही हैं। इसके अतिरिबक्‍त यह भी स्पष्ट कर देना उचित होगा कि नया 
साहित्य-चिन्तन सेद्धान्तिक अधिक है, उन सिद्धान्तोंका व्यावहारिक प्रयोग 
अभी कम हुआ है। आधुनिक समीक्षा पद्धतियोंने कुछ नयी दिश्लाओंके 
द्वार खोल हैं, जसे---कलछाकारकी रचनात्मक प्रक्रियाका विश्लेषण, नवीन 
मलयों और प्रतिमानोंका विवेचन, साहित्यका इतिहास-दर्शन तथा समची 
शिल्प-प्रक्रियका विकास । इसके अतिरिक्त साहित्य, राजनीति, दर्शन 

तथा समाज-शास्त्रके संयोजनसे विचारोंका साहित्य ( ॥छा्वापा'6 0( 
70688 ) भी मुख्यतः इसी तत्त्वावधानमें पनप रहा हैं । इसी अर्थमें समीक्षा 
या समालोचनाकी पद्धतियाँ साहित्य-चिन्तनके व्यापक विस्तारके अन्तर्गत 
आ जाती हैं। पुस्तक-समीक्षा, काव्यालोचन, कवि-परिचय आदि इसी 
चिन्तनके विभिन्न अंग हैं। नये हिन्दी साहित्य-चिन्तनका यह बहुमुखी 
प्रसार नवलेखनकी चतुर्मुख जागरूकताका सूचक है । 

हिन्दी साहित्य-चिन्तनका आधुनिक रूप वहाँसे प्रारम्भ होता है जहाँ 
मार्क्सीय और फ्रॉयडकी मनोविश्लेषणशास्त्रीय समीक्षासे असन्तुष्ट होकर. 
हिन्दीके समीक्षकने एक व्यापक भाव-भूमिकी खोज प्रारम्भ को थी । पर 
इसमें कोई सन्देह नहीं कि इस प्रकारका साहित्य-चिन्तन मार्क्स और 
फ्रॉयडकी दृष्टियोंका बहुत हृद तक ऋणी है । अपने-आपमें अपूर्ण होते हुए 
भी इन दृष्टियोंने मानव व्यक्तित्वके कुछ नये तथा अछुते पक्ष हिन्दी समी- 
क्षकके सम्मुख रवखे। आजके साहित्य-चिन्तककी संघटित पद्धति और 
वृष्टिके सम्मुख ये समीक्षा-पद्धतियाँ भले ही जीर्ण तथा पुरानों लगें पर 
सूर-तुलसी तथा देव-बिहारी विवादसे काफ़ी ऊँचे उठकर इन्होंने हिन्दी के 
समीक्षकको एक अधिक गहरी और तलवर्ती दृष्टि दी थी। पं० रामचद्ध 
शुक्लके महत्त्वपूर्ण साहित्य-अनुभावनके आगेकी दिशाएं इन्होंने खोलीं, यर्मपि 
शुक्लजी जैसी पैनी समीक्षक-दृष्टि किसी आगे आनेवाले साहित्य-चिन्तकको न 
मिल सकी । शुक्‍्छ॒जी तथा उनके बाद पं० हजारीप्रसाद ट्विवेदीकी पद्धतिका 
कुछ अंश यदि आधुनिक साहित्य-चिन्तनमें आ सका होता, तो उसकी 
रचनात्मकता ओर भी अधिक बढ़ सकती। नयी समीक्षा-पद्धति अपने 


आपमें एक रचनात्मक प्रक्रिया है, अतः क्ति-साहित्य और समीक्षा-साहित्य- 


के बीचका अन्तर अब पहले जैसा नहीं रहा है। कलाका रकी रचनात्मक 
प्रक्रिया जैसी है, वेसी ही स्थिति समीक्षककी आस्वादात्मक प्रक्रिया की है। 

कलाकारकी रचनात्मक प्रक्रियाका विश्लेषण आधुनिक मनोविज्ञानकी 
खोजोंके प्रकाशमें हो सका है । यह . विश्लेषण स्वतः लेखक द्वारा अथवा 

उसके किसी सहानुभूतिपूर्ण समीक्षक द्वारा हुआ है । पहली पद्धतिमें लेखक- 
के अधिक सजग हो जानेका ख़तरा बराबर रहता है। इसीलिए इस वर्गके 
विवेचन सदैव बहुत सन्‍्तोषजनक नहीं रह सके हैं । अधिकांश व्याख्याएँ 
कविताको लेकर हुई हैं। नयी कविताके आधुनिक तत्त्वोंकी मीमांसाने 
हिन्दी समीक्षाकें कुछ नये आयाम विकसित किये हैं। आकाशवाणीके 
कार्यक्रमों तथा विभिन्न पत्र-पत्रिकाओंमें सव्याख्या काव्य-पाठ और प्रका- 
शनने कविताकी मौलिक प्रकृतिको स्पष्ट किया हैं। रचनात्मक प्रक्रियाके 
विश्लेषणसे कलाकारकों पहलेकी अपेक्षा अधिक सहानुभूति प्राप्त हुई हैं । 
यही नहीं कलामें पाठक, श्रोता या दर्शकके बढ़ते हुए सहभोगके पीछे भी 
यह व्याख्यात्मक दृष्टि ही प्रधान रही है। साधारणीकरणके आगे सहभोगकी 
स्थिति कलाकारकी रचनात्मक प्रक्रियाके विश्लेषण द्वारा सम्भव हो सकी 
है। व्याख्याकी इस पद्धतिसे काव्यके सद्भुत परिप्रेक्य उभरते हैं और 
 कबिके प्रेरणा-स्नोतोंपर प्रकाश पड़ता है। साहित्य-सृुजनका “रहस्य अब 
बौद्धिक स्तरपर विश्लेषण-गम्य बन गया हैं। लक्ष्मीकान्त वर्माकी समीक्षा 
कृति नयी कविताके प्रतिमान' ( १९५७ ई० ) इस क्षेत्रका प्रथम महत्त्व- 
पूर्ण प्रयोग है । नयी कविताकी व्यापक सृजन-प्रक्रिया इस पुस्तकके माध्यम- 
: से सहज ही समझी जा सकती है। संकेत ( १९५६ ई० ) का परिसंवाद 
'प्रेरणाके स्रोत भी इस दिशाका एक महत्त्वपूर्ण प्रयास कहा जा सकता है। 

आधुनिक साहित्य-चिन्तनकी सबसे बड़ी विशेषता उसके अन्तर्गत 
व्यापक मुल्यों और प्रतिमानोंका विवेचन है । सैद्धान्तिक संघर्षके इस युगमें 
मानवीय आस्थाओं और बविश्वासोंका प्रश्न बहुत महत्त्वपूर्ण रहा है । 
विरोधी जीवन-पद्धतियों और दर्शनोंके सन्दर्भमें साहित्यकारका स्वतः अपना 
मार्ग-निर्देशन आवश्यक था । समीक्षाके मानदण्ड इन मौलिक मान्यताओं- 
पर ही आधारित होते हैं। हिन्दीके नये साहित्य-चिन्तकोंने इस क्षीत्रमें 
काफ़ी सोचा-समझा है । व्यक्तिगत स्वातन्त्य और सामाजिक दायित्व 
जैसे जटिल प्रइनपर “आलोचना त्रेमासिकमें महत्त्वपूर्ण विचार-विनिमय 

हुआ । पत्रिकाके एक सम्पादकीय ( स्वातन्व्य और दायित्व : अविच्छिन्न 
मूल्य आलोचना १६-१७ ) ने इस समस्याका अत्यन्त स्पष्ट और सन्तुलित 
विवेचन प्रस्तुत किया । इससे भी अधिक विवादास्पद विषय “राज्य और 
साहित्यकार! का सिद्ध हुआ। 'परिमल' द्वारा आयोजित एक विचार- 
गोष्ठीके सन्दर्भमें इस प्रशनपर व्यापक रूपसे विचार-विनिमय हुआ है। 
हिन्दीकी प्रायः सभी पत्र-पत्रिकाओंने इस चिन्तनमें अपना सहयोग दिया। 
इन दोनों ही समस्याओंपर हिन्दीके बहुत-से जागरूक लेखकोंने मत 


व्यक्त किया, जिससे चिस्ततकी एक सुस्पष्ट दिशा विकसित हो सकी । 


अज्ञेय, अमृतलाल नागर, देवराज, धर्मवीर भारती, शिवदानर्सिह चौहान, 


विजयदेवनारायण साही, रघवंश, लक्ष्मीकान्त वर्मा, जगदीश गुप्त, बाल- 


कृष्णराव प्रभृतिने कई दृष्टियोंसे उलझी हुई इन समस्याओंपर प्रकाश डाला। 
' राज्य और लेखकसे सम्बन्धित विचार-गोष्टीपर 'परिमरू की रिपोर्ट इस 
क्षेत्रत एक महत्त्वपूर्ण डौकृमेण्ट है। इन दोनों विचार-विनिमयोंमें साहित्य- 
कारके व्यक्तित्वकी सुरक्षाकों लेकर गम्भीर चिन्ता व्यक्त की गई । 

इन व्यापक प्रशनोंके अतिरिक्त कुछ ऐसी समस्याएँ भी उठाई गईं 
जिनका प्रत्यक्ष सम्बन्ध साहित्यसे है । नायकका विधटन ओर लघु-मानवके 


उत्थानके सम्बन्धमें विजयदेवनारायण साही तथा लक्ष्मीकान्त वर्माने 


विस्तारसे विवेचन किया। लक्ष्मीकान्तकी नयी कविताके प्रतिमान' में 
इन सम्बद्ध समस्याओंकी गम्भीर मीमांसा हुई है। नामवरसिंह आदि कुछ 
प्रगतिवादी समीक्षक इसे योरपका अनुकरण कहना चाहते हैं, पर हिन्दीमें 
हर महत्त्वपूर्ण चीजको विदेशी उधार कहनेवाले समीक्षकोंकी कमी नहीं 
है । इस सूचीको नामवरसिंह जैसी समझ-बूझके नये लेखकने बढ़ाया है, यह 
किड्चित खेदका विषय है। साहित्यमें अइलीलता जैसे पुराने पर चिर- 
नवीन प्रइनके कुछ पहलओंपर भी विचार हुआ हैं। शिवदानसिह चौहान 
अज्ञेय, शम्भूनाथसिंह तथा विजयदेवनारायण साहीने आलोचना” के कुछ 
अद्धोंमें इस प्रसंगकी नई दिशाएँ खोली हैं। ज्ञानोदय' के अक्टूबर ५८ 


। 


! 

के अड्धूमें प्रकाशित अज्ञय द्वारा कुछ प्रइनोंके दिये गये उत्तर विशेष 
महत्त्वके हैं । उन्होंने ककाकार तथा सामाजिक दोनोंकी समग्र दृष्टिको 
वास्तविक रसास्वादनके लिए आवश्यक बताया हैं। कलाके क्षेत्रमें अधूरी 
दृष्टि ही उनके अनुसार अइलीलूताकों जन्म देती है। स्थायी साहित्यके 
मानदण्डों तथा साहित्यमें गतिरोधकी समस्यापर भी कुछ नये समीक्षकोंने 
विचार किया है। इन्हीं स्थितियोंको ध्यानमें रखकर साहित्यके नवीन 

दायित्व और मर्यादाके सम्बन्धर्में भी चिन्तन हुआ । द 
पिछले कुछ वर्षो्में साहित्यकारकी आस्थाके विषयमें कुछ विचार हुआ 
है। आलोचना-११ में प्रकाशित 'साहित्यकी नयी मर्यादा शीर्षक एक 
लम्बे निबन्धमें धर्मवीर भारतीने इस प्रशनकों व्यापक परिवेशमें उठाया 
था । राजनेतिक और आशथिक सिद्धान्तोंके कुहरेमें साहित्यकारकी आस्थाके 
उलझे हुए भावकों लेखकने इस निबन्धमें गम्भीर अध्ययन तथा मननके 
आधारपर स्पष्ट किया है । इस प्रसद्भमें यह प्रथम महत्त्वपूर्ण और काफ़ी 
हृदतक सफल प्रयत्व है। व्यापक मांनववादी दुष्टिसे साहित्यका रके व्यक्तित्व- 
को संघटित बनाये रखना ही भारतीकी दृष्टिमें आस्थाकी सुरक्षाके लिए 
द पहली शर्त हैं। जब व्यक्तित्व नहीं रहेगा तो आस्थाका प्रइन नहीं 
उठता । इस प्रइनपर कुछ अन्य लेखकोंने भी अपता मत दिया है। 'हंस' 
. अडुंवाषिकके प्रथम अदडूमें तो एक पूरी लेखभाला इस विषयपर दी गई 
है, जिसे कुछ नये तथा पुराने लेखकोंने प्रस्तुत किया हैं। पर यह प्रयत्न 
कई दृष्टियोंसे असफल हुआ । एक तो इस परिसंवादमें लेखकोंका ठीक 
प्रतिनिधित्व नहीं है ( यद्यपि अपने-आपमें यह बात बहुत आवश्यक नहीं 
है ), और दूसरे इस समूचे चिन्तनकी दृष्टि रचनात्मक नहीं है। अधिकांश 
लेखक पशक्षधरताके प्रवाहमें बह गये हैं। उन्होंने दूसरोंकी आस्थाकों खोखला 
और मिथ्या बताया है, पर उनकी अपनी आस्था व्या है, इसे वे स्पष्ट नहीं 
कर सके हैं । वस्तुतः आधुनिक हिन्दी समीक्षाका ही यह एक बड़ा दोष 

है, जो हंस के इस परिसंवादमें प्रतिफलित हुआ है-। 

_ विशिष्ट मूल्यों और प्रतिमानोंकी विवेचनाके साथ नये साहित्य-चिन्तन- 


के अन्तर्गत विभिन्न साहित्यिक वादोंका परीक्षण भी हुआ है। हिन्दीमें 
प्रगतिवादकों स्थापित करनेके लिए जितना आग्रह रहा है, उतना हो प्रबल 


उसका विरोध हुआ है। पर नये समीक्षकोंने हठवादितासे ऊपर उठकर 


- भ्षी प्रगतिवादका वैज्ञानिक विश्लेषण किया । धर्मवीर भारतीकी प्रगति-. 
बाद : एक समीक्षा' एक विचारोत्तेजक कृति थी। हिन्दीके प्रगतिवादियोंकी द 


सतही विचार-धाराका लेखकने इस क्ृतिमें तीखा विरोध किया है। 


प्रगतिवादके सम्बन्धेमें दो बड़ी मौलिक कठिनाइयाँ थीं। एक तो यह कि. 
क्या प्रगतिका भी कोई वाद माना जा सकता है, और दूसरे यह कि 


प्रगतिवादका मल प्रेरणा-ख्रोत भारतवर्ष न होकर कम्यूनिज़्मका वत्तेमान केन्द्र 
सोवियट रूस है। पहली स्थितिकी अत्यन्त ताकिक विवेचना शिवदानसिह 
चौहानने आलोचना'-४ के सम्पादकीयमें की है । वहीं उन्होंने प्रगति- 
शील और प्रगतिबादी साहित्यके बीचकी सीमा भी स्पष्ट की है। पर इसके 
बावजूद दूसरी आपत्ति ज्योंकी-त्यों बदी रहती है। विजयदेवनारायण 
साहीने आलोचना'-९ में इस प्रश्नको एक संपृकत रूपम श्रस्तुत किया।.. 
उनका निबन्ध 'मार्क्सवादी समीक्षा और उसकी कम्यूनिस्ट परिणति 
मार्क्सवाद और भारतीय प्रगतिवादके बीचके अन्तरको उसके वास्तविक 
सन्दर्भमें उपस्थित करता है। इस गहरी खाईको जल्दबाजीमें पाटनेवाली 
प्रगतिवादी पद्धतिके खतरोंकी और उन्होंने संकेत किया है । इन विवेचनोंके 
प्रसंगमें रघुवंशकी सन्तुलित दृष्टिका उल्लेख होना आवश्यक है। प्रगति- 
बादी स्थितिका एक ऑब्जेक्टिव' मल्यांकन उनकी समीक्षामें विशेष रूपसे 
मिलता है। 

.. प्रगतिवादके अतिरिक्त छायाबाद और प्रयोगवादका भी विवेचन हुआ 
है, पर अपेक्षाकृत कम। देवरांज, शिवदानसिह चोहान,रघुवंश नामवर्रातिह, 
लक्ष्मीकान्त वर्मा आदिने इन विषयोंपर अपने-अपने ढंगसे प्रकाश डाला हू । 
पर यह विचार-विनिमय बहुत गहरे नहीं उतर सका। यहाँ तक कि 

शिवदानसिह चौहान तथा नामवरसिह और विशेष रूपसे नामवरसिह तो 
प्रयोगवादकों गाली तक देनेपर उतर आये ( यह स्मरणीय है कि प्रयोग- 
वादका डिफ्रेंस लगभग नहींके बराबर हुआ है )। प्रयोगवाद' शीर्पक 
निबन्धका अन्त करते हुए नामवर्रसिह लिखते हैं--प्रयोगवाद त्रिशंकु ! 
प्रयोगवाद नदीका द्वीप ! प्रयोगवाद साँप ! महत्त्वाकांक्षी ! अस्तित्ववादी ! 
मोहंक ! दयनीय ! निरीह ! बेध्य !” ( हिन्दी काव्यकी प्रवृत्तियाँ ) इस 
सस्‍्तरका असन्तुलन हिन्दी आलोचनाके किसी भी दौरमें मुश्किल से 
मिलेगा । पर प्रयोगवादका विकास जिस ढंगसे हो रहा था उसमें किसीने 
इन गालियोंकी परवाह नहीं की । कारवाँ आगे बढ़ता गया। 
वांद-विवेचनका समग्रतर रूप साहित्यके इतिहास-दर्शनके रूपमें विक- 
सित हुआ। यह सोचा गया कि जिस प्रकारसे इतिहासके विकासके कुछ 
अपने नियम होते हैं, उसी प्रकारसे साहित्यके विकासके पीछे भी कुछ नियम 
कार्य करते होंगे । इस दिशामें प्रथम महत्त्वपूर्ण संकेत नामवरसिहके 
आलोचना के इतिहास-अंकमें प्रकाशित निबन्धर्में मिलता हेँ। पर इस 
क्षेत्रमें उन्होंने आगे कोई विशेष कार्य नहीं किया । हर्षतारायणने इतिहास- 
दर्शन तथा संस्क्ृतियोंके व्यापक अध्ययनकी और अधिक गहराई तथा पूर्णता 
दो । प्रतीक तथा' आलोचना में इन विषयोंसे सम्बद्ध उनके कई निबन्ध 
प्रकाशित हुए हैँ । संस्कृति और इतिहासके साथ साहित्यकी किस स्तरपर 
संगति होती है, इसका गम्भीर और रोचक अध्ययन हर्षनारायण प्रस्तुत 
कर सके हैं । देवराज तथा मुद्राराक्षस ने भी इस दिशामें कार्य किया है । 

. नये साहित्य-चिन्तनके अन्तर्गत शित्प-सम्बन्धी अध्ययन पहलेकी अपेक्षा 
अधिक पूर्ण सन्दर्भोमें हुआ है । इस दृष्टिमें शिल्प कोई ऊपरसे आरोपित 
चीज़ न होकर, कलाकारके संवेदनोंका अनिवार्य बाह्य प्रतिरूप है | पर 
इसके बावजूद उसकी चिन्ता तथा आयोजना कलछाकारके लिए स्वाभाविक 
है। इसीलिए नये समीक्षकने शिल्पका महत्त्व गौण नहीं माता । नव- 
लेखनमें यह शिल्पगत विवेचन मुख्यतः नयी कविताकों लेकर हुआ है । 

जगदीश गुप्त, लक्ष्मीकान्त वर्मा, कृष्णनारायण कक्‍कड़ तथा अच्योंने .' 

शिल्पको उसकी समग्रतामें देखना चाहा है। जगदीश गुप्तका अर्थकी लयके 

सम्बन्ध विवेचल तथा कक्‍कड़का नयी कविताकी भाषाका विश्लेषण इस 

नयी समीक्षा-पद्धतिके परिचायक हैं । कविताके अत्यन्त सूक्ष्म तथा अमूर्त 

उपकरणोंको उन्होंने पकड़नेका प्रयास किया है। भाषा तथा लयके सर्वथा 

अछूते आयाम इन विवेचनोंके माध्यमसे प्रकाशमें आ सके हैं, जिनसे नयी 
का लो कविताकी मौलिक प्रकृतिको समझनेमें काफ़ी सहायता मिलती है । शिल्प- 
। । 5 की सम्बन्धी यह अध्ययन अभी अन्य दिशाओंमें नहीं जा सका है, और न इस 

5 पद्धतिकी सभी सम्भावनाएँ खुली हैं। पर इस प्रारम्भने इस क्षेत्रकी 
जे कई नयी दिशाओंका उद्घाटन किया है। अज्ञेय सफल भाषाकों अपने- 
आपमें एक उपलब्धि मानते हैं, पर विचारोंके अभावमें तो भाषाकी कल्पना 
नहीं हो सकती । उन्होंने स्थितिको एक दूसरे महत्त्वपूर्ण पहलसे देखा है, जो 
अभी तक प्रायः तिरस्कृत ही रहा है । 

मूल्यगत विवेचन तथा चिन्तनका ही एक और विकसित रूप विचारों- 

के साहित्य ( [९४/ए7/४ ०0 6९४७ ) में मिलता है, जिसका उदय 
प्रमुखत: नवलेखनके तत्त्वावधानमें हुआ । आधुनिक युग राजनीति साहित्य- 
के लिए अस्पृश्य नहीं रह गई है। साथ ही मनोविज्ञान, दर्शन, समाज- 
शास्त्र तथा अन्य सामाजिक विज्ञानोंनें भी साहित्यके विकासमें महत्त्वपूर्ण 
योग दिया है। साहित्यके तत्त्वावधानमें ज्ञानके इस समन्वित रूपकों. 
विचा रोंका साहित्य कहा जाता है। सह-अस्तित्वके प्रश्नसे लेकर समसाम- 
यिकताके दायित्वकी समस्यातक इस नये साहित्य-रूपके अन्तर्गत आ जाती 
है । यहीं आजका नया साहित्यकार चिन्तकका पर्याय बन गया है। समी- 
क्षात्मक साहित्यके साथ-साथ क्ृति-साहित्यमें भी इस विचारोंके साहित्यका 
संघात देखा जा सकता हैं। नवलेखनकी मूल बौद्धिक मनोवत्ति विचारोंके 
साहित्यमें बड़े सशक्त ढंगसे प्रतिफलित हुई है । 
आधुनिक लेखककी चतुर्मुख जागरूकताने विचारोंके साहित्यका प्रण- 

यन किया । हिन्दी समीक्षामें धर्मवीर भारती, रघुवंश, विजयदेवनारायण 
साही आदि नयी पीढ़ीकी विचार-धाराका प्रतिनिधित्व करते हैं । इस प्रसंग- 
में पहला महत्त्वपूर्ण प्रश्न नयी पीढ़ी और पुरानी पीढ़ीके पारस्परिक 
सम्बन्धोंको लेकर हो उठा था। साहीने राष्ट्रवाणी' के 'जलते प्रश्न' के 
अन्तर्गत इस ऐतिहासिक समस्याका विश्लेषण किया । इसी स्थितिका एक 
दूसरा महत्त्वपूर्ण पक्ष भारतीने अपने सुप्रसिद्ध धुरीहीनता' शीर्षक निबन्ध- 
में उठाया | आधुनिक परिवेशमें पुराने लेखकोंके असंगत आचरण और 
निष्क्रिय तटस्थताके प्रति भारतीका आक्रोश ऐतिहासिक महत्त्व रखता हैं । 
इसी चिन्तनको आंगे बढ़ाकर नये छेखकके दायित्व बोधको विकसित किया 
गया । जलते प्रश्न” लेखमालाके निबन्ध.विचारोंके साहित्यके श्रेष्ठ नमूने 
हैं । साहीका नितान्‍्त समसामयिकताका दायित्व शीर्षक निबन्ध एक बड़ी 
महत्त्वपूर्ण समस्याका गम्भीर विसलेषण है। इस क्षेत्रमें शिवदानर्सिह चौहानके 
योगका उल्लेख भी आवश्यक है। कुल मिलाकर हिन्दीका यह नया विचारों- 


है 


का साहित्य नवलेखनकी एक' विशिष्ट उपलब्धि है, जिसने सह-चिन्तनकी 
पद्धतिको काफ़ी मज़बूत बनाया हैं। समूची विचार-परम्पराको विकसित 
करने तथा उसके नये आंयामोंके आविष्करणमें यह साहित्य असाधारण 
महत्त्वका सिद्ध हो रहा है । हिन्दी साहित्य-चिन्तनकी मौलिक प्रकृति बहुत 
कुछ इसीके आधारपर निर्मित हुई है। चिन्तनकी इस पद्धतिकों गोष्ठी- 
साहित्य तथा परिसंवादोंने विशेष रूपसे समद्ध किया, जिसका उल्लेख एक “ 
स्वतन्त्र अध्याय ( 'नवलेखनका वातावरण' ) में किया गया है । 

जैसा पहले कहा जा चुका है, हिन्दी नवलेखनका साहित्य-चिन्तन 
किसी एक विशिष्ट लेखककी उपलब्धि नहीं है । अन्य साहित्य-रूपोंके समान 
नवलेखनका यह पक्ष भी सामूहिक प्रयाससे पुष्ट हुआ हैं। इस नयें 
समीक्षक-वर्गकी एक दूसरी विशेषता यह हैँ कि इसमेंसे अधिकांश प्रमुखत:ः 
कृति साहित्यकार हैं या कृति-साहित्यकार भी हैं । इस स्थितिसे सामान्यतः 
दृष्टिबोधमें समग्रता ही आई हैं। इसके अतिरिक्त उनका चिन्तन मूलत: 

के 


कंसंट्रेटेड' है, बहुत-सी समस्याओंकों एक साथ उठाता है इसीलिए 
'डिटेल' की ओर ध्यान न देकर संप्रति नया समीक्षक साहित्यके समचे 
भावबोधको अपनी दृष्टिमें लाना चाहता है । उसकी संतुलित और पर्णतर द 
दृष्टिका यह दूसरा कारण है । और इस तरह साहित्यके विभिन्न पक्षोंकी 
मीमांसा हो जानेपर भी व्यक्तिगत समोक्षकोंका कार्य परिमाणकी दष्टिसे 
बहुत कम हूँ। अधिकांशने केवल आधे दर्जनके लगभग निबन्ध प्रकाशित 
किये हूँ । पुस्तक रूपमें यह चिन्तन तो और भी विरल है । 

. नयी समीक्षा और नये भाव-बोधकी ओर संकेत करनेवाले समीक्षकोंमे' 
देवराजका नाम अग्रणी है। व्यवस्थित रूपसे तो उन्होंने छायावादका 
अध्ययन ( छायावांदका पतन-१६४८ ई० ) प्रस्तुत किया है, जो अपनी 

कृतिमें कई दृष्टियोंस नया है, पर साहित्यकी नवीनतम प्रवत्तियोंकी 
उन्होंने स्फुट ढंगसे ही विवेचना की है | देवराज मूलतः साहित्यके क्लैसिक 
रूपको मान्यता देकर चलते हैं, पर इसके बावजद प्रयोगवाद तथा नयी 
कविता जैसे नवोन्मेषोंकों उन्होंने जिस सहानुभूतिके साथ समझा है, वह 
सचमुच इलाघ्य है। दर्शन-मनोविज्ञान तथा संस्कृतिके गम्भीर अध्येता 
होनेके कारण कलाके मर्म और ख्रोतोंको वे आसानीसे पकड़ सके हैँ । 
उनका शाध-अबन्ध संस्क्ृतिका दार्शनिक विवेचन” (१९५७ ई०) विचारोंके 
साहित्यके अन्तर्गत आता है । वर्तमान संकटके यगमें संस्क्ृतिके दायित्वकों 
उन्होंने सावधानीके साथ स्पष्ट किया है । संस्कृतिके सृक्ष्म तत्त्वोंका विब्लेषण 
तो वे अनायास ही कर सके हैं । 
देवराज कृति साहित्यका रके रूपमें प्रयोगवादके एक विशिष्ट सहयोगी रहे 
हैँ | पर नयी कविता तक आते-आते उनकी समीक्षा-पद्धति कछ अधरी-सी 
लगने लगती है । आवश्यक सहानुभूति तथा सुक्ष्म पकड़का उनमें अभाव 
नहीं है, पर नये संवेदनोंके साथ उनका ठीक-ठीक तादात्म्य नहीं हो पाता । 
साथ ही दार्शनिक होनेके कारण वे कुछ शंकालु भी रहते हैं । सामान्य नये 
लेखककी दृढ़ आस्था तथा विश्वाससे उनकी स्थिति कुछ भिन्न है । प्रयोगवाद- 

के प्रति भी उनकी शंकाएँ बराबर बनी रहीं। उनकी चिन्तन-जैलीकी 
एक और कमी यह है कि स्थान-स्थानपर उनके विचारक-रूपमें उदबोधन- 
वृत्तिका प्रवेश हो जाता है। 'प्रयोगवादी कवि ४ एक चेतावनी” ( “नयी 
कविता --२ ) शीर्षक निबन्ध इस प्रवृत्तिका अच्छा उदाहरण हैं। यह 
सही है कि उनकी उद्बोधन-वृत्तिके लिए हिन्दी-साहित्यमें आलम्बनोंकी 
कमी नहीं है। पर इस कार्यकों करनेवाले लोग भी बहुतसे हैं, जिनका 
अध्ययन-मननसे कोई वास्तविक सम्बन्ध नहीं हैं। देवराज मूलतः चिन्तक 
हैं, और इस दष्टिसे उनका दायित्व भिन्न हैं । 

_ अपनी ससीक्षा-शेलीमें ज्ञात अथवा अज्ञात रूपसे देवराजने इतिहास- 
दर्शनकी पृष्ठभूमिको स्वीकार किया हैं। इस दिशाके श्रेष्ठतम साधन उन्हें 
उपलब्ध हैं। संस्कृतिका दार्शनिक विवेचन अधिक एकेडेमिक कार्य हैँ, पर 
उनकी स्फुट समीक्षा-कृतियों ( साहित्य चिन्ता-१९५० ई०, संस्कृति 
और साहित्य-१९५८ ई० ) में भी यह दृष्टि किसी-न-किसी रूपमें 
देखी जा सकती है, जिसका एक महत्त्वपूर्ण परिणाम यह हुआ है कि उनकी 
चिन्तन-पद्धतिमें किसी प्रकारकी पक्षघ्ररता नहीं देखी जा सकती । छाया- 
वादसे लेकर नयी कविता तकका विश्लेषण वे निरुज दृष्टिसि कर सके हैं । 
बिना एकेडेसिक स्तरकों स्वीकोर किये हुए उनका यह यत्न सचमुच 
स्पृहणीय है । 

प्रमलत: कृति साहित्यकार अज्ञेयकी समीक्षा-पद्धतियें भी यह दष्टिकी 
निरुजता मिलती है। पर इसके साथ-साथ उनकी रस-पग्राहिणी वृत्ति भी 
अप्रतिम हैं। साहित्यके संघटित भाव-बोधका वे वसा ही संपृकत विश्लेषण 
कर पाते हैं। नये साहित्यके विषयमें उन्होंने जो भी थोड़ा-बहुत लिखा है 
वह उनकी इस सन्‍्तुलित और समग्र दृष्टिके कारण काफ़ी महत्त्वपूर्ण है । 
आधुनिक भारतीय भाषाओंके साहित्य शीर्षक परिसंवादमें संकलित उनके 
हिन्दीसे सम्बद्ध निबन्धकी तीखी और कहीं-कहीं अभद्र आलोचना तो 
हुई है, पर उस निबन्धमें प्रस्तुत आधुनिक साहिंत्यके विहलेषणका मूल्यांकन 

प्रायः किसीने नहीं किया है। नाम-परिगणनके सम्बन्धर्में उनसे मत-भेद 
समझा जा सकता है, पर आलोचनाओंके इस घटाटोपमें लेखककी मूल 
दृष्टिको ही खो दिया जाय, यह सचमुच खेदका विषय है । 

अज्ञेयके समीक्षात्मक निबन्धोंका संकलन ( “त्रिशंकु-१९४५ ई० ) 
काफ़ी पहले प्रकाशित हुआ था । इसके उपरान्त विशेष रूपसे आधुनिक 
साहित्यके सन्दर्भमें कई महत्त्वपूर्ण प्रश्नोंपर वे स्फुट ढंगसे विचार करते 
रहें हैं। आलोचना के आलोचना-अंकमें समीक्षाके नेतिक मानोंसे सम्बद्ध 
उनका निबन्ध विशेष रूपसे उल्लेखनीय है। इसी प्रकारसे “नयी 
कविता-२ में सर्वेश्वरदयाल सक्सेनाका जो परिचय उन्होंने प्रस्तुत 
किया है, उससे नयी कविताकी कई समस्याओंपर प्रकाश पड़ता हैं। 'तार- 
सप्तकः तथा दूसरा सप्तक' में उनकी भूमिकाएँ तो अब ऐतिहासिक महत्त्व- 
की हैं। प्रतीक में भी आधुनिक भारतीय तथा योरोपीय साहित्यके कुछ 
प्रसंगोंपर उनके महत्त्वपूर्ण अध्ययन प्रकाशित हुए थे। साहित्य, कला 
तथा विचारपर उनकी समन्वित दृष्टि नये साहित्य-चिन्तनके विकासमें 
बहुत सहायक रही हैं । इस दिशामें यदि वे कुछ और अधिक कार्य कर 
सकते तो बहुत-सी उलझी हुई समस्याओंको लेकर कुछ सही परिप्रेक्ष्य नव- 
लेखनके पाठक और समीक्षकके सम्मुख उभरते । 

नयी पीढ़ीके उन समीक्षकोंमें जिन्होंने एक सम्पुक्त दृष्टिसे साहित्य- 
चिन्तन प्रस्तुत किया, अधिकांश ऐसे हैँ जो विश्वविद्यालयोंमें प्राध्यापक हैं, 
तथा जिन्होंने शोध-कार्य भी किया हैं। एकेडेमिक तथा साहित्य-संवेद- 
नात्मक तत्त्व उनके व्यक्तित्वमें घुल-मिल गये हैं। साहित्य-चिन्तनकी 
वास्तविक दिशा वस्तुतः: इन समीक्षकोंसे ही प्रारम्भ होती है। रघुवंश, 


धर्मवीर भारती, नामवरसिंह तथा विजयदेवनारायण' साहीने अलग-अलग 


तथा आलोचना त्रेमासिकके सम्पादन द्वारा नयी हिन्दी समीक्षाकों उसका 
आधुनिक रूप दिया हैं। संवेदनाओंके समग्र परीक्षण, नये सन्दर्भोकों व्यक्त 
करनेवाली भाषा तथा शैली और साहित्यकी केन्द्रीय समस्याओंसे लेकर 

उसके सीमान्तों तककी छान-बीनने इन नये समीक्षकोंकों चिन्तनका एक 
व्यापक और पूर्णतर परिवेश प्रदान किया । 


रघुवंशकी विशेष ख्याति उनकी सन्तुलित तथा ऑब्जक्टिव समीक्षा- 
दौलीको लेकर मुख्यतः हैं। आधुनिक युगमें टर्क-पद्धतिपर उनका अटूट 
विश्वास है; उत्तेजनाके माध्यमसे वे किसी सत्यको सिद्ध नहीं करना 
चाहते । साहित्यके स्थायी मानदण्डोंके सम्बन्धमें उनकी चिन्ता विशेष हैं । 
वलेसिक्सके विस्तृत अध्ययनके कारण उनकी समीक्षा-पद्धतिकों सुदृढ़ आधार- 
भूमि मिल सकी हैं । उनमें निष्कर्षका उतना आग्रह नहीं जितना विश्लेषण- 
का हैं । इस वृष्टिसे उनकी समीक्षा-शैली व्यंजनात्मक ही अधिक मानी 
जायगी, जिसमें उनके पाठकको निष्कर्ष तक पहुँचनेकी अपेक्षाकृत अधिक 
छट रहती है । प्रयोगवादके वे प्रारम्भिक समीक्षकोंमें रहे हैं, छायावादका 
भी उन्होंने विश्लेषण किया है, और इधर नयी कविताके बारेमें विचार 
करते रहे हैं । पर वे विचारोंकी रोक कर उन्हें निश्चित मतके रूपमें व्यक्त 
करना उतना वांछनीय नहीं समझते, जितना चिन्तनकी गतिशीलताकों 
उसके समस्त आयामोंमें प्रस्तुत कर देना उचित समझते हैँ। प्रयोगवाद 
तथा नंयी कविताके विवेचनमें ( "नयी कविता-२ ) अथवा हिन्दी 
काव्यकी प्रवृत्तियाँ की भूमिकामें लेखककी यह प्रवृत्ति देखी जा सकती है । 

दूसरे शब्दोंमें रघुवंशकी समीक्षा-पद्धति प्रमुखतः गत्यात्मक है । लेखक- 
की वलेसिक्समें आस्थाके साथ यह॒गत्यात्मक प्रवृत्ति एक विचित्र संयोग 
मानी जायगी । पर नवरेखनकी मौलिक संपकक्‍त प्रकृतिका ही यह एक 
प्रतिफलन है । यह स्थिति सह-अस्तित्वकी नहीं वरन्‌ समग्रताकी द्योतक 
है । और रघुवंशमें साहित्य-चिन्तनकी यह समग्र दृष्टि एकेडेमिक स्पर्श 
भी पा सकी है । लेखकका नयी कवितापर प्रस्तुत लम्बा निबन्ध ( कल्पना 
अक्टूबर-नवम्बर ५८ ) इसका अच्छा प्रमाण है। नयी कविताके सम्बन्ध- 
में सभी प्रकारके पूर्वाग्रहोंसे ऊपर उठकर समीक्षकने एक स्वस्थ और 
संतुलित विवेचन उपस्थित किया हैं। यही विशेषता उसके जनवादी 

साहित्यके मूल्यांकनमें भी देखी जा सकती है । काफ़ी विवादास्पद विषयोंमें 
पड़कर भो लेखक अपने व्यक्तित्वकी मर्यादाकों स्थापित कर सका हे । 
साहित्यिक समस्याओंके अतिरिक्त लेखकने भाषा सम्बन्धी प्रश्नोंको भी 
एक नये और रचनात्मक ढंगसे देखा है । अंग्रेजी तथा आधुनिक भारतीय 
भाषाओंकी पारस्परिक स्थितिको लेकर रघुवंशके विचार इस अत्यन्त जटिल 
प्रसंगमें बड़ी सावधानीसे व्यक्त किये गये हैं । जा | 
: हिन्दीके नये साहित्य-चिन्तनमें धर्मवीर भारतीका योग कई दृष्टियोंसे 

महत्त्वपूर्ण है। उनका आधुनिक पाइ्चात्य साहित्य तथा चिंतन प्रणालियों- 
का गम्भीर अध्ययन उनकी समीक्षा-पद्ध तिको एक व्यापक स्तरपर प्रतिष्ठित 
करता हैं। इसके अतिरिक्त उनके विचारोंकी स्पष्टता और तेज़ी भी । 
असाधारण हैं । ये सभी प्रवृत्तियाँ उनकी प्रथम समीक्षा-क्ृति 'प्रगतिबाद : 
एक समीक्षा" ( १९४९ ई० ) में प्रतिफलित हुई हैं । पर उसके विचारोंमें 
वह मंजाव नहीं है, जिससे किसी विशिष्ट कृतिकों एक मर्यादित रूप मिलता 
है । इसका एक प्रमुख कारण यह हों सकता है कि यह एक प्रतिक्रियामें 
लिखी गई रचना है । मार्क्सवादके अध्ययनसे लेखककों जितना संतोष तथा 
शाच्ति मिली है हिन्दीकी प्रगतिवादी समीक्षासे उसे उतना हीः असंतोष 
मिला है ( व्रष्टव्य लेखकके उपन्यास 'स्रजका सातवाँ घोड़ा” का वक्तव्य ) 
इस असन्‍्तोष तथा खीजकी अभिव्यक्ति निश्चय ही उतने संतुलित रूपमें 
हीं हो सकती जितने संतुलित ढंगसे लेखकके अपने निजी (विचार प्रस्तुत 
किये गये हैं । 'प्रगतिवाद : एक समीक्षा” तथा साहित्यकीं नयी मर्यादा में 


' कालू-क्रमके अन्तरके साथ इस रचना-दृष्टिका भी अन्तर है । 


_साहित्यकी नयी मर्यादा ('आलोचना'-११) नये साहित्य-चिन्तनको 
स्थापित करने और उसके आन्तरिक मृल्योंको प्रस्फुटित करनेवाली कृति 


है। नवलेखनके क्षेत्रमें विचारोंके अभियानका वह पहला महत्त्वपूर्ण पथ- 


चिह्न है । चिन्तन-प्रणाली और भाषा-प्रयोगोंकी नयी दिशाओंका उद्घाटन 
करनेके साथ इस प्रबन्धने साहित्यकी नयी मर्यादा और दायित्वोंका जो बोध 

कराया है हिन्दी-समीक्षा्में उसका ऐतिहासिक महत्त्व है। भारतीकी 
समीक्षा-पद्धति वेसे भी सैद्धान्तिक पक्षकी ओर अधिक प्रवृत्त रही है। 
प्रतीक में प्रकाशित निबन्ध अथवा रराष्ट्रवाणी' के जलते प्रश्न के 
अन्तर्गत प्रस्तुत चिन्तन-प्रसंग आधुनिक विचारोंके साहित्यकों समृद्ध बनाते 
हैँ । लेखककी दृष्टिमें व्यापक मानववादी दृष्टि तथा उसके साथ मानवीय 
व्यक्तित्वकी अनिवार्य सुरक्षा और स्वतन्त्रता नये समाजके' विकासको 
आवश्यक भाव-भूमियाँ हैं । उसके अनुसार इन प्रवृत्तियोंसे संपक्त साहित्य 
ही इस संकट-कालकों दूर करके नव-मिर्माणमें सहयोग दे सकता है ।. 
विजयदेवनारायण साहीकी समीक्षा-पद्धति कुछ विशेष क्षेत्रोंमे सीमित 
रही है । मार्क्सवादके प्रसंगमें सैद्धान्तिक दष्टिसे साहित्य-चिन्तन उनकी 
अपनी विशेषता है । इस क्षेत्रमें उनकी व्याख्याएँ और निष्कर्ष दोनों ही 
महत्त्वपूर्ण हैं। आलोचना -९ में प्रकाशित माक्सवादी समीक्षा और उसकी 
कम्यूनिस्ट परिणति' शीर्षक निबन्ध, उनके इस विषयसे संबद्ध विचारोंको 
बड़े सुगठित खरूपमें प्रस्तुत करता है। साहित्यिक रस-बोधका विवेचन 
भी उन्होंने किया है, पर यह उनकी मुख्य रुचि नहीं मानी जा सकती। 
'नयी कविता'-१ में लक्ष्मीकांत वर्माका कवि-परिचय उन्होंने अन्तर्दृष्टि और 
सहानभतिके साथ दिया हैं। उनकी कुछ पुस्तक-समीक्षाओंकी भी विशेष 
चर्चा रही है। पर उन्हें सबसे अधिक ख्याति मिली 'राष्ट्रवाणी के 
'जलते प्रदइन' लेखमालाके अन्तर्गत कुछ अत्यन्त महत्त्पपृण समस्याओंके 
विवेचनसे |... जा ः 
'राष्ट्रवाणी' में प्रकाशित निबन्धोंमें साहीने नयी पीढ़ी-पुरानी पीढ़ी, 
. नायकत्वका विघटन, समसामयिक दायित्वका बोध जैसे बौद्धिक प्रसंगोंकी 
मीमांसा की है। समस्याओंके विद्लेषणमें उनकी तर्क-पद्धति काफ़ी 
व्यवस्थित रहती है। इसीलिए इन चिन्तन-प्रसंगोंकी ओर काफ़ी लोग 
आकृष्ट हुए । पर शैली-गत अस्पष्टता और कभी-कभी अनावश्यक विस्तारके 
कारण लेखककी मान्यताएँ स्पष्ट रूपसे उभर नहीं पातीं । व्यवस्थित तर्क- 

पद्धतिके साथ यदि सुस्पष्ट शैलीका भी संयोग हो सकता तो साहीके 
विचारोंकी प्रभविष्णता और बढ़ सकती थी । 
साहीकी एण्टीथीसिस” के रूपमें नामवरसिहका अध्ययन किया जा 


सकता हूं। माक्सवादसे प्रभावित प्रगतिवादी दृष्टि-विन्दु उनकी समीक्षाकी . 


केन्द्रीय स्थिति हैं। पक्षधरताकों स्वीकार करके चलनेके कारण लेखकके 
निष्कर्ष तो ग़छत हो ही जाते हैं, व्याख्या पद्धति भी दृषित हो जाती हैं। 
प्रयोगवाद तथा नयी कविताके प्रसंगमें उनके पर्वाग्रह कदाचित सबसे 
प्रबल हूँ। प्रतिक्रिया-स्वरूप लिखे जानेके कारण इन विषयोंसे सम्बद्ध 
उनके विवेचन समीक्षकके आवश्यक सन्तुलनसे रहित हैं। इसके विपरीत 
जहाँ उन्होंने अपने ढंगसे किसी प्रसंगकी मीमांसा की है वहाँ उनकी 
समीक्षा-शली अत्यन्त स्थिर और प्रभावोत्यादक बन गई है। “संकेत 'में 
प्रकाशित व्यापकता और गहराई” शीर्षक निबन्ध ( अथवा हंस में 
प्रकाशित साहित्यकारकी आस्थासे सम्बन्धित वक्तव्य ) तथा 'आलोचना'के 
इतिहास-अंकमें साहित्यकी ऐतिहासिक व्याख़्यासे सम्बद्ध निबन्ध लेखककी 
इन दोनों शैलियोंके अच्छे उदाहरण हैं। शिवदानसिह चौंहानके साथ 

ने नवलेखनके क्षेत्रमें 'प्रगतिवादी' या प्रगतिशील! दृष्टिकोण प्रस्तुत 
क्या है । 

विशेष रूपसे नयी कविताके शिल्पका अध्ययन जगदीश गप्तने 
किया हैं। कविताकी लय तथा उसके आचन्तरिक विन्यासका विश्लेषण उनकी 


समीक्षाका प्रधान क्षेत्र है। इस दृष्टिसे “नयी कविता में प्रकाशित उनके _ 


नित्रन्धोंका अपना महत्त्व है। शिल्पके समग्र रूपके सम्बन्धमें उनके विचार 
उलझी हुई परिस्थतियोंको काफ़ी स्पष्ट करते हैं क्योंकि लेखकका यह अध्ययन 
बहुत व्यापक धरातलूपर हुआ है। कविताके साथ-साथ नवीन कला- 

न्दोलनोंका सूक्ष्म विवेचन उनकी दृष्टिको और भी पूर्ण बनाता है । 
नये साहित्य-चिन्ततको विकसित करनेवाले लेखकोंमें लक्ष्मीकांत 


५ 


वर्माका नाम प्रमुख है। “नयी कविताके प्रतिमानी ( १९५७ ई० )के 

लेखकके रूपमें उनके विचार काफ़ी व्यवस्थित रूपसे सबके सम्मुख आ 
चुके हैं । इसके अतिरिक्त नयी समीक्षाकी विशिष्ट शब्दावहीको विकसित 
करनेमें उनका योग अन्यतम हैँ। नये भावोंकों व्यक्त करनेके लिए 
परम्परागत शब्द-प्रयोगोंसे पूरा पड़ते न देखकर उन्होंने कई प्रकारके 
शब्द गढ़े हैं,, जिनमेंसे कुछ अब धीरे-धीरे गहीत भी हो चले हैं । इस 
नयी शब्दावढीको देखकर कुछ लोग प्रायः चौंक उठते हैं और लक्ष्मीकान्त- 
की शलीपर दुरूहताका आरोप लगाते हैं। पर निश्चय ही यह स्थिति 
वास्तविक नहीं मात्ती जा सकती । 

लक्ष्मीकान्तकी देली दुरूह नहीं है। पर उनके विचार बहुत कुछ 
अनुभूतिके स्तरपर रह जाते हैं, इसीलिए वे सर्वत्र बोधगम्य नहीं हो पाते । 
उनकी चिन्तन-पद्धति धीरे-धीरे भौतिकसे सूक्ष्मकी ओर जाने लगती है । 
इस दृष्टिसे उच्चतर गणित, भौतिकशास्त्र और उसके साथ ही साहित्य- 


- शास्त्रकी भी परिणति अपनी-अपनी दृष्टिसे दर्शनमें होती हूं। लक्ष्मीकांतका 


साहित्य-चिन्तन कहीं-कहीं इस तथ्यकी सशक्त व्यंजना करता है । किन्तु 
यह भी सही है कि यह स्थिति उनकी समीक्षा-पद्धतिकी यथार्थ दिशा 


नहीं कही जा सकती । द 
. अपनी समीक्षाकी मौलिक प्रकृतिके अनुरूप लक्ष्मीकान्तकी शेली 


काव्यकी सृजन-प्रक्रियुको समझानेके लिए अत्यन्त उपयुक्त हैँ। नयी 
कविताके प्रतिमान'! समूची नयी कविताकी सृजन-प्रक्रियाका विवेचन है । 
सामाजिक परिवेशकी अपेक्षा व्यक्तित्वकी गहराइयोंके सन्दर्भमें उन्होंने 
साहित्यको अधिक अच्छे ढंगसे परखा है। शायद यही कारण हैं कि 
सैद्धान्तिक समीक्षासे ऊपर उठकर विचारोंके साहित्यके क्षेत्रमें उन्होंने अब 
तक कोई विशेष कार्य नहीं किया है। इस दिश्वामें उनका कृति-साहित्य 
अधिक सशक्त माना जा सकता हैं। 

नयी कविताके प्रतिमान का महत्त्व एकसे अधिक कारणोंसे है । नयी 
समीक्षाका प्रथम अन्य होनेके कारण नये भाषा-प्रयोगोंकों गढ़नेका दायित्व 


उक्त 

भी उसीके ऊपर आ पड़ा । इसके अतिरिवक्‍त रचनात्मक प्रक्रियाका मौलिक 
विवेचन होनेसे वह नयी कविताका पक्षधरतासे हीन पर सहानुभूतिपूर्ण 
अध्ययन है । इस प्रसंगमें कवि-विवेचकके दायित्वका जिस ढंगसे निर्वाह 
लक्ष्कीकान्तने किया है वह सराहनीय है। फिर, शैलीकी दृष्टिसे 'नयी 
कविताके प्रतिमान में एकेडेमिक और अनौपचारिक पद्धतियोंका बड़ा सुखद 
सम्मिश्रण हुआ है। एक ओर लेखककी तथ्य-परिगणन तथा सृत्र-शैली है तो 
दूसरी ओर मनोवैज्ञानिक अन्त:प्रक्रियाओंका उन्मुक्त विवेचन हैं। और इन 
सबसे ऊपर लेखकका एक नयी दिशा खोलनेका प्रयास है । इस रूपमें एक 
ओर जहाँ यह कृति इतनी विवादास्पद सिद्ध हुई है, वहीं दूसरी ओर 
इसने अन्य बहुतसे प्रतिभाशाली नये कवियोंको लिखनेकी प्रेरणा दी है । 
नये साहित्य-चिन्तनका एक प्रमुख भाग नयी कवितापर आधारित है, और 
इस पृष्ठभूमिमें इस ग्रन्थका अपना विशिष्ट योग है। इस ऋतिसे हिन्दीके 
अपने समीक्षा-शास्त्रकी सम्भावनाओंके सम्बन्धमें भी महत्त्वपूर्ण संकेत 
मिलता है।... 93 8 

नये समीक्षकों तथा उनके कऋ्ृतित्वके सर्वेक्षणसे स्पष्ट हो जाता है कि 
नवीन साहित्य-चिन्तनका परिमाण यद्यपि कम है, पर उसकी तेजस्विता 
अपेक्षाकृत कहीं अधिक है। सह-चिन्तनमें व्यक्तित्वकी असाधारणताके 
विकसित होनेका अवसर कम रहता है । हिन्दीकी नयी समीक्षामें इसीलिए 
किसी एक व्यक्तिगत समीक्षककी अपेक्षा कदाचित्‌ त्रैमासिक आलो- 
चना” ( १९५१-५९ ) का योग अधिक महत्त्वपूर्ण जान पड़ता है। पहले 
शिवदानसिंह चौहान तथा उनके बाद धर्मवीर भारती, रघुवंश, ब्रजेश्वर 
वर्मा और विजयदेवनारायण साहीके संयुक्त सम्पादनमें इस पत्रिकाने 
हिन्दी समीक्षाको काफ़ी ऊँचे धरातलपर प्रतिष्ठित किया । अधिकांश नया. 
साहित्य-चितन “आलोचना” के माध्यमसे सामने आया हैं। कई महत्त्वपूर्ण 
प्रश्नोंपर स्वतंत्र निबंध तथा परिसंवाद प्रकाशित करके इस पत्रिकाके 
संपादकोंने हिन्दी समीक्षामें एक संतुलन और विचारोत्तेजन उत्पन्न किया । 

वेसे तो नयी समीक्षाके कई क्षेत्रोंमें अभी कार्य होना है, पर पुस्तक- 
समीक्षाका अंग अपेक्षाकृत बहुत कमज़ोर है। सच तो यह है कि पुस्तक- 
समीक्षाकी न तो अभी तक कोई पद्धति ही विकसित हो सकी है, और न 
उसे अभी पर्याप्त रूपसे आदुत तथा सम्मानित माना जाता है। व्यावहारिक 
समीक्षाके अविकसित रहनेसे भी पुस्तक-समीक्षाकी कला उन्नत नहीं हो 
सकी । हिन्दी समीक्षा अभी पक्षधरकी अपेक्षा व्यक्तिगत अधिक हैं। इस 
क्षेत्रमें स्वस्थ और निरुज व्याख्यात्मक दृष्टिका अभाव है। इसीलिए संतुलित 
पुस्तक-समीक्षा एक विरल परिस्थिति बन गई हैँ। व्यक्तिगत संबन्धोंसे ऊपर 
उठकर साहसपूर्ण, निर्भीक परन्तु मूलतः सहानुभूतिपूर्ण पुस्तक-समीक्षा 
हिन्दी-साहित्यके बहुतसे ग़लत चरणोंकों रोक सकती है । परन्तु अभी तक 
तो पुस्तक-समीक्षाका वास्तविक महत्त्व और दायित्व ही नहीं समझा जा 
सका हैं।.... 9 भा बम 

पर नये साहित्य-चितनके एक मार्गके किचित्‌ अवरुद्ध होनेंसे उसका 
समृचा विकास अवरुद्ध नहीं हो सका है । वरन्‌ कुछ अन्य माध्यमोंसे इस 
पक्षकों सहायता मिली है । गोष्ठी-संलापों तथा परिसंवादों, टिप्पणियों और 
ध्वनिवार्ताओं द्वारा भी यह साहित्य-रूप समृद्ध हुआ हैँ । यही नहीं, विशुद्ध 
समीक्षकोंके अतिरिक्त बहुतसे कृति-साहित्यका रोंने भी इस दिशामें महत्त्व- 
पूर्ण विचार प्रस्तुत किये हैं । विचार-राशिके विभिन्न तन्तुओंसे निर्मित होने- 
के कारण नवलेखनका साहित्य-चितन एक समग्र और संपूर्णतर दृष्टिकोणका 
परिचायक है, जो वस्तुतः स्वतः साहित्य-सृजनका प्रमुख उद्देश्य है । 

. कोई पक्षपात नहीं है, यह सफ़ाई देना कुछ हास्यास्पद-सा लगता है। पर 





गद्यके अन्य रुप 


नवलेखनके तत्त्वावधानमें गद्यके अन्य रूप भी विकसित हुए हैं, पर 
उनका महत्त्व केवल परिमाणकी दुृष्टिसे आँकना अ्रमात्मक सिद्ध हो सकता 
हैं। यात्रा-संस्मरण, डायरी, जर्नल तथा ललित निबन्धोंके क्षेत्रमें जो प्रयोग 
हुए हैं, उनकी ताज़गी विशेष रूपसे आकर्षित करती है। सामान्यत; 
बोद्धिक आभिजात्यसे विहीन ये गद्य-हप औसत पाठकोंकों भी रुचिकर 
सिद्ध हो सकते हैं । उनके लेखककी भआात्मीयता व्यक्तित्व-विघटनके इस 
युगमें व्यापक तनावकी भावनासे मुक्ति देती है। इस अर्थमें ये साहित्य- 
रूप अधिक प्रजातान्त्रिक तथा मानववादी हैं । ः 
यात्रा-वर्णन हिन्दी गद्यमें बहुत प्रारम्भसे मिलते हैं । पर उने सबकी 
प्रकृति मुख्यतः वर्णनात्मक तथा ऑ्जैक्टिव रही है। यात्रा विषयक नयी 
क्ृतियोंमें यात्रा तथा संस्मरणका बड़ा सुखद सम्मिश्रण हुआ है । अपरिचित 
स्थलों तथा व्यक्तियोंका संवेदनशील चित्रण और विश्लेषण---एक सहज . 
ओर प्राय: अनौपचारिक हौलीमें, इन यात्रा-वर्णनोंकी अपनी विशेषता है 
अकिचन ओर सामान्य स्थितियों तथा क्षणोंका महत्त्व नवलेखनकी प्रक्रृति- 
के अनुरूप ही इस गद्य-हूपमें भी देखा जा सकता है। भज्षेयके यात्रा- 
संस्मरण अरे यायावर रहेगा याद! ( १९५३ ई० ) नयी शैलीकी प्रथम 
सशक्त कृति है । 
इस स्थलूपर एक प्रसंगेतर तथ्यका उल्लेख आवश्यक है। प्रस्तुत 
समीक्षा-कृतिमें कुछ ऐसे नाम मिल सकते हैं जो कमोबेश प्राय: सभी अध्यायों में 
चचत हुए हैं। अज्ञेयका नाम ऐसा ही है। नामोंकी पुनरावृत्तिके पीछे 

यह भी समझा जाना चाहिए कि इन कुछ लेखकोंने, विशेषतः अज्ञेयने, 
साहित्यकी सभी विधाओंमें जो लिखा है सो इसलिए नहीं कि ये लेखक 
सजगरूपसे साहित्यके सभी अंगोंकी श्रीवृद्धि करना चाहते थे । यह स्थिति 
वस्तुतः नये लेखककी बहुमुखी जागरूकताका परिचायक है, उसके व्यक्तित्व- 
की समग्रताका सूचक है। कविता, कहानी, उपन्यास, नाटक, समीक्षा, यात्रा- 
संस्मरण, डायरी आदि विभिन्न काव्य-रूप एक ही लेखकके व्यापक 
व्यक्तित्वकी अभिव्यक्ति बपेक्षाकृत आसानीसे होने देते हैं । यों इन सभी 
माध्यमोंमें एक मूलभूत एकता भी है जो सर्जकके व्यक्तित्वककी मौलिक 
संवेदनासे तुलनीय है । 

अस्तु, अज्ञेयका यात्रा-संस्मरण नये गद्यकी सामर्थ्यका द्योतक है। नये 
भाव-बोध तथा संवेदनोंकी अभिव्यक्त करनेके लिए उनकी भाषा पर्याप्त 
रूपसे परिष्कृत तथा अथ्थ-प्रवण है । अच्छी भाषाकों लेखकने अपने आपकमें 
एक उपलब्धि माना है। इसका कारण यह नहीं है कि अज्ञेय भाषाकों 
भाव-विधानसे कोई अरूग तत्त्व मानते हैं। एक संपृक्‍त रूपमें उभरनेपर 
भी रचनताकारका तनन्‍्त्र-कोशरू या भाषा सतत परिष्करणकी अपेक्षा रखती 
है। इतनी अधिक चिन्ता रखनेके कारण ही भअज्ञेयकी कविता, उपन्यास 
अथवा यात्रा-संस्मरणोंकी भाषा अलग-अलग रूपोंमें विकसित हुई है। पर 
इसमें कोई सन्देह नहीं कि उतका गद्य अधिक पुष्ट, शिल्पित तथा समृद्ध 
है। रे यायावर रहेगा यादा लेखककी विरल अनौपचारिकताका 
प्रिचायक हैं। 

यात्रा-संस्मरणोंकी इस कराकों मोहन राकेश ( १९२५ ई० ) की 
आखिरी चट्टान तक (१९५३ ई० ) ने और विकसित किया है। 
वाण्डर लस्ट' शीर्षक आमुखमें लेखकने अपनी मानसिक यात्राओंके जो 
चित्र प्रस्तुत किये हैं, वे उतने ही यथार्थ हैं जितनी कि उसकी वास्तविक 
यात्राएं । वह कहता है, “मुझे छगता है कि ये चित्र बहुत पहले पढ़ी हुई 
यात्रा सम्बन्धी पुस्तकोंके किन्‍्हीं अंशोंकी छाप हैं, जिन्हें में वेसे भूल चुका 

हूँ ।  वाण्डर लस्टके द्योतक चित्रोंमेंसे पहला है---' द्र-दूर तक फैला 
हुआ एक खुला समुद्र तट है, जहाँ रेतमें जगह-जगह पत्थर और बड़ी-बड़ी 


: चट्टानें हैं । फूटी सराय है। सरायमें रातकों मटियाली-सी रोशनी होती है 


ओर उस रोशनीमें बैठकर कुछ जुआरी जुआ खेलते हैं। एक व्यक्ति जिसकी 
दाढ़ी डेढ़ दो महीनेकी उग रही है और जो आयुमें पचपन वर्षसे ऊपर 
लगता है, चिरमिराती हुई खानेकी मेज़पर कुहनियाँ टिकाये, एक लकड़ीकी 
कुर्सीपर बेठा कोई पुराना अख़बार पढ़ता है। मैं सामने बैठकर पानी .. 
पीता हुआ उसके अर्द्ध ब्वेत बालोंको ध्यानसे देखता हूँ । ठण्डी हवाके एक- 
दो झोंके आते हैं, मेरे शरीरमें थोड़ी कंपकपी आती है और मैं पानीका 
गिलास होठोंके पास रोककर मुसकराता हूँ, कि यह सब वैसे ही घटित हो 
रहा है, जैसे में उसकी कल्पता किया करता था” स्वप्नके अन्दर स्वप्न 
जैसी यह स्थिति मूलतः रोमांटिक है। इससे लेखकका 'असाधारणके प्रति 
आकर्षण व्यक्त होता है, जो प्रायः सभी यात्रा-प्रिय व्यक्तियोंकी मनःस्थितिका 
अनिवार्य अंग है। इस विशेष प्रकारकी मनःस्थितिका परिचय मल यात्रा- 
संस्मरणके चित्रोंमें बड़े सशक्त ढंगसे मिलता. है। अब्दुल जब्बारका जो 
पहला चित्र मिलता है वह बड़ी आसानीसे वाण्डर लस्ठ'में परिगणित 
दिवा-स्वप्नोंकी कोटिमें रक्खा जा सकता है | सच तो यह है कि इन दिवा- 
स्वप्नों और संस्मरण-चित्रोंमें कोई मौलिक अन्तर नहीं है। यथार्थ और 
कल्पनाके बड़े मोहक वातावरणमें इन यात्रा-संस्मरणोंका सृजन हुआ है।. 
आखिरी चट्टान तकमें दक्षिण भारतकी यात्राके संस्मरण हैं। समुद्र, 
डोंगियों और मछलीमारोंके चित्र उत्तर भारतमें कुछ और भी आकर्षक 
लगते हैं। कभी-कभी वे लेखकके समान ही बहुत पहले पढ़ी हुई यात्रा. 
सम्बन्धी पुस्तकोंके किन्‍्हीं अंशोंकी छाप” से जान पड़ते हैं । केवल प्रकृतिके 
दृश्य पाठकको उबानेवालके सिद्ध हो सकते हैं, पर उनके साथ व्यक्तियोंके 
रेखाचित्र अनिवार्य मानवीय तत्त्वको प्रस्तुत करते हैं । प्रकृति और मानव- 
का यह सहचरण यात्रा-संस्मरणकी कलाका मूल रहस्य है । प्रस्तुत ऋृतिके 

उपशीर्षक ( हुसैवी, समुद्र तटका होटल, पंजाबी भाई, मरूबार ) इस 
स्थितिको और भी स्पष्ट करते हैं । कितु इस समन्वित कलाके निर्वाहके 
लिए मात्र रोमाण्टिसिज़्म ही पूरा नहीं पड़ सकता । मानव-चरित्रमें एक 
अपनी दिलचस्पी होना इस काव्य-रूपको रचना-प्रक्रियामें अनिवार्य है । 
मोहन राकेश इन दोनों शर्तोंको पूरा करते हैँ । प्रकृतिके प्रति उनकी 
_उन्मुक्त ललक और व्यक्तियोंके प्रति सहज आत्मीयताने उनके यात्रा-संस्म- 
रणको सूचना और मनोरंजनके अतिरिक्त और गहरे आयाम प्रदान किये 
हैं। ये संस्मरण-चित्र लेखककी अनुभूतियोंका सफलतापूर्वक पुनःसुजन करते 
हैं । इस एक मौलिक अन्तरके कारण ही नये यात्रा-संस्मरण उपयोगी कछा- 
से हटकर लकित-कलाके अंग बन गये हैं । 

यात्रा-संस्मरणकी इस अपेक्षाकृत कठितव कलाको रघुवंशने फिरसे 
उठाया है। १९५८ ई० की कल्पना तथा “अजन्ता' के कुछ अंकोंमें उनके 
दो यात्रा-संस्मरण अरूग-अछग धारावाहिक रूपसे प्रकाशित होते रहे हैं । 
“हरी घाटी हजारीबाग ( बिहार ) की यात्रा हैं और “मगमरीचिकाके 
देशमें राजस्थानके कुछ हिस्सेका भ्रमण हैं। लेखककी कछाकी मौलिक 
आत्मीयता और सहजताने इन संस्मरणोंकों अद्भुत भाव-प्रवणता प्रदान की 
हैं। यात्रा, रेखाचित्र, संस्मरण और इन सबका डायरीके रूपमें प्रस्तुती- 
करण-अभिव्यक्तिके ये सभी सरल माध्यम 'हरी घाटी" में सम्पृकत भावसे 
सामने आते हैं। कथा-साहित्यके अतिरिक्त गद्यके शेष प्रायः सभी रूप 
इस यात्रा-संस्मरणमें एक साथ प्रयुक्त हुए हैं। और इन सबसे ऊपर 
लेखककी शैलीकी सादगी है जो पाठकको विशेष रूपसे आकर्षित... 
करती है। द 
रघुवंशके कथा-साहित्यकी सहज पारिवारिकता उनके यात्रा-संस्मरणोंमें 

भी द्रष्टव्य है। स्वीकृत गद्य-माध्यमक्की अनौपचारिकताके साथ वह समूची 
कृतिकी भद्रता और आत्मीयताको और अधिक मार्मिक बना देती है । 
“हरी घाटी' की प्रारस्मिक कई किछतें यात्राकों तैयारी और तत्सम्बन्धी 

मन:स्थितिको नये और अछते ढंगसे प्रस्तुत करती हैं। व्यक्तिके सामान्य _ 
क्षणोंका संगत ढंगसे चित्रण पाठकके सहज सहभोगकों आमन्त्रित करता 
है । इन स्थितियोंका अनुभावन उसे बोझीला नहीं लगता । यही कारण है 
कि आजकी विषम जीवन प्रक्रियामें साहित्यकी ये विधाएँ अधिक लोकप्रिय 
हो रही हैं। जीवन और साहित्यके संघर्षों तथा चरम सीमाओंसे ऊबा हुआ 
व्यक्ति सामान्य और सरल क्षणोंमें अधिक जीना चाहता है। रघुवंशके 
यात्रा-संस्मरण इस माँगको बड़ी अच्छी तरहसे पूरा करते हैं। इस प्रसंगमें 
एक अन्य उल्लेखनीय नाम प्रभाकर द्विवेदीका है, जिनकी रचना पार उतरि 
कहे जहइहीं' यात्रा-संस्मरणके विकासका एक नया और समर्थ चरण है। 
यात्रा-संस्तरणकी सरल कलछाका एक दूसरा रूप ललित निबन्धोंमे 
देखनेको मिलता है। हिन्दीमें इस प्रकारके निबन्ध पहले भी लिखे गये है, 
ओर उनकी शैलीमें परिवर्त्तनके कोई विशिष्ट लक्षण नहीं देखे जा सकते | 


. इस प्रसंगमें कुट्टिचातनके नये विषयोंका चयन अवश्य उल्लेखनीय है । 


मार्ग दर्शन! इस दृष्टिसे एक अत्यन्त सफल रचना कही जा सकती है । 
विद्यानिवास सिश्र ( १९२५ ई० ) ने भी इस दिशामें विशेष कार्य किया 
है। उनके निबन्ध मूलतः भारतीय संस्क्ृतिके तत्त्वोंसे अनुप्राणित हैं, पर 
पाण्डित्यके बोझसे दबे नहीं हैं। 'छितवनकी छाँह तथा ्रभुजी तुम चन्दन 
हम पानी' शीर्षक निबन्ध संकलनोंमें लेखकके इसी प्रकारके निबन्ध प्रस्तुत 
हैं । विषय-वैभिन्‍न्‍्य न होनेसे इन निबन्धोंकी एकरसता कभी-कभी खटकने 
लगती है। इस दृष्टिसे प्रभाकर माचवेके निबन्धोंका उल्लेख होना आवश्यक 
है, जो संख्यामें कम होनेपर भो ववलेखनकी प्रकृतिके कहीं अधिक निकट हैं। 
डायरी तथा नोटबुक कुछ नये लेखकोंने प्रस्तुत की हैं । पुरानी परि- 
पाटीके अनुसार ये सहज तथा अक्ृत्रिम ढंगसे लिखी नहीं कही जा सकतीं । 
उनका अन्तिम रूप बहुत कुछ सहज कौशलका परिणाम छूगता है । वस्तुत: 
गद्यके ये सभी माध्यम स्वतन्त्र कलाके रूपमें विकसित हो रहे हैं, किये जा 
रहे हैं। अजितकुमार तथा लक्ष्मीकान्त वर्माकी डायरी इस नयी दोलीके 

उदाहरणके रूपमें देखी जा सकती हैं । अजितकुमारने इस क्षेत्रमें विशेष 
रूपसे कार्य किया है और उनकी डायरी या नोट्स काफ़ी विभिन्न और 
अटपटी मनःस्थितियोंका परिचय देते हैं। समय-समयपर प्रकाशित उनकी 
डायरीके पृष्ठ आधुनिक गद्य शित्पके श्रेष्ठ नमूने हैं। प्रमुख रूपसे कुछ 
साहित्यिक समस्याओंकी लेकर लिखी गईं शमशेरबहादुर सिंह तथा रघुवीर 
सहायकी लेखकीय नोटबुक इस क्षेत्रके नये प्रयोग हैं । दोनों लेखकोंने इस 
'साध्यमसे कलाकारकी सृजन-प्रक्रियाके सम्बन्धमें कुछ महत्त्वपूर्ण विचार 
व्यक्त किये हैं । नोटबुकके एक अधिक व्यवितिगत तथा विचार-प्रधान रूप 
जर्नल' का प्रयोग अज्ञेयने किया है। इन सभी माध्यमोंकी सम्भावताओंकी 
ओर नये लेखकका ध्यान आक्ृष्ट हुआ है; उनको परिपूर्णता निरचय हो 
समय-साध्य है । 

गद्यके कुछ अन्य नये माध्यमोंमें लक्ष्मीचद्ध जन ( जो वे स्वयं न कह 
पाये शीर्षक रचना-माला ), श्रीलाल शुक्ल ( हास्य-व्यंग प्रधान निबन्ध ) 
तथा रघुवीरसहाय ( रिपोर्टिंग ) ने विशिष्ट क्ृतियाँ प्रस्तुत की हैं । भाषागत 
अर्थ-क्षमताकी दृष्टिसे इत रचनाओंका योगदाव उनके अपने कलात्मक मल्य 
जेसा ही महत्त्वपूर्ण है । 

नवलैसनका वातावरण 


नवलेखनका सृजन केवल पुस्तकों तथा पत्न-पत्रिकाओंके माध्यमसे नहीं 
हुआ हैं; वह समस्त साहित्यिक वातावरणमें छा गया हैं। इन जीवन्त 
प्रक्रियाओंका अध्ययन नवलेखनके आंदोलनको समझनेके लिए भत्यन्त आव- 
शयक है, यद्यपि इस प्रकारके अध्ययन और विश्छेषणमें प्रक्रियाओंका जीवंत 
रूप कहाँ तक सुरक्षित रह सकेगा, यह कहना कठिन है। नये साहित्यकार- 
के लिए साहित्य-सृजन एक प्रे समयका कार्य है। प्रेरणाके कुछ चुने हुए 
क्षणोंके स्थानपर वह संपूर्ण जीवनको ही रचनात्मक व्यापारके रूपमें स्वीकार 
करता हैं। इसीलिए नवलेखनके बहुतसे सूक्ष्म तत्त्व आधुनिक साहित्यिक 


वातावरणमें घुल-मिल गये हैं। या यों कहना चाहिए कि इस प्रकारका 


वातावरण हिंदीमें सम्भवतः पहली बार बना है। 

नवलेखनके इस वातावरणको निर्मित करनेमें विभिन्न प्रकारकी 
साहित्यिक गोष्ठियोंका बड़ा हाथ रहा है। यह सही है कि नये लेखकोंके 
इन संघोंने बहुत-सी अवांछनीय प्रवृत्तियोंकों भी पोषित किया है । पर कुछ 
मिलाकर उनके अस्तित्वने आधुनिक साहित्यकी मौलिक भाव-मूमिको 
अधिक विकसित किया है। प्रारम्भमें इनमेंसे अधिकांश संघ मुख्य रूपसे 
वीर-पूजाकी भावनाको लेकर चले थे । किन्तु कुछ पकनेपर इन संस्थाओं- 
ने यह अनुभव किया कि उनके बौद्धिक अभियानमें यह दृष्टिकोण बहुत मेल 
नहीं खाता । और इस प्रकार धीरे-धीरे अभिनन्दनों तथा जयत्तियोंका 

स्थान परिसंवादों तथा उन्मुक्त विचार-विमर्शने छे लिया ह 
नये लेखकोंके इन संघोंमें परिमल, प्रयाग ( १९४४ ई० ) का हिन्दी- 
नवलेखनसे घनिष्ट सम्बन्ध रहा है। सच तो यह है कि नवलेंखन वर्गके 

अधिकांश लेखक किसी-न-किसी रूपमें परिमलसे सम्बद्ध रहे हैं। नये 
पत्त', 'त्तयी कविता तथा निकष जैसी नवलेखनकी प्रतिनिधि 
पत्रिकाएँ और संकलन परिमलके सदस्यों द्वारा परिचालित रही हैं । 
आलोचना त्रामासिकको नये साहित्य-चिन्तनका माध्यम बनानेमें भी उसके 
दूसरे सम्पादक-मण्डलका विशिष्ट योग रहा है, जिसके तीन सहयोगी परि- 
मलके सदस्य थे। इसके अतिरिक्त व्यक्ति स्वातन्त्रम तथा सामाजिक 
दायित्व” और लेखक तथा राज्य' जैसे आधुनिक विषयों पर परिसंवाद भी 
परिमलने आयोजित किये थे। इस दृष्टिसि नवलेखनके साहित्यिक सृजनमें 
तथा उसका वातावरण बनानेमें परिमलने अपने ऐतिहासिक दायित्वका 
निर्वाह किया है । ; 

प्रयागके कुछ उत्साही नये लेखकों द्वारा संस्थापित तथा परिचालित 
आधुनिक हिन्दी साहित्यकी सर्वाधिक चचित संस्था परिमल अपने जन्मकाल- 
से ही नवीन प्रवत्तियोंकी वाहक रही है। प्रगतिवाद और प्रयोगवादके 
संधि-कालमें प्रारम्भ होकर उसको परिपूर्णता नयी कविता तथा नवलेखनके 
विकासमें मिली । साहित्यको राजनैतिक तथा साम्प्रदायिक वादोंसे मुक्त 
करके परिमलने उसे जिस ढंगसे मानववादी घरातलूपर प्रतिष्ठित किया 
वह मानो नये हिन्दी साहित्यके सन्दर्भमें प्रौमेथ्यूज़की कथाकी पुनरावत्ति 
है | यद्यपि अपने इस यत्नके लिए भो उसे पक्षधर ठहरानेकी पूरी कोशिश 
की गई। पर परिमलकोी सम्पूर्ण प्रजातत्त्रात्मक गतिविधिने सदेव यह स्पष्ट 
किया है कि यदि वह किसीके पक्षमें है तो साहित्य और मानव-व्यवितित्वके 
पक्षमें है । राजनीतिको उसने अस्पृद्य नहीं माना, पर उसका एक संपृक्‍त 
रूप विचारोंके साहित्यमें पोषित किया । 

विशिष्ट परिसंवादोंक अतिरिक्त परिमलकी सामान्य गोष्ठियोंमें भी 
उन्मुक्त जिज्ञासाका स्वर बराबर जाग्रत रहा है। कृति साहित्य तथा 
समीक्षा दोनों प्रकारकी गोष्ठियाँ अपने निर्भीक परन्तु मुलतः सहानुभूति- 
पूर्ण वातावरणके लिए प्रसिद्ध रही हैं । पर साहित्यमें गम्भीर निष्ठा और 

मौलिक बौद्धिक दृष्टिकोणके बावजूद परिमलका अनौपचारिक वातावरण 
भी कम महत्त्वपूर्ण नहीं है । उन्मुक्त बोलनेका अधिकार और खुलापन 
परिमलकी किसी भी गोष्ठीकी पहली शर्त रही है । साहित्येतर सन्दर्भो- 
को उसने कभी स्वीकार नहीं किया । यदि प्रदेशके राज्यपाल भी उससें 
आमंत्रित हुए हैं तो साहित्यकारके झ्पमें, राज्यपालके रूपमें नहीं । 
साहित्यकों राजनीतिकी दासता उसने कभी नहीं मानने दी । परम्परावादी 
तथा राजनीतिक लेखकोंका कोप-भाजन उसे प्रत्यक्ष अथवा अप्रत्यक्ष रूपसे 
बराबर रहना पड़ा है, पर 'परिमलर” स्वतः: शिथिल भले ही हो गया हो, 
उसने घुटने नहीं टेके, आत्मसभर्पण नहीं किया । 
इन कई दृष्टियोंसे हिन्दी नवलेखन तथा परिमलकी मौलिक मान्यताएँ 
एक-सी रही हैं । बहुतसे विधानों तथा बाह्य रीतियोंसे जकड़ना दोनोंको ही 
स्वीकार नहीं रहा । बौद्धिक स्वातन्व्य उनके किसी स्व र॒पर गठनकी पहली 
माँग है । इस मौलिक स्वातन्व्य और दायित्वकी भावना तथा व्यक्तित्वकी 
सुरक्षापर ही परिमलके सदस्य एकमत कहे जा सकते हैं । और यही स्थिति 
नवलेखनकी है, जिसमें अनेक विचार-धाराओंके लेखक एक दिशाकी ओर 
अग्रसर हो रहे हैं । परिमलके मुख्य मज््चके अतिरिक्त कॉफ़ी हाउस तथा 
रेस्तराओंकी गोष्ठियाँ भी विचारोंके अभियानमें अपने ढंगसे सहयोग 
देती रही हैं, जहाँ विभिन्न वर्गोके लेखक बिना किसी संकोच तथा 
ओपचारिकताके बातचीत करते हैं । स्पष्ट ही इस प्रकारकी गोष्ठियोंपर कोई 
रिपोर्ट प्रस्तुत नहीं की जा सकती, परन्तु अश्रत्यक्ष रूपसे उनका प्रभाव नये _ 
लेखकोंकी भाव-भूमिपर बराबर पड़ता रहता है। नवलेखनक वातावरणके 
पृक््मतम तत्त्वोंका निर्माण इन पूरक गोष्ठियों द्वारा सबसे अधिक होता 
है । साहित्यकी जागरूकताको बनाये रखनेमें इन गोष्ठी संलापोंका योग 
अप्रतिम है। 
परिमछ ( प्रारम्भमें जिसकी शाखाएँ कई नशरोंमें थीं ) के अतिरिक्त 
प्रगतिशील लेखक संघकी बैठकोंने नये साहित्यके विकासमें अपना सहयोग 

दिया है। एक सीमित दृष्टिकोण रखनेपर भी साहित्यके कुछ पहलुओंको 
लेकर उनकी' चर्चाओंके महत्त्वको अमान्य नहीं ठहराया जा सकता । प्रयाग. 
तथा लख्ननऊकी शाखाओं ने इस सम्बन्धमें विशेष कार्य किया है। देश-विभाजन 
के समय सांस्कृतिक जागृति तथा एकताके लिए प्रगतिशील लेखक संघने जो 
यत्न किये थे, उनका नये लेखकोंपर काफ़ी स्वस्थ प्रभाव पड़ा । नये लेखकों- 
की अन्य गोष्ठियोंमें लेखक संघ (लखनऊ), साहित्यकार संघ (वाराणसी) 
तथा चेतना (वाराणसी) विशेष रूपसे उल्लेखनीय हैं । 


नवलेखनकी चेतनाको व्यापक बनानेमें परिमल तथा कुछ अन्य साहि- 

त्यिक संस्थाओंके तत्त्वावधानमें हुए परिसंवादों और परिणोष्ठियोंने महत्त्व- 

पूर्ण योग दिया है। इस प्रकारके आयोजनोंमें सबसे पहला था परिमलका 

“व्यक्तिगत स्वातन्त्य तथा सामाजिक दायित्वा विषयपर परिसंवाद । 

१९५५ ई० के बसन्‍्तमें परिमलने इस विषयपर एक आलिख प्रस्तुत करके 

उसके आधारपर एक द्विदिवसीय चर्चाका आयोजन किया था । एक बड़ी 

संख्यामें हिन्दीके नये तथा पुराने लेखक इस विचार-विमश में सम्मिलित 

हुए । स्वातन्त्य तथा दायित्वको ,अविच्छिन्न मूल्यक रूपमें स्वीकार करते 

| हुए परिमलने प्रत्यक्ष तथा अप्रत्यक्ष ढंगके विचार-नियन्त्रणकें खतरोंकी भोर 

। संकेत किया था। दायित्वकी अनुभूतिके लछिए स्वतन्त्र मानव व्यक्तित्वकी 

सत्ता अपेक्षित है। अतः मानव व्यक्तित्वकी सुरक्षा सांस्कृतिक मुल्योंक 
विकासकी आधार-शिला हूं। ह 

१९५६ ई० के वर्षान्तमें नई दिल्‍लीमें आयोजित एशियाई लेखक 

सम्मेंलनके एक आयोगमें भी इस महत्त्वपूर्ण विषयको विचारक लिए प्रस्तुत 

'किया गया था । वस्तुतः यह लेखक-सम्मेलनका प्रमुखतम आयोग था । पर 

परिमल परिसंवाद जैसा सुगठित विचार-विमर्श दिल्‍्लीकी भीड़-भाड़ में सम्भव 


रकदरधरकमरलपत सादा दल लात 

नहीं था। वहाँ विषयके सैद्धान्तिक और दार्शनिक पक्षोंपर बल देकर ही 
बात मानो समाप्त कर दी गई । हिन्दीके कई महत्त्वपर्ण सये लेखकोंने 
एशियाई-सम्मेनक विचार-विमर्शर्में भाग लेकर अपने पक्षको प्रस्तुत किया। 
इन दोनों विचार-विनिमयोंके फलस्वरूप इस सामयिक महत्त्वक प्रशनकी 
ओर अधिकाधिक छोगोंका ध्यान आक्ृष्ट हुआ । 
... व्यक्तिगत स्वातन्ध्य तथा सामाजिक दायित्व” के एक विशिष्ट पहलको 
लेखकोंके सन्दर्भमें परिमलने फिरसे प्रस्तुत किया । १९५७ ई० के प्रीष्मा- 
रम्भम प्रयागर्म एक त्रिदिवसीय परिगोष्ठीका आयोजन करके परिमलते 
लेखक तथा राज्य” विषयको विचारार्थ सामने रखा। इस आपयोजनमें 
हिन्दीकेअतिरिक्त बंगाली, मराठी, गुजराती, उड़िया, असमी, कन्नड उद तथा 
अंग्रज़्ीक लेखकोंने स्वतः उपस्थित होकर तथा पत्र-व्यवहा रक मसाध्यमसे भाग _ 
लिया । पहली बार देश-व्यापी स्तरपर इस समस्याके अप्ताधारण महत््वको 
लोगोंने समझा । ताराशंकर वन्द्योपाध्याय (बंगाली), सुन्दरम (गुजराती) 
आर० बी० जोशी, प्रभाकर पाध्ये, लक्ष्मण शास्त्री जोशी (मराठी), बी० 
क० भट्टाचार्य (असमी), शिवराम कारंथ (कन्नड) प्रभति प्रान्तीय भाषाओं- 
के लेखक नये हिन्दी साहित्य-चिन्तनके प्रति आशंसा और क्रतज्ञताका भाव 
लेकर वापस गये। भाषाई स्तरके भेदोंको भलाकर लेखकोंके मनमें एक 
व्यापक चेतना और सौहादे विकसित हुआ | प्रकारान्तरसे विभिन्न भाषाओं- 
के नवलेखनकी तूलना और विवेचना हुईं। चार आयोगोंमें विभकत इस 
परिगोष्ठोकी एक संक्षिप्त रिपोर्ट परिमलने बादमें प्रकाशित की हे । 
आयोजनके प्रारम्भमें विषयसे सम्बद्ध एक विस्तृत प्रदनावली तथा विभिन्न 
लेखकोंसे प्राप्त उत्तर विचारार्थ प्रस्तुत किये गये थे । 
लेखक तथा राज्य' से सम्बद्ध परिमल परिगोष्ठीकी भारतीय प्रेसमें 
व्यापक समीक्षा हुई। नये उगते प्रजातन्त्रके सन्दर्भमें बद्धिजीवियोंपर 


राजनीतिके हावी हो जानेके विभिन्न परिणामोंकी ओर महत्त्वपर्ण संकेत 
किये गये। 

संरक्षण सम्बन्धी मध्यकालीन सामन्‍्तीय भावनाकों आधुनिक युगके 
सन्दर्भमें लेखककी स्वतन्त्रताके प्रतिकूल माना गया। परिमल द्वारा 
आयोजित यह दूसरी परिणोष्ठी विचारोंके साहित्यकी एक सशक्त अभि- 
व्यक्ति थी । पहले परिसंवादकी अपेक्षा यह परिगोष्ठी अपनो प्रक्ृतिमें 
व्यावहारिक समस्याओंकोीं लेकर अधिक चली थी । द 
...्यक्तिगत स्वातन्त्य तथा सामाजिक दायित्व और लेखक तथा राज्य 
जैसे विषयोपर विचार-विनिमय आयोजित करनेवाली संस्था परिमलकों 
कई क्षेत्रोंसे कटु आछोचनाका भी सामना करना पड़ा। पुराने परम्परावादी 
लेखक इन खतरनाक विषयोंपर कोई स्पष्ट मत नहीं देता चाहते थे; मुख्यतः 
इसीलिए वे इन सारे आयोजलनोंके प्रति सशंक तथा असंतुष्ट थे। दूसरे, 
विचारोंके इस साहित्यको ठीक-ठीोक समझनेके लिए उनके पास उपयुक्त 
साधन भी नहीं थे। कम्यूनिस्ट लेखक इन परिगोष्ठियोंके पीछे अमेरिकन 
दुरभिसन्धि देख रहे थे, और दिखानेकी कोशिश भी कर रहे थे। स्थापन 
इन नये लेखकोंकी निर्भीकतासे अप्रसन्न था। यहाँ तक कि सामान्य 
प्रकाशक भी बहुत दूर तक इनका साथ देनेकों तैयार न थे। पर इन विषम 
परिस्थितियोंमें नये लेखकोंने साहस नहीं छोड़ा। सहकारी प्रकाशनके 
बलपर उन्होंने अपना मन्तव्य बराबर साहसपूर्ण ढंगसे व्यक्त किया। 
स्वभावतः ही परिमलके हिस्सेमें इस निर्बल क्रोधका भाग सबसे अधिक 
आया था । पर हर ख़तरेको स्वीकार करके भी नये लेखकोंके इस संघतने 
अपनी मौलिक मान्यताओंके प्रति विश्वासकों अडिग रक्खा। इन 
प्रतिभाशाली कलाकारोंने कोई समझौता स्वीकार नहीं किया । सैद्धान्तिक 
संघर्षोके युगमें नई पीढ़ीने अपनी ईमानदारीकों अधिक ऊंचा साबित 
किया । द 9 द 
परिमल परिगोष्ठियों तथा एशियाई लेखक सम्मेलनके बाद १६५७ 

ई० के वर्षान्तमें करूकत्तामें भी एक अखिल भारतीय लेखक सम्मेलनका 
आयोजन हुआ । पर इसके पीछे मुख्य रूपसे भाषा सम्बन्धी विवादके 

उद्देय थे। और इसीलिए विचारात्मक साहित्यकी चर्चा वहाँ कम हुई। 
इस सम्मेलनके कुछ पहले प्रयागमें एक बृहत्‌ लेखक सम्मेलन बुलाया 
गया । यह सम्मेलन मुख्यतः हिन्दीके कुछ नये लेखकों द्वारा परिचालित 
था, और हिन्दी लेखकोंमें ही सीमित था | प्रगतिशीछ लेखक संघके कुछ 
नये और कर्मठ सदस्योंने यह आयोजन प्रस्तुत किया था, यद्यपि इसके 
लिए किसी संस्थाका तत्त्वावधान नहीं लिया गया था। इस लेखक-सम्मेलनके 
समक्ष प्रधानतः नये साहित्यकी कुछ समस्थाएँ थीं, जिनपर काफ़ी व्यापक 
ढंगसे विचार-विनिमय हुआ । किसी केन्द्रीय समस्याके न होनेके कारण 
सम्मेलनकी कार्यवाही बहुत सुगठित और संतुलित तो न हो सकी, पर 
नवलेखनकी कई शाखाओंके शिल्प-पक्षपर इस आयोजनमें कुछ अच्छे और 
विचारोत्तेजक पत्रक पढ़े गये तथा उनपर विचार-विमर्श भी हुआ। इस 
लेखक सम्मेलनमें काफ़ी बड़ी संख्यामें हिन्दीके सभी वर्गोके लेखक जमा 
हुए । पर इतनी बड़ी उपस्थितिका उतना संतोषग्रद लाभ नहीं उठाया 
जा सका । 


हिन्दी नवलेखनकी प्रवृत्तियाँ प्रथमतः पत्र-पत्रिकाओंमें परिलक्षित हुई 
हैं । कृति साहित्य तथा समीक्षात्मक वाद-विवाद पहले सामयिक पत्रिकाओं- 
में स्थान पाकर विकसित हुए हैं। हिन्दीकी नवीन साहित्यिक प्रवृत्तियाँ 
अज्ञेय द्वारा सम्पादित प्रतीक' ( १९४६ ) में विशेष रूपसे पुष्ट हुई थीं। 
प्रयोगवादी साहित्यका वह मुख पत्र कहा जा सकता है । द्वितीय महायुद्धके 
आस-पासकी नयी साहित्यिक चेतना प्रतीक के माध्यमसे ही सबसे पहले 
मुखरित हुई थी । और इसीलिए तारसप्तक के साथ-साथ प्रतीक का 
भी आधनिक साहित्यको एक विशिष्ट मोड़ देनेसें ऐतिहासिक योग 


रहा है। 

नवलेखनके लिए प्रतीक ने पृष्ठभूमिका ही कार्य किया हैं। सजग 
रूपसे यह नवोन्मेष पहले रामस्वरूप चतुर्वेदी द्वारा तथा बादमें लक्ष्मीकान्त 
वर्माके सहयोगमें सम्पादित “नये पत्ते ( १९५३ ) में प्रतिफलित हुआ था। 
प्रतीक का प्रकाशन तो कई वर्षोत्क चला था, पर नये पत्ते चार अंकों 
के बाद ही बन्द हो गया । किन्तु कुछ ही समय बाद यह अवरुद्ध रचनात्मक 
न्मेष जगदीश गुप्त तथा रामस्वरूप चतुर्वेदी द्वारा सम्पादित "नयी कविता 
( १९५४ ई० ) में अभिव्यक्त हुआ । नवलेखनके आन्दोलनको एक सुस्थिर 
रूप देनेमें अकेले इस एक अर्द्धवाषिक संकलनने जितना योग दिया, उतना 
योग कई व्यक्तिगत संकलन मिलकर नहीं दे सके । नयी कविता' के साथ 
साहित्यिक संकलनोंकी एक महत्त्वपूर्ण श्ृंखलाका भी आरम्भ हुआ जो 
अब तक चल रही हैं। अन्य पत्र-पत्रिकाओंमें कल्पना, युगचेतना, 
ज्ञानोदय', 'राष्ट्रवाणी' प्रभुतिने नवलेखनकी रचनाओोंके महत्त्वकों समझ- 
कर उन्हें विशिष्ट रूपमें प्रकाशित किया । 
पर नवलेखनकी धारा आगे चलकर संकलनोंमें अधिक गति प्राप्त कर 
सकी । नयी कविता” नये लेखकोंको बहुत-सी स्थितियोंकों स्पष्ट कर चुकी 
'थी। विभिन्न नये कवियोंकी रचनाएँ प्रस्तुत करनेके साथ-साथ नयी 
कविता ने कुछ महत्त्वपूर्ण साहित्यिक प्रदनोंपर हिन्दीके नये समीक्षकोंके 
विचार भी सामने रकखे थे । अब तक कुल तीन अंक प्रकाशित होनेपर भी 
नयी कविता' जितनी अधिक चचत रही है, आधुनिक हिन्दी साहित्यमें 
उतनी चर्चा शायद किसी भी एक कृतिकी नहीं हुई । अपने विपक्षियों और 
विरोधियोंमें भी वह एक नवीन चेतनाका संचार कर सकी है । तवलेखनकों 
पहली प्रतिष्ठा नयी कविता के माध्यमसे मिली । 
».. इस श्यृंखलाकी दूसरी महत्त्वपूणं और सशक्त कड़ी 'निक्ष थी। नये 
साहित्यकी सभी विधाओंको  अ्रतिफलित करने वाला यह अर्द्धवाषिक संक- 
. लग एक विशिष्ट और आकर्षक खझूपमें धर्मवीर भारती तथा. लक्ष्मीकान्त 
वर्माके सम्पादनमें १९५५ ई० में प्रकाशित हुआ । 'निकर्ष ने नवलेखनकों 

करता है । 

कुछ और अधिकार तथा आत्मविश्वासके साथ प्रस्तुत किया । तवलेखनको 


कुछ अत्यन्त महत्त्वपूर्ण तथा उत्कृष्ट कृतियाँ पहले “निकषः में ही प्रकाशित 
हुई हैं। यह संकलन वस्तुतः पुस्तक-पत्रिकाके रूपमें नवलेखनके समर्थकों 
द्वारा अपनी बातको कहनेका अधिक सजग प्रयत्त था। नयी कविता' 
सहकारी प्रकाशनके क्षेत्रमें प्रथम महत्त्वपूर्ण प्रयोग था। प्रयाग नये 
लेखकोंके संस्थान साहित्य सहयोग' के तत्त्वावधानमें इसका प्रकाशन 
प्रारम्भ हुआ। निकर्षा साहित्य सहयोग का दूसरा प्रयत्न था, पर एक 
प्रकाशकका सहयोग उसे मिल सका था; यद्यपि बहुत दिनों तक वह नहीं 
चल सका। “निकष' के अभी तक कुछ चार अंक प्रकाशित हुए हैं जिनमें 
अन्तिम संयुकतांक था। किन्तु इन चार अंकोंमें ही हिन्दी नवलेखनके कृति 
पक्षका बड़ा श्रेष्ठ प्रतिनिधित्व हुआ है, साथ ही. नये लेखकोंका व्यापक 
सहयोग भी उसे प्राप्त हो सका है । द 
य साहित्य संकलनोंमें “कविता, सूत्रधार , 'विविधा , समवेत 

'सुजन', क्षितिज', “आधार', कृति, संकेत” तथा हंस” महत्त्वपूर्ण हैं। द 
कविता” और विविधा' प्रमखतः नयी कविताओंके संकलन हैं । सूत्रधार 
में नाटय क्ृतियोंकों प्रमखता मिली है, और “आधार में .ललित कलाओंके 


विवेचनको । शेष संकलतोंमें साहित्यकी प्रायः सभी विधाएँ रक्‍्खी गई हैं। 


इनमेंसे संकेत तथा 'हंस' आकार और आयोजनकी दृष्टिसे बड़े और 
महत्त्वाकांक्षी संकलन हैं । उपेन्द्रनाथ 'अइ्क' के सम्पादनमें प्रकांशित 
'संकेत' मात्र वर्ष भरकी कृतियोंका संकलन है; व्यापकताका उसमें 
अभाव स्पष्ट परिलक्षित होता है। संकलनकी अपेक्षा उसे संग्रह 
कहना ही अधिक उपयुक्त होगा। ंस' के सम्पादक-द्वय बालक्ृष्ण 
राव तथा अमृतरायने एक विशेष दृष्टिसि सामग्रीका चयन किया है । 
तथाकथित प्रगतिशील दृष्टिकोण उसमें विशेष रूपसे उभर कर आया हे । 
कुल मिलाकर नये लेखकोंके एंक विशिष्ट वर्गका वह अच्छा. प्रतिनिधित्व 

उपयुक्त संकलनोंमेंसे अधिकांशकी दृष्टि सीमित रही है । पर अलूग- 
अलग पक्षोंकों प्रतिफलित करते हुए भी सबको मिलाकर एक साथ देखने- 
पर नवलेखनका काफ़ी प्रतिनिधि रूप देखनेकी मिल जाता है। यदि “नयी 
कविता ओर निकर्षा को भाँति समूचे नये कृतित्व और नयी विचार-धारा- 
को प्रदशित करनेवाले संकलन और निकल पाते तो नवलेखनका स्वरूप 
कुछ ओर सुगठित हो पाता। कितु मौलिक मान्यताओंके साथ-साथ विभिन्न 
पक्षोंका अध्ययन भी उतना ही महत्त्वपर्ण और आवश्यक हैं। इस दष्टिसे ये 
छोटे-बड़े संकलन एक-दूसरेके प्रक सिद्ध होते हैं,और इसी रूपमें इन्हें ग्रहण 
करना चाहिए। पर इनमेंसे कुछकी संकीर्णता तो निस्चय ही अहितकर है। 

विभिन्न तत्त्वावधानोंमें भायोजित संकलनोंके अतिरिक्त कविताओं तथा 
कहानियोंके वाषिक संकलन भी प्रकाशित हुए हैं। इनमें आधुनिकताके 

स्थानपर समसामयिकताका आधार अधिक प्रधान है। अजितकुमार तथा | 
दैवोशंकर अवस्थीके सम्पादनमें कविताएँ: १९५४ इस प्रकारका प्रथम . 
प्रयास था । बादमें रामबहादुर सिह 'मुकत', सुरेन्द्र चतुर्वेदी तथा वसन्तदेव- हा 


के सहयोगमें कहानी भोर कव्ताओंके दो वाषिक संकलन और प्रकाशित 
हुए । विशिष्ट सम्पादकोय दृष्टि न होनेपर भी ये संकलन नवलेखतकी 
प्रवृत्तियोंको प्रतिविम्बित करते हैँ, क्योंकि समसामयिक साहित्यमें आधनिक 


औोर जीवन्त धारा नवक्ेखनकी ही है । | 5] 
समुचित आ्थिक सहयोगके अभावमें इस प्रकारके संकलन दो-तीन आ 

अंकोंसे अधिक नहीं चल पाते। इनके कारण प्रकाशित और म॒द्रित साहित्य- हल । 

का सहत्त्व भी कभी-कभी घटता जान पड़ता है, परन्तु उनके माध्यमसे नये हे 

।. छेखककी रचनात्मक स्फूरत और उन्मेषका अच्छा परिचय मिलता है। नव- | 
... लेखनके प्रति जागरूकता उत्पन्न करनेमें इन संकलनोंका योग रहा है । पर 
कभी-कभी पारस्परिक लांछत और हेंषकी प्रवृत्ति भी इनमें व्यक्त हुई है । श्र 


.. नयी विचारधाराओंकी अभिव्यक्तिका एक और माध्यम कुछ पतन्र- 
पत्रिकाओंने प्रस्तुत किया है । कुछ विशिष्ट विषयों ( व्यक्ति स्वातन्त्य और 
१२ 

जनहित, लेखक तथा राज्य-संरक्षण, नई पीढ़ीं-पुरानी पीढ़ी, धुरीहौनता ) 
पर विवाद तथा परिसंवाद परिचालित करनेके अतिरिक्त इन पत्रिकाओंने 


टिप्पणियोंका भी एक क्रम चलाया है। स्फुट और सामयिक दिलचस्पीके .. | 


विषय इन टिप्पणियोंमें चचित होते हैं। समसामयिक साहित्य और कलासे 
सम्बन्धित विचारोंकों व्यक्त करनेके लिए कुछ कॉलम अलगसे निर्धारित 
रहते हैं। सामान्य पाठकों और समीक्षकोंके विचारोत्तेजनका यह एक 
अच्छा माध्यम सिद्ध हुआ है। “कल्पता', युगचेतना , 'ज्ञानोंदय प्रभृति 
पत्रिकाएँ इस प्रकारकी टिप्पणियोंकों अतिरिक्त रुचिके साथ प्रकाशित 
करती हैं। कुछ महत्त्वपूर्ण परन्तु छोटी-मोटी समस्याओंकी ओर ध्यान 
आक्ृष्ट करनेमें ये टिप्पणियाँ विशेष खूपसे सफल हुई हैं । 


आकाशवाणीके माध्यमसे प्रस्तुत साहित्यके श्रव्य रूपकी च्चाके बिता _ 
यह अध्याय अधूरा ही रहेगा, यद्यपि अपने-आपमें यह एक स्वतस्त्र विवेचन. 
का विषय है। वातावरणके साथ आकाशवाणीका घतिष्ट सम्बन्ध योंभी 
है । सामान्यतः साहित्यके प्रस्तुतीकरणके अतिरिक्त इस आधुनिक माध्यम- द 
ने नवलेखनके कुछ पक्षोंको भी विकसित किया हैं। ध्वनि नाट्यकी रैलीमें क्‍ 


वलेखनकी कई कृतियाँ अधिक प्रभावोत्पादक खझूपमें प्रस्तुत हुई है । 


कल्पान्तर' (गिरिजाकुमार माथुर ), “अन्धायुग' (धर्मवीर भारती), सूत्र 
सरोवर! (लक्ष्मीनारायण छाल) तथा “अर्थ पुरुष' (लक्ष्मीकान्त वर्मा) ध्वनि- 


प्रसारणकी दृष्टिसि सफल रचनाएँ सिद्ध हुई सुमित्रानन्दव पन्‍त और 


डॉ० रामकुमारवर्माके बाद गिरिजाकुमार माथुर (जतम क़ंद ), भारतभूषण 


 अग्रवाल('और खाई बढ़ती गई) तथा सिद्धनाथ कुमार (सृष्टिकी साँझ ) 


ध्वनि-र्पकोंका उल्लेख इस प्रसंगमें आवश्यक है । नयी कविताके सम्बन्धर्म 


अज्ञेयका ध्वनि-संवाद ऐतिहासिक महत्त्वका है। पन्‍्तजी द्वारा प्रोत्साहित 
और प्रयागसे प्रसारित "नयी कविता की गोष्ठियाँ साहसपूर्ण प्रयोग थीं। 
ध्वनि-ताटकके अतिरिक्त वार्त्ताओं तथा परिसंवादोंके माध्यमसे भी 


आकाशवाणीने नवीन विचार-पद्धतियोंके विकासमें योग दिया है। प्रयोग 

हिन्दी नवलेखत १८७ 


बाद तथा नयी कविताके सम्बन्ध्मं आकाशवाणी, इलाहाबादके कई परि- 
संवाद नये साहित्य-चिन्तनके विशिष्ट अंग हैं। नयी कविताकी गोष्ठियों 
और नये साहित्यकी ध्वत्ि-पत्रिकाओंका विशिष्ट महत्त्व है। हिंदीके कई 
साहित्यकारोंके आकाशवाणीके अंतर्गत कार्य करनेका यह एक वांछनीय 
प्रभाव है। इस प्रसंगमें सुमित्रानंदन पंत, गिरिजाकुमार साथर, भारत- 
भूषण अग्रवाल और नरेश मेहता, विशेष रूपसे पंत और माथर, जैसे 
लेखकोंका आयोजन अनिवार्यत: उल्लेखनीय है । वैसे अधिकांश नये लेखक 
किसी न किसी रूपमें आकाशवाणीसे संबद्ध रहे हें । भवानी मिश्र, सत्येन्द्र 
दरत, सव्वर, राजनारायण बिसारिया, रमानाथ अवस्थी प्रभति लेखकोंने 
रेडियो-माध्यमको उसके वास्तविक रूपमें पहिचाना है । ह 
प्रचार, प्रसार और चर्चाके जितने माध्यम तथा साधन नवलेखनकों 
उपलब्ध हैं, उतने इसके प्‌वके किसी भी उन्मेषको प्राप्त न थे। इसके अति- 
रिक्त नवलेखनका मानव जीवनसे सीधा संबंध उसे अधिक वास्तविक और 
एंगेज्ड' बना देता है । मानव-नियति और. परिपर्णतीकिे संबन्धर्म उसकी 
चिन्ता उसे पिछले सभी सीहित्य आन्दोलनोंस भिन्न कर देती है | जीवनो- 
न्मेष और साहित्यिक क्ृतित्वका यह घन्निष्ट संबन्ध॑ नवलेखनकों समे- 
सामयिक वातावरणसे विशेष झूपसे संपृक्‍त बनाये हुए है। इसीलिए 
नवलेखनकी उपलब्धियाँ और संभावनाएँ पस्तकोंके अंतिरिक्त अन्य बहतसे” 
उपादानोंमें निहित हैं, जो मानवीय विकासकोी प्रक्रियाके अभिन्न अंग हैं । 
कंसरन, कमिठमेंट तथा एंगेंजमेंटके जटिल और आधनिर्को प्रइन नवर्लेंखनके 
इस जीवंत वातावरणके संदर्भमें अधिक संगत और विवेचनीय लगते हैं, 
क्योंकि ये सभी समसस्‍्याँएँ विकसनशीलतासे संबद्ध हैं। नया जागरूक पाठक 
सबसे पहले इस वातावरणके संपकर्मं आता है, पर बादमें भी यह इसके 
महत्त्वको कम नहीं कर पाता । नवलेखन एक जीवित प्रक्रिया है, अतः 
उसका वातावरण सहज-स्वाभाविक ही नहीं अन्थिरय भी है | क्क्ाह 
59 

नवलैखनका शिल्प 


(3 


नवलेखनके शिल्पके प्रश्नकों अछगसे उठानेका यह अर्थ नहीं कि यह 
शिल्प नये भावोन्मेषसे कोई अलग तत्त्व है, या ऊपरसे आरोपित है। 
वास्तविक कछामें भाव और शिल्पका संपृक्‍त होना अनिवार्य शर्ते हैं। यह 
अवद्य है कि नवलेखनका शिल्प अधिक सुचिन्तित है, पर सजग नहीं। 
दूसरी ओर यह कहना भी ग़छूत है कि नवलेखन मुख्यतः शिल्पगत आंदो- 
ऊरून है। छायावादके संबंधमें आचार्य रांमचद्ध शुक्‍्लके कथनकी यह पुनरा- 
वृत्ति वस्तुतः नये संदर्भोमें निराकरणंकी भी अपेक्षा नहीं रखती । 


. हिंदी नवलेखनका उदय परिवर्तित जीवन-दृष्टिकोणको लेकर हुआ। 
प्र रचनात्मक प्रक्रियाके क्षेत्रमें प्रेरणाके रहस्यवादी क्षणकों मान्यता न 
दे पानेके कारण नया लेखक शिल्पको भी आनुपातिक महत्त्व देता है। 
शिल्प-प्रयोगकी संभावनाएँ अपेक्षाकृत अधिक होनेके कारण इस दिश्ञामें 
उसकी प्रतिभाके निखारकों बराबर अवसर मिला है । शिल्प उसके लिए 
अमत्कार-प्रदर्शानका साधन न होकर अपनी बातकों अधिक उपयुक्त भौर 
संगत ढंगसे कहनेका माध्यम है । 

विभिन्न साहिंत्य-रूपोंके शिह्षकी विवेचना अलग-अलूग की गई है। 
पर ऊपरसे भिन्न दीखनेवाली इन शिल्प प्रणालियोंमें एक मौलिक एकता 
है, क्योंकि वे कलाकारकी मूलभूत संवेदनासे उद्भूत हैं ॥ अतः शिल्पके कुछ 
तत्त्व ऐसे हैं, जो प्रमुखतः नवलेखनकी विशेषता कहें जा सकते हैं और 
जिनकी व्याप्ति सम्पूर्ण नये साहित्यके परिवेशमें है। ऐसे तत्त्व बहुत सुक्षम 
नहीं हो सकते, यह तो स्पष्ट ही है । 

हिन्दी नवलेखन श्८६ 


नवीन कृति साहित्यमें आच्तरिक संवेदनासे संपृकत वातावरण मिलता / 


है। ध्वनियों, विराम-चिह्नों, प्रतीकों और भभिप्रायोंका चयन इस दृष्टिसे 
किया जाता हैं कि यह परिव्याप्त वातावरण बराबर बना रहे । पर साथ 
ही उसमें विशेष भावात्मक गहराई भी वांछनीय नहीं मानी जा सकती । 
मूल संवेदनाकी अपेक्षा वातावरण अधिक प्रधान न हो जाए, इस सम्बन्धमें 
सावधानी बरतनी पड़ती है । स्वेश्वरकी सरकंडेकी गाड़ी” शीर्षक कविता, 
रृद्मीकान्त वर्माका उपन्यास खाली कुर्सीकी आत्मा, घर्मवीर भारतीका 
काव्य-ताटक अन्धा युग! और नरेश मेहताके नाटक सुबहके घण्टे में इस 
प्रकारका तटस्थ परन्तु सक्रिय वातावरण देखा जा सकता है। रघुवीर 
सहायकी कविताएँ और कहानियाँ इस वातावरणकी अनुभूतिकी दृष्टिसे 
भच्छे उदाहरण हैं ॥ उपन्यासमें अन्य माध्यमोंकी अपेक्षा वातावरणका यह 
भासास अपेक्षाकृत अधिक सफलताके साथ उभर सकता है। पाठकके मन- 
पर मूल संवेदनाके क्रमिक संघातको बनानेमें यह वातावरणकी अनुभूति 
काफ़ी सहायक होती है। प्राचीन कथा साहित्यमें भी इस वातावरणका 
अनुभव किया जा सकता है, पर नये शिल्पमें यह सफल कथा-ऋृतिका 
परिणाम नहीं वरन्‌ कारण भी है । उसके सृजनकी चेष्टा अब सजग हैं । 
इलाचन्द्र जोशीके उपन्यास संन्यासी तथा गिरिधरगोपालके “चाँदनीके 
खंडहर' की तुलनासे यह स्थिति अधिक स्पष्ट हो जाती है । 

उपयुक्त वातावरणके सृजनमें भाषाका योग निश्चय ही सबसे अधिक 
हैं। नवलेखनमें यथासम्भव भाषाके मौखिक रूपको ग्रहण करनेकी चेष्टा 
की गई है। “बूँद और समुद्र' (अमृतलारू नागर) में गालियोंका प्रयोग, 
'ड्बते मस्तुल' (नरेश मेहता) में प्रान्तीय भाषाओंका मिश्रण, लक्ष्मीकान्त 
बर्माकी कविताओंमें विन्दुओं तथा विराम-चिद्दोंका प्रयोग और मादा कक्‍्टस' 
(लक्ष्मीना रायण लाल) में भाषाका आशभिजात्य इसी प्रवृत्तिकों प्रकट करते 
हैँ । अन्तत: यह नये लेखकका यथांथंकों अधिक मज़बुतीसे पकड़नेके प्रयत्न- 
का फल है। मौखिक प्रकृतिको स्वीकार करनेके परिणामस्वरूप भाषाके 

१६० ... हिल्‍्द्दी नवलेखन 


दब्द-समूहु और रूप-त्त्वके अतिरिक्त वाक्य-विन्यासमें : महत्त्वपूर्ण परिवर्तन 
हुए हैं । नया लेखक संवादर्भल्लखज़ा नहीं, उसका पात्र बोलता है । 
दब्द-प्रयोगके क्षेत्रमें कुछ :लेखकोंने बड़े साहूसका परिचय दिया हैं। 
लोक-जीवनसे शब्द ग्रहण करनेके अतिरिक्त सामान्य स्तरसे बहुत-से प्रयोग 
लिये गये हैं । रघुवीरसहायंकी कविता हमारी हिन्दी की कटु आलोचना 
बहुत-कुछ इसी कारणसे हुई है। पर उनकी अन्य कविताओं ( दुनिया एक 
चुरमुराई-सी चीज़ हो गई है ) में भी यह प्रवृत्ति उतने ही सफल रूपमें 
देखी जा सकती है। भाषाका भदेसपन भी नये लेखकको स्वीकार्य है यदि 
वह उपयुक्त वातावरणके निर्माणमें योकु देता है। धर्मवीर भारतीकी कहानी 
'गुलकी बच्नो' की प्रकृति कुछ-इसी प्रकारकी! है । 75% 
दैीकी दृष्टिसे नये लेखककी खोज बहुत-सी' दिंशाओंमें हुई है। अनेक 
शिल्प-विधियोंने उसे ऑक्ृष्ट किया है । पर अपने केई रूपोंमें प्रवोहवादी 
पद्धति उसे विशेष ब्रियः जानगपड़ती कै। कहानी 4 श्ान्‍्ता सिनहाकी 
'सिफ़नी' तथा नम देश्वर प्रसादकी 'निकट्तम अवस्त्रा), उपन्यास (द्वाभा'- 
प्रभाकर माचवे ), कविता ( 'निर्मलके नाम -मनोहरश्याम जोशी ) तथा 
नाटक ( सुबहके घंटे'-नरेश मेहता ) में इस शिल्प कुछ सर्वथा नवीन 
आयाम देखनेको मिलते हैं ह क्षणका विभाजन तथा उसकी अनुभूति नव- 
लेखनकी विशिष्ट प्रकृति है| और प्रवाहवादी शिल्प उसकी अभिव्यक्तिका 
उपयुक्ततम माध्यम है । । 
भाव-चित्रों ख्था प्रंतीकोंका नया प्रयोग नये साहित्यमें विशेष रूपसे 
मिलता है। परम्परासे चले आनेवाले रूप-विधाव आधुनिक युगकी संवेदनाके 
अनुकूल सिद्ध नहीं हुए । इसके अतिशिक्त नये लेंखक अपनी प्रेरणाएं बदरूती 
हुई संस्कृतिसे ले रहे हैं। नयी पद्धतिमें- आदिकालसे ' लेकर छायावादतक 
चले आनेवाले चाँद, बादल और उपषाके प्रतीक पुराने तथा निर्थंक पड़ 
गये । इन प्रयोगोंका साहचर्य ( 88502८०707 ) ही मानों समाप्त हो 
गया । नयी संस्कृति प्रमुखत: मशीनी है। अपने अपरिष्कृत और सहज 

रूपमें प्रकृति नयी संवेदनासे कुछ दुर हो चली है। नये लेखकने इस महत्त्वपूर्ण 
परिवत्तेनकी छक्षित करके नये भाव-बोधकी माँगके अनुसार ही अपने 
भाव-चित्रों और प्रतीकोंका चयन किया है। मदन वात्स्यायन, सर्वेद्वर, 
... विपिन आदिकी कविताओंमें अधिकांश प्रतीक-योजना इव नवीन उपकरणों- 
पर आधारित है। यान्त्रिक समभ्यतासे गहीत प्रतीक मदन वात्स्यायनकी 
एक्सपर्ट' शीषक कवितामें शिल्पके प्रमुख अंग हैं। अज्ञेयकी हवाई यात्रा 

सम्पूर्ण प्रतीक इसी तरहका है। सवब्वरकी युद्ध सम्बन्धी कविताओं 
( बेबीका टेंक, पीस पैगोडा', कलाकार और सिपाही ) अथ्रक्का, घास 
काटनेकी मशीन' जैसी कवितामें औद्योगिक संस्कृतिके प्रतीक और भाव- 
चित्र हैं। लक्ष्मीकान्त वर्माके उपन्यास खाली कुर्सीकी आत्मा में डॉ० 
सन्‍्तोषीके चूढ़ों सम्बन्धी प्रयोगोंका प्रतोकात्मक महत्त्व है। मादा केक्ट्स' 
(लक्ष्मीनारायण छाल) में केकक्‍्टसका प्रतीक नाटक और नाटककार दोनोंके 
सन्दर्भमें इस परिवत्तित दृष्टिकोगका सूचक है । सामान्यतः: भाव-चित्रोंका 
प्रयोग कविताओंमें ही अधिक हुआ हैँ। लक्ष्मीकान्त वर्माकी अधिकांश 
कविताएँ इस नयी पद्धतिका उदाहरण-सा प्रस्तुत करती जान पढ़ती हैं । 
“इतिहास और कीड़ा में नेपीलियनका भाव-चित्र अथवा सन्‌ तिरपन'में 
भाव-चित्रोंकी सम्पूर्ण माठा शिल्पके आधुनिकतम रूपके अन्तर्गत रक्खे 
जायेंगे। प्रकृतिसे जो भी प्रतीक मैथवा भांव-चित्र सीधे लिये गये हैं, 
उनकी पृष्ठभूमिमें व्यंगकी प्रधानता है। लक्ष्क्ीकाज्ञ दुजेके चाँदकों मूंजका 

| बना हुआ द्वेखते हैं । | डर 
.। समग्र शिल्प-पद्धतिकी दृष्ठिसे नवलेखनकी अपनी कई प्रवृत्तियाँ विक- 
| सित हुई हैं। इस प्रसेंगमें' सबसे पहली बात- है संगततमका चुनाव । 
' मनःस्थितियों, परिष्थितियों यहाँ तक कि शिल्पके बाह्य उपकरणोंमें भी 
नितान्त सौतिका ध्यान नयों लेखक बराबर रखता है। इंसका अर्थ यह 
नहीं कि पुराने साहित्यसें संगत तत्त्वोंका ज्चुनाव नहीं होता धन । वस्तुतः 
क) आधुनिक शित्पके सन्दर्भमें! संगतकी'परिश्चाषा और क्षेत्र संकुचित हो गये 

हैँ । बाल्जकके लिए जो विधान संगत थे वे एल्बर्ट कामूके लिए नहीं हो. 
सकते । इसी तरहसे प्रेमचन्दर और रेणुके साहित्यिक संगति सम्बन्धी 
विचारोंमें भी अन्तर है। अधिक काल तक चलनेवाली नवलेखनकी सृजन- 
प्रक्रियामें संगतका यह चुनाव अधिक कड़ाईके साथ होता है। नया लेखक. 
अपने एक-एक विराम-चिहक्नकी आवश्यकता और संगतिके प्रति सतर्क है । 
इसीलिए बृहदाकार उपन्यास आज भी लगभग पहले जैसे शौकसे पढ़े जाते 
हैं, पर आधुनिक युगमें उनका सृजन विरल हो गया है । 

संगत तत्त्वोंके चयनके फलस्वरूप नये साहित्यका शिल्प अधिक संघटित 


,( प्राध्ट्रा४८व ) है। टुकड़े-टुकड़े करके उसका विश्लेषण करना कठिन 


है । भाषा, शब्द-प्रयोग, शैली तथा प्रतीक एक दूसरेके अधिक घनिष्ट हो 
गये हैं। उदाहरणके लिए हम धर्मवीर भारतीके “अंधा युग को ले सकते 
हूँ । शिल्पके परम्परासे मान्य उपकरणोंके रेशे एक दूसरेसे इतनी बारीक़ 
तहोंमें लिपटे हैं. कि उनका स्वतन्त्र अस्तित्व ही मानो लुप्त हो गया हो । 
शिल्पका यह सम्पूर्णत: रूप अपने सारे तत्त्वोंके साथ एकबारगी प्रभावित रे 
करता हूँ। फलत: पाठक द्वारा अन्वेषण और पुन्रन्वेषण कृतिकी संवेदनाका - 
भधिक होता है । 

नया शिल्प अपनी मूल प्रेरणा सौन्दर्यशास्त्रके बदलते हुए प्रतिमानोंसे 
छेता हैं। कमलसे केक्टसकी ओर ले जानेवाला सौन्‍्दर्य-बोध नयी मानव 
संवेदनापर आधारित है जिसके अनुसार मसृण और खुरदरेपनमें एक 
भान्तरिक संगति हैं। नवलेखनका शिल्प बहुचिन्तित होते हुए भी कुछ 
सुरदुरा और अनगढ़ है, कंक्रीटके पलस्तरकी तरह । यह खुरदुरापना बहुत 
कुछ नये पाठककी आवश्यकता-जन्य है | परिपूर्ण शिल्पमें पाठकके सक्रिय 
सहभोगकी सम्भावना कम रहती है। भाषा, संगीत और शैलोकी बारीक 
पच्चीकारी संवेदनात्मक विस्तारको रोक सकती है । भाव-बोधकी इस त्रटि- 
को दूर करनेके लिए नया कलाकार बहुत कुछ अमूर्त और अनगढ़ शिल्पका 
सहारा लेता है । अमूर्तनके सिद्धान्तके पीछे भाव-बोघको अधिकसे अधिक 

ब्यापक स्तरपर ले जानेकी बात है। साहित्य तथा अन्य छलित कलाओंमें 
अमूर्त प्रयोग इसी दृष्टिकोणको सामने रखकर किये गये हैं। चित्रोंके समान 
ही विपिन अग्रवालकी कविताएं भी अमूर्तनकी प्रवृत्तिके सक्षम प्रयोग 
उपस्थित करती हैं । 

शिल्पका अनगढ़पन सोन्दर्यकों नये और अछते आयाम प्रदान करता 
है। सोन्दर्यशास्त्रकी इस नवीन पद्धतिको नयी कवितामें विशेष रूपसे ग्रहण 
किया गया हैँ । लक्ष्मीकान्त, विपिन, रघुवीरसहाय तथा भवानी मिश्र 
भादिसें इस अनगढ़पतके नये-नये स्वरूप विकसित हुए हैं। गद्यके आभिजात्य- 
को निखारनेवाले अज्ञेयकी कविताओंमें भी यह खुरदुरापन शिल्पको एक 
विशिष्ट तत्त्वके रूपमें देखा जा सकता है। उनकी प्रसिद्ध कविताओं 
( यह दीप अकेला, भेरे आद्वानसे यदि प्रेत जागते हैं, “नयी कविता : 
एक संभाव्य भूमिका )में शिल्पका और अधिक परिष्करण अकत्प्य है। पर 
यह एक विचित्र तथ्य है कि उन्होंने सर्वेश्वरकी कविताओं में तन्त्र-कौशरूकी 
कमी बताई है ( नयी कविता--२ )। सर्वेश्वरके साथ तन्त्र-कौशलके 
कुछ आधिक्यकी ही शिकायत हो सकती थी; और अधिक तन्‍त्र-कौशलसे 
तो उनके संवेदनात्मक विकासको क्षति पहुँच सकती है। इस प्रसद्भमें 
लक्ष्मीकान्त वर्माका सन्तुलित शिल्प विशेष रूपसे उल्लेखनीय है । 

नयी कविताके अतिरिक्त शिल्पका यह “अपरिष्कृत' रूप अन्य साहित्य- 
डझपोंमें भी द्रष्टव्य हैं। कहानीमें इसका प्रयोग शायद सबसे कम है। प्रभाकर 
माचवेकी 'पहली अप्रैल” तथा अजितकुमारकी 'झुकी गरदनवाला ऊँट' जैसी पक 
कहानियोंमें यह प्रवृत्ति किसी हद तक मिलती है। कहानीके शिल्पमें हे । 
नयेपनकी समाहित करनेकी सम्भावना ही अपेक्षाकृत कम हैं । रेणु तथा "हा 
लक्ष्मोकान्तके उपन्यास, द्वाभा' (प्रभाकर माचवे) तथा सोया हुआ जल 
(सर्वेद्वर)जैसी कथा-कृतियोंमें शिल्पकी मसृणताकों बचाया गया है। नये ढड़के रु 
यात्रा-पंस्मरणों तथा डायरियोंमें भी शिल्पका यह नया रूप स्वीकार हो चला | 
हैं । नाटकके क्षेत्रमें इस शिल्प-विधिकी सम्भावनाएं कदाचित्‌ सबसे अधिक 

हैं, पर इस दृष्टिसे अभी तक कोई साहसपूर्ण प्रयोग नहीं हुआ है । दैनेसी 
विलियम्स, ऑस्बर्न अथवा कामूँ जैसे नये नाट्यकारोंने इस नये ढंगके 
विधानका बड़ा समर्थ उपयोग किया है। 

प्रस्तुत अध्ययतको समाप्त करनेके पूर्व एक संभाग्य भ्रमका निराकरण 
आवश्यक है। यह सही है कि नवलेखनके शिल्पकी उपर्युक्त प्रवत्तियाँ 
बहुत व्यापक नहीं मात्ती जा सकतीं । पर महत्त्वपूर्ण बात यह है कि वे नये 
लेखकोंकी कृतियोंमें अतिरिक्त कौशलसे विकसित हुई हैं, और आधुनिक 
शिल्पके अभियानकी वास्तविक दिशाएं हैं । ये कुछ निष्कर्ष इसीलिए ऊपर- 
से आरोपित न होकर प्रतिनिधितम रचनाओंसे प्रतिफलित हैं । साथ हो 
सभी क्षेत्रोंमे नवलेखतका आधारभूत वैविध्य भी विस्मुत नहीं किया जाना 
चाहिए । 

। नवलेखन : स्थापनारँ तथा समस्याराँ 


पद छ 





एक निरन्तर विकसन-शील प्रक्रिया होनेके बावजूद अब तक प्रस्तुत 

साहित्यके आधारपर नवलेखनकी कुछ मौलिक स्थापनाओं और कई 

; दिशाओंसे उठनेवाली समस्याओंकी ओर संकेत किया जा सकता है । मूलतः 
एक बौद्धिक उन्मेष होनेके कारण नये साहित्यको मान्यताएँ काफ़ी स्पष्ट 
रूपमें देखी जा सकती हैं। मानव-जीवन और उसके आधारभत प्रतिमानोंमें 
होनेवाले परिवत्तेनका बड़ा यथार्थ प्रतिफलन इस कतिलमें हुआ है। यद्ध 
शान्ति, समाजवाद, धामिक विघटन, औद्योगिक संकट, व्यक्तित्वहीचता 
व्यापक शंकाका वातावरण और आस्थाके पुन्ःस्थापनकी कहानी आधुनिक 
साहित्यकी प्रधान ,उपजीव्य है। इसीलिए नवलेखनका दृष्टिकोण एक 

व्यापक और सम्पृक्‍त दृष्टिकोण है, जिसके अन्‍्कुर्गत नयी और महत्त्वपूर्ण 
साहित्यिक मर्यादाओंका उदय हुआ है । 





सबसे पहली बात बौद्धिक उन्मेषकी ही आती हैं । अब तककी साहि- 
त्यिक विचार-धाराओंमें कंछात्मक सृजनके लिए बुद्धिवादकी प्रधानता 
अवांछनीय समझी जाती थी। विज्ञानके विकासके साथ कविताके हास- 
की बात इसी दृष्टिसे कही गई थी। पर अणु-युग और नयी कविताके 
सह-अस्तित्वने इस आशंकाको निर्मल सिद्ध करं दिया है। वस्तुतः नया 
लेखक किसी प्रकारके रहस्यवादकों स्वीकार नहीं कर पाता । उसके लिए 
मानव-जीवन एक रहस्य नहीं) प्रक्रिया है। ईश्वर अथवा आस्था जैसी 
भावनाओंको उसने बलपुर्वक धामिक आचारोंसे अलग कर लिया है। नव- 
लेखन मूलतः मानववादी आस्थाका साहित्य है, अतः उसे किसी भी सम्प्र- 

दाय--अपने भी सम्प्रदायपर विश्वास नहीं है। स्वातन्व्य उसके लिए प्रथम 


भौर अन्तिम मूल्य है, क्योंकि वह दायित्व-निर्वहणकी पहली शर्त है। 


भज्ञेयके कृति साहित्य और नये साहित्य-चिन्तनने विशेष रूपसे इस स्थिति- 
को एकदम स्पष्ट कर दिया है। वरण करनेकी क्षमता और स्वतन्त्रता 
मानवका मौलिक अधिकार है, यह भावना नवलेखनकी प्रमुख प्रेरक 
शक्तियोंमें है । 

सामाजिक दायित्वके निर्वहणकी बात महसूस करनेके लिए संघटित 
व्यक्तित्व चाहिए। नया लेखक इस सन्दर्भमें व्यव्तित्ववादी है, व्यक्तिवादी 
नहीं । मानव व्यक्तित्वकों सम्पुक्त और संघटित बनाये रखना संस्क् तिका 
मुख्य उद्देश्य है। व्यक्तित्वका अन्वेषण और पुनरन्वेषण पूर्ण नहीं हो पाता, 


इसीलिए संस्कृति, सभ्यता और साहित्य गत्यात्मक सत्य हैं । सभी प्रकारके _ 


विचार-नियन्त्रण और केन्द्रीकृत सत्ताकों नयी चिन्तन-पद्धतिमें प्रतिक्रिया 
बादी माना गया है। इसका यही कारण है। विवेकके प्रयोगकी स्वाधीनता 
मानव-अस्तित्वकी अनिवार्यता है । स्वातन्त्य और दायित्व, आस्था और 
विवेकका तात्त्विक तथा संगत विवेचन भारतीके “अन्धा युग'में हुआ है। इस 
कान्य-ताटकके समापनमें विशेष रूपसे नये मानवीय सन्दर्भों और मूल्योंका 
स्पष्टीकरण बड़े कलात्मक ढंगसे किया गया है। भज्ञेय और सर्वेश्वरने इस 
प्रसंगर्मे वेदनाके अतिरिक्त आयामको स्वीकार किया है। उनकी कविताओंमें 
इस अनुभूतिकी सशक्त अभिव्यक्ति मिलती है । 

बौद्धिक जागरूकताके कारण नवलेखनमें एक तटस्थताकी भावना 
विकसित हुई है । नया लेखक किसी भावावेशको नहीं मानता । कोई भी 
परिस्थिति उसके लिए ऐसी नहीं जो उसे संवेदनाके ज्वारमें बहा दे । अतः 
बह प्रकृति या मानवीय मनोभावोंमें अपनेको निमस्न नहीं कर देता । वह 
उन परिस्थितियोंमें सक्रिय रूपसे भाग लेता है और उस सहभोगको अपने 
पाठक तक व्यापक कर देना चाहता है। 'सिर चालन” उसकी रचनात्मक 
प्रक्रियामें तो होता ही नहीं उसके पाठककी आस्वादात्मक प्रक्रियामें 

| भी नहीं होता । पर उसकी यह तटस्थता निष्क्रिय अथवा शिथिलू न होकर 
द जागरूक है । 

इन नवीन परिस्थितियोंमें आधुनिक कलाकार अपने पाठक, श्रोता 

या दर्शेककी उपस्थितिके प्रति पहलेकी अपेक्षा बहुत अधिक सजग है। 
उनसे वह यथासम्भव सीधा और प्रत्यक्ष सम्बन्ध स्थापित करना चाहता 
हैं । इस उद्देश्यकी पूर्तकि लिए वह अनोपचारिकता और भात्मीयताके 
. साध्यमसे काम लेता है। नवलेखनके सभी काव्य-रुपोंमें ये प्रवत्तियाँ देखी 
जा सकती हैं। “निकष-१ के सम्पादकीयमें कृतिकार और पाठकके सीधे 
सम्बन्धकी बात बड़े प्रभावपूर्ण ढंगसे कही गई है। पाठकके प्रति लेखकका 
सीधा सम्बोधन नवछेखनकी महत्त्वपूर्ण उपलब्धि है। साधारणीकरणसे 
भागे यह पाठकको अनुभूतिका साझीदार बनानेकीं प्रक्रिया है। और यों 
नये पाठककी ज़िम्मेदारी और समझदारी भी पहलेकी भ्पेक्षा बढ़ गई है । 
बह मात्र निष्क्रिय रसभोगी नहीं बरन्‌ एक व्यापक अनुभावनमें सक्रिय 
भागीदार है । 2 आ 
नये लेखककी रागात्मक तटस्थताके पीछे उसकी ऐतिहासिक विकास- ा 
बादी दृष्टि भी है। नवलेखनके साहित्य-चिन्तनमें स्थान-स्थानपर इतिहासकी रा 
अनिवार्य शक्तिको स्वीकार किया गया है । पर इस ऐतिहासिक संचरणको 
असाधारण व्यक्षितत्व मोड़ भी सकता है, जैसा कि अन्धा युग के कृष्णके 
चरित्रसे व्यक्त होता है। कृष्णकी अनासक्ति इतिहासमें, या महाभारतकी 
भाषामें, नक्षत्रोंकी गतिमें, विपर्यय उत्पन्न कर देती हैं। व्यक्तित और 
इतिहासकी इस पारस्परिक संगतिमें अनेक इन्द्रोंढा समाहार हो जाता है । 
नवलेखनमें दन्द्र वहीं तक सत्य हैं जहाँ कि वह किसी समाहारको जन्म 
देता हैं । अपने-आपमें दन्द्रकों साध्य नहीं माना जा सकता । नये साहित्यमें 2! 
इसीलिए संघर्ष, सुखान्त या दुखान्तका प्रइन नहीं उठता। “चाँदनीके कु 
खेंडहर' ( गिरिधर गोपाल ), काले फूलका पौदा ( लक्ष्मीनारायण लालू ) द 
या सुबहके घण्टे! ( नरेश मेहता ) जैसी कृतियोंमें इस समाहारके संकेत ५ 

मिलते हैं। फलछागम, कंटोस्ट्रोफ़ी तथा सुखान्त-दुखान्तसे कहीं आगेकीं 
स्थिति कथानककी इस परिपूर्णता या फ़ुलफ़िलमेंटमें देखी जा सकती है। 
बसन्‍्त, देवन या एमन जीवनकी अनुभूति सुख-दुखके माध्यमसे नहीं करते। 
व्यापक इतिहासके सन्दर्भमें उनकी अपनी संगति ही उनके आचरणको 
नियामक गति है ।  विकसनशील संस्कृतिके तत्त्वॉसे अनिवार्य किन्तु फिर 
भी यत्नज 'एडजस्टमेंट' आधुनिकताका योतर्फे है । इसी” अर्थमें तवलेखन 
समसामयिक होनेके साथ-साथ आधुनिक है। 

आधुनिकताकोी एक अनिवाय मल्य स्वीकार कर लेनेपर अभये लेखकने 


कई और स्थापनाएँ विकसित की हैं| विचारोंकि क्षेत्रमे राजनीतिका प्रवेश 


सामाजिक चित्रणमें नव्य यथार्थवादी दृष्टि और शिल्पकी देँष्टिसे संघटन 
नवलेखनकी मौलिक भान्यताओंमेंसे हैं । सैम्पक्त और सम्पर्णदष्टि लेकर 
चलनेके कारण नया लेखक आधुनिक संस्क्ृतिके महत्त्वपर्ण उपकरण राजनी तिसे 
अपनेको अलग नहीं रखना चाहता । सैद्धान्तिक सन्दर्भीमें उसका राजनैतिक 
दृष्टिकोण काफ़ी सुस्पष्ट और उभरा हुआ हैं। वह समन्वयके नामपर मत- 
हीनताको ग्रहण नहीं करना चाहता सारे संसारकों दो शिविरोंमें बाँठकर 
कोई भी शक्ति मध्यस्थका रूप धारण कर सर्कती हैं। पर नयी केंखक इसे 
विचारात्मक कायरता मानता है। वह दो अतियों और शिविरोंके बीचका 
मध्यम मार्ग नहीं ढेढ़ता । सारे आदर्शात्मक संघर्षमें अपनी स्थिति वह 
अपने चिन्तनके आधारपर निर्धारित करना चाहता है रे ॥ इसीलिए वह तर्क- 
की आगमनात्मक प्रंणालीकों स्वीकार करता हैँ और अपसे रचनात्मक 
दृष्टिकोणकों बलपूर्वक पर विनम्रताके साथ स्थापित करता है। विनम्रता 
इसलिए कि वह यह हठ नहीं कर सकता कि उसका विचार ही अन्तिम 
सत्य है। ऐतिहासिक विकासवादको स्वीकार्रोकरनेवाला व्यक्ति यह दुरा- 
ग्रह कर भी केसे सकता हैं ? पर वह अपनी 'तक-पहट्टविके सम्बन्धमें संन्‍्दे 


हास्पद नहीं हैं । प्रजातेन्त्रात्सकत समाजवादकी भावनापे पाशित होकर नव- 


लेखन स्वतः उसके विकास और परिष्करणमें योग दे रहा है । 

कृति साहित्य इस प्रकारके राजनेतिक दृष्टिकोणकी अभिव्यक्तिका उप- 
। युक्त माध्यम नहीं हो सकता | फिर भी कई कथा-कृतियों और नाठकों- 
में इन प्रश्नोंकों बड़े सक्षम ढंगसे उठाया गया है। 'सुबहके घण्टे! ( नरेश 
मेहता ), खाली कुर्सीकी आत्मा ( लक्ष्मीकांत वर्मा ) तथा सूरजका 
सातवाँ घोड़ा. ( धर्मवीर भारती ) में समसामयिक राजनीतिका काफ़ी 
सन्तुलित विवेचन हुआ हैं। सर्वश्त्र तथा लक्ष्मीकान्तकी कविताओंमें भी 
इस विचारधाराको व्यक्त किया गया है। पर रघुवंश, धंर्मवीर भारती 
तथा विजयदेवनारायण साहीके साहित्य-चिन्तनमें नवीन विचार-पद्धतियाँ 
बड़ी प्रभावोत्यादकताके साथ स्पष्ट हुई हैँ। भारतीका साहित्यकी नई मर्यादा' 
इस कोटिका अत्यन्त समर्थ निबन्ध है । द 
सुस्पष्ट राजनैतिक दृष्टिकोणके साथ नये लेखकने सामाजिक चित्रणके 
| क्षेत्रमें बव्य यथार्थवादी पद्धतिकों अपनाया हैं। ये दोनों स्थितियाँ उसके 
| सही परिप्रेक्ष्यकी द्योत्क हैं। नव्य यथार्थवादमें वस्तुतः यथार्थकों एक वाद- हर 
के खूपमें नहीं ग्रहण किया जाता । यथार्थके नामर्पर मात्र जीवनकी कुछ- के 
पताओंका वर्णन अथवा सामाजिक यथार्थवादके अन्तर्गत संभाव्य उज्ज्वल | 
भविष्यका चित्रण--इन दोनों ही पद्धतियोंकों नवलेखनमें पक्षधर ओर 
खण्ड सत्यके रूपमें माना गया हैँ। संपृक्त और समग्र चित्रकों प्रस्तुत 
करना नव्य यथार्थवादका मुख्य उद्देह्य हैं। नयी कविताओं और कथा- | 
साहित्यमें इस यथार्थका ही अंकन हुआ है। और इस प्रकार व्यंगकी शैली हे 
को स्वीकार करनेपर भी मूल रचनात्मक दृष्टिका सदैव ध्यान रक्खा गया ५ 
है । प्रमुखतः मध्यवर्गकी समस्याओंको लेकर चलनेवाले साहित्यमें इस नये 
यथार्थका उदय अत्यन्त आवश्यक था। अन्यथा सम्पूर्ण समाजका एक कुण्ठा- 
ग्रस्त और कुत्सित चित्र ही सामान्य पाठकके सामने आ पाता जो नव 
विकसित प्रजातन्त्रकी प्रगतिके लिए काफ़ी घातक सिद्ध हो सकता था । 
संपृक्त और समग्र दृष्टियोंको श्रस्तुत करनेके लिए परिवर्तित शिल्प- 
विधानकी भी आवश्यकता हुई । अब तकके बिखरे हुए शिल्पसे यह समग्र- 

तर चित्रण संभव न था। नये लेखकने भाषा, शली, संगीत आदि विशिन्न 
उपकरणोंको संघटित शिल्पके रूपमें ग्रहण किया । आवश्यक विदेशी तत्वों. 
को भी स्वीकार किया गया, पर अपनी रचनाकी मौलिक प्रक्ृतिको भुला- 
कर नहीं । यह संघटित शिल्प साहित्य-शास्त्रकी प्रचलित सभी मान्यताओं- 
से अलग और उसके ऊपर है। इसीलिए नवलेखनके प्रसंग्में हिन्दीके 
अपने समीक्षा-शास्त्रकी जितनी आवश्यकता है, उतनी इसके पूर्व कभी ने 
थी। शिल्पकी यह पद्धति नियमोंको ध्यानमें रखकर नहीं वरन्‌ आव- 
इयकताओंको ध्यानमें रखकर गठित हुई है। कुछ सर्वथा नये और स्वतन्त् 
काव्य-रूपोंका जन्म इस नवीन शिल्प-प्रणाली द्वारा संभव हो सका है । 
सच तो यह है कि नवलेखनकी अधिकांश उत्कृष्ट कृतियोंका अपना अलग 
संघटित रूप है, जो सहज ही तुलनीय नहीं । यही कारण है कि कविता- 
या उपन्यास जेसे नामकरण अपर्याप्त और असन्तोषजनक जान पड़ते हैं ।. 
कविताके क्षेत्रमें गद्य-कविता” विभाजनका सुझाव ( रामस्वरूप चतुववेदी : 
नयी कविता'-२ ) इसी दृष्टिकोणका परिचायक है । 

.. पर नवलेखनकी उपलब्धियों तथा स्थापनाओंके साथ-साथ उसके संबंध- 
में उठनेवाली कई समस्याएं भी विचारणीय हैं । इस प्रकारकी समस्याओों- 
में सबसे प्रमुख है सामान्य पाठककी । प्राय: यह सुननेकी मिलता है कि 
नये साहित्यका रसबोध ओसत पाठकके लिए सुलभ नहीं है। किसी हद 
तक यह कठिनाई वास्तविक भी कही जा सकती है; क्योंकि नवलेखनने 
पाठकके ऊपर कई ज़िम्मेदारियाँ डाल दी हैं। रसबोधके लिए विशेष 
प्रकारसे दीक्षित पाठककी बात मान लेनेपर भी संवेदनीयताकी समस्या 
सुलझ नहीं जाती ! पर इस कठिनाईके पीछे कई अनिवार्य कारण हैं जिन्हें 
सहानुभूतिपूर्ण ढंगसे समझा जाना चाहिए। सबसे महत्त्वपूर्ण बात नये छेखक- 
की अग्रणी संवेदनाकी है। सभी यगोंके छेखक अपने समयसे आगे रहते 
हैं, पर नये लेखकमें व्यवधानकी यह मात्रा और भी बढ़ गई है। 
समसामयिक संदर्भसे संपृक्‍त होनेपर भी उसका दृष्टिकोण सर्वथा नया 

और साहसपूर्ण हैं। समग्र जीवनगत दृष्टिकोणमें परिवर्तनके कारण उसके 
विचार अपने पाठकसे काफ़ी आगे हैं । आधुनिक पूराका-पूरा समाज एक 
साथ नहीं हो जाता । केवल अग्रणी संवेदनावाले कुछ गिने-चुने व्यक्ति ही 
समसामयिकसे असन्तुष्ट होकर वर्तमानमें भविष्यको प्रतिष्ठित करना 
चाहते हैं । आधुनिकता आगे देखतेवाली दृष्टि है। द्वितीय महायुद्धके 
बादसे भारतीय समाजमें जो परिवर्तन स्पष्ट हुए हैं वे अपनी प्रकृतिमें काफ़ी 
विद्रोही हैं। इतनी बड़ी और मौलिक सामाजिक क्रांति इस देशमें पहले 
शायद कभी नहीं हुईैं। नवलेखन इन परिवर्ततोंको और इनसे भी आगेकी 
स्थितियोंकोीं प्रतिफलित करता हैं। दइसरी ओर अधिकांश सामान्य पाठक 
इन नये परिवत्तंनोंको स्वीकार कर लेनेपर भी उन्हें आन्तरिक रूपसे मान 
नहीं सके हैं। और इस तरह समसामयिक तथा आधुनिकका अन्तर काफ़ी 
गहरा हो गया हैं। नवरूेखनके माध्यमसे वह किसी हद तक दूर हो रहा 
है, पर यह स्थिति सारे प्रयत्नोंके बावजूद अभी समय साध्य है ।॥ तब तकके 
लिए लेखक और पाठकके बीच जो थोड़े-बहुत व्यवधान हैं, न उनका निषेध 
या तिरस्कार किया जा सकता है और न ही उनके आधारपर नये लेखकके 
ऊपर कठिन संवेदनीयताका आरोप लगाया जा सकता है । 
नवलेखनके सम्बन्धमें दूसरी शिकायत उसकी क्षीण रसमयताको लेकर- 
की जाती है | यह स्थिति भी वस्तुत: पहली जैसी ही है, और उसका 
विश्लेषण प्रायः उसी प्रकारका है | यह सत्य है कि नये साहित्यकी रस- 
मयता पुरानेकी अपेक्षा क्षीणतर है, क्योंकि उससें बौद्धिक उन्मेष कहीं 
अधिक है । साथ ही पाठककी आस्वादात्मक प्रक्रियाके रूम्बें और जटिल 
हो जानेसे भी उसका रसबोध परम्परागत ढंगकी तुलनामें कम हो सकता 
है । पर यह रसबोधकी स्थिति अपने-आपमें आधुनिक मनोवृत्तिके अनुकूछ 
नहीं है । साहित्यका दायित्व अब मूलतः रुचिर होना ही नहीं है । अपने 
नये दायित्वोंके निर्वहणमें भी नया साहित्य अपनी रुचिरता जितनी बनाये 
रख सके वह अच्छा है, पर अन्ततः नये भाव-बोधके सम्मुख प्राचीन ढंगकी 
१३ ह 

रसग्राहिता महत्त्व नहीं पा सकेगी । कलात्मक मनोरंजनके अधिकाधिक 
नये साधनों ( सिनेमा, ठेलीविज्ञन, रेडियो ) के विकसित हो जानेसे 
साहित्यका वह मनोरंजन सम्बन्धी दायित्व अब पूर्ववत्‌ नहीं रहा । उसके 
दायित्व पहले भी गम्भीर थे, अब शायद कुछ और अधिक हैं, और इस 
अतिरिक्त दायित्वके बदलेमें उसे अपनी मनोरंजन वृत्तिको छोड़ देना पड़ा 
हैं । कुछ पाठकोंके लिए यह स्थिति खेदजनक हो सकती है, पर यह परि- 
वत्तित दायित्व-बोध साहित्यिक विकासकी अनिवार्य दिशा हे । 

पर इन कठिताइयोंसे कहीं अधिक बड़ी एक और कठिनाई है । प्राय: 
सभी नये साहित्यिक आन्दोलनोंका मिथ्या अनुकरण होता रहा है। 
अभी तक छायावादी शैलीके गीतोंकी भरमारसे हिन्दी-जगत्‌ मुक्त नहीं. 
हुआ। कुछ शब्दों, शिल्प-विधानों आदिके प्रयोगसे किसी वास्तविक प्रवृत्तिकां 
शूठा आभास करा देना बहुत कठिन नहीं है। साधारण पाठकके लिए 
असली और नक़छीका विवेक करता कठिन हो जाता है। नवलेखनका 
फ़ैशनकी तरह प्रयोग करना अपेक्षाकृत और भी आसान है, क्योंकि शिल्प- 
के आन्तरिक अनुशासनके समक्ष वह बहुतसे बाह्य विधानोंकों छोड़ चुका. 
हैं । और यही कारण है कि नवलेखनकी नक़लें देखनेको बहुत-सी मिल् 


जाती हैं । 


इस प्रसंगमें एक और तथ्यका उल्लेख होना आवश्यक है। हिन्दी 


नवलेखनका इतिहास बताता है कि उसके कुछ सहयोगियोंने प्रारम्भमें बिना 


किसी विशिष्ट आन्तरिक अनुभूतिके ऊपरी खोलोंको ओढ़ना प्रारम्भ कर 


दिया। पर उनमेंसे कुछकी संवेदना कालान्तरमें नयी प्रवृत्तियोंसे संपृक्‍त 


होती चली गई और अब उनका वर्तमान कृतित्व नवलेखनकी उपलब्धियों 


में गिना जा सकता है। जेम्स-लैंगके सिद्धान्तके अनुसार मानो अनुभावोंको- 


अरकट करते-करते भावकी उत्पत्ति हो गई हो, कुछ ऐसी ही स्थिति ऐसे 
लेखकोंकी मानी जा सकती हैं। पर ऐसे उदाहरण विरल हैं, जब कि 


झूठे अनुकरणकी प्रवृत्ति बहुत व्यापक है। नवलेखनके प्रवर्तक और 








0७00॥७०७७७००८७७०३५ ४०.८ आर 


हिन्दी नवलेखन २०३ 


पुरस्कर्ता इन अवांछनीय सहयोगियोंका जिम्मा कैसे ले सकते हैं ? पाठक- 
वर्गकी संवेदना धीरे-धीरे विकसित होनेपर ही इस मिथ्या आचरणकी 
सम्भावना कम हो सकती है । 

नवलेखन अपने-आपमें एक सम्पूर्ण अस्तित्व हैं। उसके विभिन्न अंगों 
और काव्य-रूपोंमें जितनी संवेदनात्मक समानता और तारतम्य है उतना 
इसके पूर्व शायद ही कभी रहा हो। कविता, समीक्षा, यात्रा-संस्मरण 
आदि गद्यके अन्य रूपों और किसी हद तक नाटक और उपन्यासमें थोड़े- 
बहुत अन्तरके साथ एक-सी प्रवृत्तियाँ कार्य कर रही हैं । साथ ही अधि- 
कांश नये लेखक प्रायः सभी प्रमुख काव्य-रूपोंमें प्रयोग कर रहे हैं, सभी 
काव्य-रूप बराबर आधुनिक हों, ऐसा तो नहीं, पर उनकी दिशा अच्ततः 
एक है । कुछ ऐसी ही स्थिति नवलेखनके सहयोगियोंकी भी है | उनका 
अस्तित्व एक सम्पूर्ण उपलब्धि है। नये साहित्यमें साहित्यिक महापुरुष 
नहीं हैं, वह सामूहिक अभियानका फल है। इस तरह एक समग्र चेतनाके - 
रूपमें नवलेखन साहित्यमें आधुनिक दृष्टिकोणकी स्थापनाका सफल और 
साहसपूर्ण प्रयल है, तथा इसीमें उसकी संगति और सार्थकता है । 

नवलेखन : विदेशी प्रभाव ? 


हिन्दीमें किसी भी नवीन स्फूरतिसे युक्त साहित्यिक आन्दोलनको विदेशी 
उधार या प्रभाव मान लेनेकी प्रथा नयी नहीं है। इस प्रकारका सबसे 
अधिक प्रचार कदाचित्‌ छायावाद और प्रयोगवादकों लेकर हुआ है। 
नवलेखनके सम्बन्धमें भी सामान्य समीक्षकोंकी दृष्टि प्रायः इसी प्रकारकी 
रही है। विदेशी प्रभावसे आतंकित रहनेका वास्तविक कारण यह है कि 
प्राय: एक सहस्र॒ वर्षोकी निरन्तर दासताने हमारे मनमें कई प्रकारकी 
कुंठाएँ उत्पन्न कर दी हैं । हीनता-प्रन्थि उनमेंसे एक है। आत्मंविश्वासकी 
कमीके कारण हम यह नहीं मान पाते कि इस देशमें उत्पन्न व्यक्ति भी 
मौलिक प्रतिभा-सम्पन्न हो सकते हैं। विदेशियों द्वारा दिया गया सम्मान 
ही हमारे लिए कसौटीका काम करता है। इस कदटु तथ्यका बड़ा तीखा 
अनुभव रवि ठाकुरको हुआ था, जब उन्हें नोबुल पुरस्कार मिलनेपर सम्मानित 
किया गया था । द 


.. और फिर प्रभाव है क्‍या ? विज्ञानके आधुनिक युगमें जब कि संचरण-' 
के साधन दिन-प्रतिदित विकसित हो रहें हैं कोई देश एक विशिष्ट प्रकारकी 


अन्तर्राष्ट्रीयतासे अपनेको अलग नहीं रख सकता । ऐसी स्थितिमें संस्कृतियों- 
के पारस्परिक आदान-प्रदानका अधिकाधिक विकसित होना स्वाभाविक: 
है। कलाकारके व्यक्तित्वके सन्दर्भमें भी यह सत्य है कि उसको अपनी 
मौलिकता बहुत-सी आन्तरिक परिस्थितियों और बाह्य प्रभावोंके संयोगसे 
निर्मित होती है। मनोविज्ञानमें किसी प्रकारकी कल्पनाको पूर्व अनुभव-. 
ज़न्य ज्ञानपर आधारित बताया गया है । तब 'विशुद्ध। मौलिकताकी कल्पना 

एक हवाई बात है। इस दृष्टिसे विदेशी प्रभावकी चर्चा करनेके अभ्यस्त 
हल अ्रभावकी अपनी मर्यादा और सीमाको समझ हछेना 


अत्यन्त संवेदनशील प्राणी होनेके कारण साहित्यकारमें अन्योंकी 
अपेक्षा ईर््या-द्ेषकी भावना भी थायद कुछ अधिक रहती है । किसी सह- 
धर्मीकी उत्कृष्ट कृतिको विदेशी उधार सिद्ध करनेकी पृष्ठभूमिमें इस 
तथ्यका ध्यान रखना आवश्यक है । और इस सबके अतिरिक्त किसी अन्य 
विशिष्ट देशके सन्दर्भमें प्राय: प्रत्येक राष्ट्रकी मनोभावना , एक हद तक 
हीनता-स्रन्थिसे उक्त रहती है। राजनैतिक पराधीनताके कारण भारतवर्ष 
ओर इंग्लैण्डकी जो स्थिति रही है, सांस्कृतिक पराधीनताके कारण प्राय: 
वैसी ही स्थिति इंग्लैण्ण और फासकी रही है। अतियथार्थवादका आन्दोलन 
जब इंश्लेण्डमें विकसित हुआ तो अधिकांश कला-समीक्षकोंने उसे फ्रांसका 
उधार मानकर उसका विरोध किया | बड़ी कठिनाईसे हर्बट रीड यह सिद्ध 
कर पाये कि अतियथार्थवाद इंग्लैण्डकी अपनी परिस्थितियों और मनो- 
भावनांओोंकी उपज है । 
. कला-आन्दोलनोंका चक्र भागे या पीछे सभी विकसित संस्कृतिके 
देशोंमें पहुँचता है| जो राष्ट्र जितना आधुनिक होता है, वहाँका इतिहास 
उतना ही गतिशील होता है। भारतवर्ष और उसमें भी हिन्दी भाषी 
प्रदेशका इतिहास सामान्य स्तरसे प्रायः: पचास वर्ष पीछे रहा है। यह 
व्यवधान पहले इससे भी अधिक था, ओर अब शायद धीरे-धीरे कम हो 
रहां हैं। अतः नवछेखनका जो आन्दोलन इंग्लैण्डमें सन्‌ ?३० के आसपास 
पारम्भ हुआ था, वह यदि हिन्दीमें सन्‌ ५० के बाद विकसित हो तो 
इसमें कोई आश्चर्य या खेदकी बात नहीं है। सूर्यका उदय सब देशोंमें एक 
साथ न होकर आगे-पीछे होता हैं। यह भौगोलिक स्थिति अपरिवत्तनीय 
है, जब कि सांस्कृतिक चक्रको तेज़ किया जा सकता है। हिन्दीमें गद्यका 
आन्दोलन, कथा-साहित्यका विकास, छायावाद और प्रगतिवाद ये सभी 

परिस्थितियाँ अंग्रेजीकी तुलनामें बादमें आईं । पर इसके बावजूद हिन्दीमें 
इत साहित्यिक स्थितियोंका विकास अंग्रेज़ीके प्रभावके रूपमें नहीं देखा जा 
सकता । यह दूसरी बात हैं कि हमारी पूरी संस्कृति ही यूरोप और 
विशेषतः इंग्लेण्डके सम्पकमें परिवत्तित-या विकसित-हो रही हो । 
. . इस सन्दर्भमें नवलेखनके अध्ययनसे यह स्पष्ट हो जाता है कि उसमें 
विदेशी उधार कम है। सीमित ढंगके प्रभाव भी यत्र-तत्र ही परिलक्षित 
होते हैं। पर यह सही है कि नवलेखनके उन्नायकोंने विदेशी साहित्यके 
अध्ययनसे बहुत कुछ सीखा है । यू सिग्नेचर्स' और 'तारसप्तक की तुलनासे 
लेकर रोज़ामण्ड लेहमनकी बी० बी० सी० पर प्रसारित रेडियो-पत्रिका तथा 
अज्ञेय द्वारा सम्पादित प्रथम आकाशवाणी पत्रिकाकी तुलना तक यह बात 
देखी जा सकती हैं। पर एकसे प्रेरणा ग्रहण करनेपर भी दूसरेकी मौलिकता 
सुरक्षित रह सकती है, और रही है । 
.. किन्‍्हीं-किन्हीं प्रसंगोंमें विदेशी प्रभावका आरोप निराधार प्रक्षेपण 
सिद्ध होता है। धुरीहीनता और क्रूद्ध युवकोंके आन्दोलनके बीचमें यही 
स्थिति रही है । इन दोनों बौद्धिक उन्मेषोंमें इतना अधिक साम्य है 
कि कुछ समयके बाद ही हिन्दीके विद्वान्‌ समीक्षक यह सिद्ध कर सकते हूँ 
कि हिन्दीके नये लेखकोंने अंग्रेज़ीके एंग्री यंग मेन आन्दोलनकी नक़लू की 
है। पर वास्तविक परिस्थिति इससे एकदम भिन्न हैं| धर्मवीर भारतीका 
धुरीहीनता' शीर्षक निबन्ध १९५६ ई० की प्रीष्ममें प्रकाशित हुआ था, 
जब कि (एंग्री यंग मैन” के वर्गको स्थापित करनेवाला प्रथम महत्त्वपूर्ण 
संकलन 'डिक्लेरेशन| १९५७ ई० में प्रकाशित हुआ है। इससे तो यही 
सिद्ध होता है कि विभिन्न देशोंकी साहित्यिक और राजनीतिक परिस्थितियों- 
में लगभग एकसे प्रभाव कार्य कर रहे हैं। उनमें पारस्परिक प्रभाव या 
 उधारकी कल्पना असंगत होगी । 

पराधीन देशपर शासक राष्ट्रका प्रभाव बहुत कुछ अस्वाभाविक ढंगसे 
पड़ता हैं। किन्तु फिर भी हिन्दीके छायावादी आन्दोलनको अंग्रेजी 


ह 








ट---ससनन नल पा वप दब धकककि के न पर 5 जात को पका जे न्‍ पक ककनरल्‍ररकर न 

२१० हिन्दी नवलेखन द 
रोमाण्टिसिज़्मके श्रभावके रूपमें नहीं देखा जा पकता । साहित्यके इंतिहास- 
के सन्दर्भमें वह द्विवेदी युगीन इतिवत्तात्मकताकी प्रतिक्रिया है। और अब 
जब देश स्वतन्त्र है तब तो अंग्रेजीका अनिवार्य प्रभाव और भी अकत्प 
है । हिन्दी नवलेखनने सभी आधुनिक साहित्योंकी संवेदनाओंसे कुछडन- 
उंछ प्रहण किया है, पर यह उसकी रचनात्मक प्रक्रियाका एक 
है । समसामयिक साहित्यका तो अनुक 
इस अर्थमें हिन्दी नवलेखन अंग्रेजों यू राइटिंगका अनुकरण किसी प्रकार 

नहीं माना जा सकता। अंग्रेज़ी न्यू राइटिंग” की उष्ठभूमिसें मशीनी और 

पुद्धश्रिय संस्कृति है, हिन्दी नवलेखन उज्यत:ः आथिक ओर सामाजिक 
विषमता तथा व्यक्तित्वके विघटनका आश्यान है । दोनों लेखन पद्धतियोंगें 
बहुत-सी समानताए' हैं, पर उनके सन्दर्भ अछग-अछुग हें । 
बातको और अधिक स्पष्ट करनेके लिए नवलेखनकी कुछ प्रतिनिधि. 
कतियोंको लिया जा सकता है। अंधा युग”, 'मैछा आँचल', 'सुबहके घण्टे! 
न--इनके प्रेरणा-स्रोत यदि 


नाटकोंमें अंधा युग' का बीज तत्त्व नहीं 
संगतिको प्रदर्शित करनेवाले नाटक उन्होंने 
काव्य-ताटकोंके शिल्प और भारतीके 
है। “अंधा युग” का नाटकीय महाकाव्यत्व अंग्रेज़ीके नये काव्य-नाटकमें 
नहीं देखा जा सकता | नवढेखनकी इन कतियोंकी निविवाद सफलता किसी 
भी अनुकरण या प्रभावका निषेध करती है। रघुवीरसहाय तथा विपिन 
अग्रवालकी कविताए" किसीसे प्रभावित तो हैं ही नहीं, अनुकरणीय भी 


नहीं हैं। एक अनुकृति आगे भी अनुकृतिको प्रेरित करती है; 
मोलिकताकी परम्परा भ्राय: नहीं बनती |. । 


है । पौराणिकताकी आधुनिक 
नहीं लिखे । यही नहीं उनके 
अंधा युग” के शिल्पमें भी अन्तर 











। 





-+ अडिकिलसा 


ह8८:सधापप पल कतााटत- 

नवलेखनके उन्मेषको परिचालित करनेवाले कुछ उपकरण अवश्य ही 
यूरोपके समान सन्दर्भोंसे गृहीत कहे जा सकते हैं । कविताओं तथा अन्य 
कृति-साहित्यके संकलन, साहित्यकारोंके सहकारी प्रयास, पुस्तक-पत्रिकाओं- 
का प्रकाशन आदिके लिए नवलेखन जॉन लेमेन तथा उनके सहयोगियोंके 
प्रति ऋणी हैँ। यद्यपि ये पद्धतियाँ भी अपनें-आपमें नये साहित्यकी 
वास्तविक दिशा बन रही हैं, पर इन बाह्य उपकरणोंकी स्वीकृति 
नवलेखनकी आन्तरिक अनुभूतिकों किसी स्तरपर प्रभावित नहीं करती । 


अपने-अपने सन्दर्भमें यूरोपकी न्‍्यूराइटिंग और हिन्दी नवलेखन ऐतिहासिक 


अनिवार्यताएँ हैं । 




































नवलैख़नका अन्तर्राष्ट्रीय स्तर 


समस्त नये साहित्यका अध्ययन विदेशी प्रभावोंके रूपमें मे होकर एक 
अन्तर्राष्ट्रीय स्थितिके रूपमें होना चाहिए 


! बीसवीं शतीके पूर्वा्धमें यूरोप, 
अमेरिका तथा एशियाके कुछ देशोंकी' समस्याएँ एक-सी रही हैं। ओऔद्यो- 
गिकताकी प्रवृत्ति, महायुद्धकी विभीषिका, एक व्यापक शंकाका वातावरण 
ओर मानवीय व्यक्तित्वके खतरे, विज्ञानके नये चरण, धामिकताका विध- 
टन और आस्थाहीनता, समाजवादी नजातन्त्रका उदय तथा एक व्यापक 
मानववादमें आस्थाका 3 :प्यापन-आधुनिक इण्डो-यूरोपीय संस्कृतिके 
विकासके पद-चिह्न हैं। प्राय: सभी देशोंमें किसी-न-किसी रूपमें ये परिस्थि- 
तियाँ बीसवीं शतीके आरम्भसे रही है । साहित्यिक गतिविधिका अध्ययन 

भी इसके समानान्तर रूपसें किया जा सकता है। भारोपीय राष्ट्रोंके | 
साहित्यमें एक नवीन चेतनाका संचरण हो 


रहा हैं । अपनी बौद्धिकता ओर 
मानववादी पीठिकाके साथ नयी कविताका जन्म, कहानी और एकांकीका 


के बावजूद पृष्ठभूमिममंं चला. 
जाना, और अधिक संक्षिप्त तथा गठित छरूपमें उपन्यास तथा नाटककी 


स्थापना आधुनिक साहित्यकी “सुख थ्वृत्तियाँ हैं। इसी प्रकारसे संवेद- 
नात्मक सुक्ष्ता, रागात्मक तटस्थता ओर बौद्धिकता तथा लोकसंपृक्ति 
नये भावबोधकी अनिवार्य दिशाएँ हैं । ये सभी स्थितियाँ एक विशिष्ट सीमा 


तक विकसित भारोपीय संस्कृति द्वारा पोषित साहित्योंमें प्रस्तुत हैं । और 
यही नवलेखनका मौलिक अन्तर्राष्ट्रीय सन्दर्भ है। 


हा 


. अन्तर्राष्ट्रीय स्तरपर नये साहित्यकी कुछ ओर भी प्रवत्तियाँ देखी 

जा सकती हैं । आधुनिक लेखकने राजनीतिको सृजनात्मक प्रक्रियाके एक 
अनिवार्य अंगके रूपमें स्वीकार किया है। पर राजनैतिक स्तरपर पूर्ण 
रूपसे जागरूक होते हुए भी वह असहिष्ण नहीं है। इसीलिए. विभिन्न 
मतवादोंसे सम्बद्ध लेखकोंकी साहित्यिक दिशाएँ एक-सी रही हैं । यही 
नहीं किन्हों-किन्हीं राजनीतिक प्रइनोंकी मानवतावादी भाव-भूमिमें सभी 
बंगोंके लेखकोंने एक संयुक्त मोर्चा बनाया है। स्पेनके लिए लेखकों द्वारा 
प्रस्तुत “इण्टरनेशनल ब्रिगेड” में कम्यूनिस्ट और गैर कम्यूनिस्ट सभी 
लेखकोंने भाग लिया था। गोआके प्रश्नको लेकर प्रयागके कुछ साहित्यिकों 
की स्थिति भी इसी रूपमें देखी जा सकती है, यद्यपि सक्रिय स्तरपर कुछ 
भी करनेमें वे असमर्थ रहे । 

विकसित राजनीतिक बोधके सन्दर्भमें किसी हृद तक सभी नये लेखक 
वामपक्षी रहे हैं। पर एक फ़ैशनके रूपमें साम्यवादका ग्रहण किया जाना 
सभीने अवांछनीय समझा । इसके अतिरिक्त साम्यवादके सौलिक साम्प्र- 
दायिक रूपको लेकर बहुतसे लेखकोंको गहरी निराशा भी हुई। द गौड 
देट फ़ेल्ड' ( कोसलर, स्पेण्डर, जीद, रिचर्ड राइट, सिलोने तथा लुई 
फ़िश्र द्वारा प्रस्तुत ), 'ऐरो इन द ब्ल' और 'इनविज़िबल राइटिंग' 
( कोसलर ), वल्ड विदिन वर्ल्ड' (स्पेण्डर ) तथा द नेकेड गोड' 
( हॉवर्ड फ़ास्ट ) जैसे आत्मकथात्मक प्रसंगोंमें यूरोप तथा अमेरिकाके 
नये परन्तु प्रतिष्ठित लेखकोंने कम्यूनिज्मके प्रति अपना आकर्षण, 
स्वीकृति और फिर अन्ततः: मतभेद एवं अविश्वासकी क्रमिक कथा प्रस्तुत 
की । भूतपूर्व-कम्यूनिस्ट लेखकोंका एक वर्ग हो बन गया, जिसमें अन्तिम 
महत्त्वपूर्ण नाम हावर्ड फ़ास्टका जुड़ा हैं। उसके मनकी सारी ईमानदारी, 
अन्तविरोध और जुगुप्सा बड़े मामिक ढंगसे उसको कृति द नेकेड गोड' 
( १९५८ ई० ) में व्यक्त हुई है । क्‍ 

नये हिन्दी छेखकोंकी स्थिति भी कुछ-कुछ ऐसी ही रही है। उनमेंसे 
अधिकांश अपनी प्रथम युवावस्थामें किसी-त-किसी रूपमें प्रगतिशील लेखक 

संघसे सम्बद्ध रहे हैं। पर लेखकके मौलिक स्वातन्च्यके प्रइनपर बहुतोंने 
अपना संबंध विच्छेद कर लिया। वामपक्षी राजनीतिसे संपृक्त रहनेपर भी 
उन्होंने साम्यवादका प्रकट विरोध किया । किन्तु नवेखनकी मोलिक 
प्रकृतिमें साम्यवादी, ग़ैरसाम्यवादी तथा सहयात्री सभी समाविष्ट हो सके, 
क्योंकि राजनैतिक बोध रखते हुए भी उसकी आधारभूत मान्यताएँ मानववादी 
रही हैं । यह स्थिति भी यू रोपीय न्यूराइटिंगके उस स्तरका स्मरण दिल्ाती 
है, जहाँ विभिन्न राजनीतियाँ एक विशिष्ट साहित्यिक पृजनात्मक प्रक्रिया- 
में अपना-अपना सहयोग दे सकीं । द 9 
नवलेखनके अन्तर्राष्ट्रीय सन्दर्भमें पिछले दिनों एक स्थिति और जुड़... 
गई है । यह स्थिति है धुरीहीनताके आन्दोलन ( हिन्दी ) अथवा क्र्द 
युवक ( अंग्रेज़ी ) की । 'ऐस्टेब्लिशमेंट'के प्रति गहरा विरोध इन दोनों 
बौद्धिक उन्मेषोंके मूलमें है। वस्तुतः बड़ोंकी घुरीहोनताने ही क्रूद्ध युवकों 
की मनःस्थितिको जन्म दिया है। प्रजातंत्रके असफल प्रयोग, पराने और 
जर्जर मूल्योंके प्रति मोह और आदश्ोंके क्षेत्रमें एक निष्क्रिय तटस्थता .. 
नये लेखकके मनमें श्रद्धाको आहत करके आक्रोशको विकसित करती हे । 
जॉन ऑस्बर्नके नाटक “लुक बैक इन एंगर ने इंग्लैंडमें जो उधल-पथल कर 
दी, कुछ वैसी ही स्थिति हिन्दी प्रदेशमें भारतीके “धुरीहीनता' शीर्षक 
निबन्धने उत्पन्न की है। और यह भी सही हैं कि दोनों ही जगह इन 
प्रश्नोंकी चर्चा भर हुई है, मौलिक समस्याकी विवेचनासे लोग जैसे जान- 
बूझ कर बचे हों। धुरीहीनता और क्ुद्ध युवकोंके प्रसंगमें एक स्वतंत्र नोट 
अलगसे दिया जा रहा है। 














नवलेखन और राजनीति 


नये साहित्यकी रचना-प्रक्रियाके संघटनमें राजनीतिका काफ़ी सजग 
सहयोग देखा जा सकता है। बौद्धिकताकी स्वीकृति और विचारोंके साहित्य- 
के विकासने कृति-साहित्य और समीक्षा-साहित्यमें राजनीतिके प्रवेशकों 
और सुगम बना दिया है। राजनीतिक दर्शनकी समस्याओंका विवेचन तो 
नये साहित्यमें नवीन मूल्यों और मर्यादाओंके प्रसंगमें हुआ ही है, व्याव- 
हारिक राजनीतिके विभिन्न पक्षोंकी मीमांसा भी हुई है। पहले प्रकारकी 
स्थिति 'अच्धा युग” जैसे कृति-साहित्य और नये साहित्य-चिन्तनमें मिलती 
है, दूसरे वर्गकी राजनीति बूँद और समुद्र ( अमृतलाल नागर ), 'सूरजका 
सातवाँ घोड़ा ( धर्मवीर भारती ), वरुणके बेटे ( नाग्रार्जुत ), 'मैला 
आँचल और परती परिकथा ( फणीइ्वरनाथ रेण' ), खाली कुर्सीकी 
आत्मा! ( लक्ष्मीकान्त वर्मा ), सोया हुआ जल' ( सर्वश्वर ) और 'सुबहके 
घण्टे! ( नरेश मेहता ) जेंसे उपन्यास और नाठकोंमें द्रष्टन्य हैं । राजनीति- 
की चर्चा हिन्दी उपन्यासोंमें पहले भी हुई है, पर एक स्थितिके चित्रणके 
रूपमें अथवा बाह्य प्रक्षेपणके ढंगसे । प्रेमचन्दकी गोदान' आदि महत्त्वपूर्ण 
कथा-क्ृतियोंसे तथा कुछ प्रगतिवादी रचनाओंसे तत्काीन राजनीतिकी 
कुछ जानकारी मिल सकती है। पर सूजन-प्रक्रियाके एक आन्तरिक तत्त्वके 
रूपमें राजनीतिकी स्वीकृति सबसे पहले नवलेखनमें ही हुई है । नये 
कवियों तकने इस अनिवार्यताका निषेध नहीं किया है । 


नये लेखककी राजनीतिमें पक्षघधर चिन्तन अपेक्षाकृत कम है। वाम- 
पक्षीय होनेपर भी वह संस्कृतिके मौलिक उपादानों और मानवतावादी 































साम्यवादी तथा समाजवादी आन्दोलनोंका तात्त्विक अध्ययन नवलेखनमें 

विरासतसे अपनेको सम्पृक्त किये है। इसीलिए साम्यवादके अर्थशास्त्रको 
स्वीकार करनेपर भी वह उसके दर्शनको मान्यता नहीं दे पाती । अधि- 
कांश नये साहित्यकी मौलिक राजनैतिक स्थिति यही हैं। नरेश मेहताके 
नाटक 'सुबहके घण्टे का नायक एमन कहता है, “गांधीवादियोंके अपने 
साँचे हैं तो कम्यूनिस्टोंके भी साँचे हैं। इन्हें अपने ही अनुरूप लोग 
चाहिए--ये लोगोंके अनुरूप नहीं होना चाहते । मार्क्सने इतिहासके 
आधारपर नीति बनाई थी। ये नीतिके माध्यमसे इतिहास बनाते हा 
अपनेसे बाहरके निरीक्षणोंकों भी सच्चे कम्यूनिस्टको समेटना होगा और 
यह चीनवाले तभी कर सके, जब वे पहले चीनी बने। हम कम्यूनिस्ट 
भारतीय नहीं हैं। यहाँकी परम्परा और संस्क्ृृतिको वैज्ञानिक दृष्टि हमने 
नहीं दी। इस अर्थमें गांधी भारतीय राजनीतिके गुरु हैं।” राजनोतिके 
रन्दर्भमें यह आत्ममन्थनकी प्रवृत्ति नवलेखनकी विशिष्ट दृष्टि हैं। हुठ- . 
वादिताके स्थानपर आत्म-परीक्षणकी भावना नये साहित्यके प्रायः सभी... 
राजनैतिक चरित्रोंमें देखनेको मिलती है। 


राजनेतिक दर्शनके विभिन्न पक्षोंका अंकन अज्ञेय और धर्मवीर भारती- 
की क्ृतियोंमें विशेष रूपसे हुआ है ।. भुवत और भाणिक मुल्ला या “अन्धा 
युग के कृष्ण राजनीतिक न होकर राजनीतिके तत्त्वदर्शी हैं। वे उन मर्या- 
दाओं और मूल्योंके प्रति सचेत हैं जिनके आधारपर किसी काल-विशेषकी 
राजनीतिका गठन होता है । वे एक ऐसी व्यापक मानववादी व्यवस्थाका 
विधान चाहते हैं जिसमें संघटित व्यक्तित्कके लिए कम-से-कम ख़तरे हों 
और मुक्त भावसे दायित्व निर्वहणकी पूरी सुविधा हो । नये साहित्यके 
चिन्तन-प्रसंगोंमें भी इसी. मूल मान्यताको विभिन्न सन्दर्भोमें प्रस्तुत किया. 
गया है। स्वभावतः ही इस प्रकारके विवेचनके लिए कृति-साहित्यकी 
अपेक्षा साहित्य-चिन्तनका माध्यम अधिक उपयुक्त सिद्ध हुआ हैं । 


जहाँ तक समसामयिक व्यावहारिक राजनीतिका प्रश्न है, कांग्रेसी, 

देखनेको मिलता हैं। कांग्रेसी आन्दोलनके कई पक्षोंका बड़ा सशक्त और 
मामिक अंकन रेणुके 'मैला आँचलमें हुआ है । 'परती परिकथा' ( रेणु ), 
बूँद और समुद्र” ( नागर ), “वरुणके बेटे! (नागार्जुन) तथा 'सुबहके 
घण्टे! ( नरेश मेहता ) में भी इस मूलतः: राष्ट्रीय आन्दोलनका आधुनिक 
चित्र प्रस्तुत किया गया हैं। पर मैला आँचल'का मानवीय सन्दर्भ सारी 
स्थितिकों और करुण तथा विचारणीय बना देता है। आत्मत्यागके 
बाद भोगकी लालसाका व्यापक परिवेश सभी क्ृतियोंमें द्रष्टव्य हैं। साथ 
ही समूची स्थितिके ऐतिहासिक परिप्रेक्ष्यदों भी नहीं भुला दिया गया है । 
पर आलोचनाके बावजूद कटुता कहीं नहीं आईं है। परती परिकथा' तो. 
पुनर्जागरणका सन्देश भी देती है । तवीन निर्माणकी योजनाओंसे प्रेरित यह 
अकेली उल्लेखनीय कथा-कृति है । 
वाम-पक्षीय राजनीतिकी भी नये साहित्यमें प्रधानतः आलोचना 
हुई है। और यही बांछनीय स्थिति भी है। राजनीतिक दर्शनके क्षेत्र 
लेखक रचनात्मक संकेत बराबर देता है, पर व्यावहारिक राजनीतिमें 
उसके लिए आलोचनाका मार्ग अधिक उचित है। एमनके शब्दोंमें, “लाइफ 
इज़ नॉट पॉलिटिक्स बट एथिक्स । मेरे लिए जीवन पूजा है, प्रत्येक व्यक्त 
देवता है ।” अतः यह स्वाभाविक है कि नया लेखक मूल्यों और मर्यादाओं- 
के प्रशनपर विचार करता हुआ पार्टी पौलिटिक्सको अधिक उन्नत तथा 
रचनात्मक बनानेका प्रयास करें। यहीं वह राजनीतिक दर्शनका नियामक 
होते हुए भी व्यावहारिक राजनीतिके सच्दर्भमें पक्षपरकी अपेक्षा आलोचक 
अधिक होता हूँ । 
साम्यवाद वामपक्षीय राजनीतिकी एक प्रधान दिशा रही है । पर 
मूलत: एक समग्र दृष्टि न होनेके कारण उसके कई पक्षोंस सहमत होता 
हुआ भी नया लेखक उसे स्वीकार नहीं कर पाता। भारतीके सूरजका 
सातवाँ घोड़ा में इस स्थितिका महत्त्वपूर्ण विवेचन हुआ है। लेखकके अनु- 
सार मार्क्स ओर भारतीय कम्यूनिज्ष्ममें इतना तात्त्विक अन्तर हो गया है 
१४ 

कि सच्चे मार्क्सवादीके लिए कम्यूनिस्ट हो पाना सम्भव नहीं । सीमित 
कथानकमें इस दृष्टिको कलाकारने काफ़ी स्पष्टताके साथ प्रस्तुत किया है । 
लक्ष्मीकान्त वर्माके उपन्यास “खाली कुर्सीकी आत्मा'में अधिक विध्तारके 
साथ साम्यवादी राजनीतिका परीक्षण हुआ है। स्थान-स्थानपर प्रतीकोंका 
सहारा लेकर लेखकने अपने मन्तव्यको अधिक स्पष्ट और प्रभ वरपूर्ण बनाना 
चाहा हैं। उपन्यासके हरूम्बे संवादोंमें स्वतः पात्रोंके विवेचनके माध्यमसे 
भी राजनैतिक विवैचना हुई है। 'सोया हुआ जल” तथा 'सुबहके घण्टे'में 
साम्यवादी राजनीतिकी तीखी आलोचना कृतिके आंतरिक संगठनमें व्याप्त 
दिखाई देती है। कृति-साहित्यमें राजनैतिक चेतनाके ये श्रेष्ठतम उदाहरण 
हैं । अपनी पुस्तक 'पॉलिटिक्स एण्ड द नॉवल'के प्रारम्भमें इरविग होने 
स्टेन्डलका एक उद्धरण दिया है, “साहित्यिक क्ृतित्वमें राजनीति संगीत- 
सभामें दागी गई पिस्तौलकी आवाज़के समान है, काफ़ी जोरदार और 
बेहदी; किन्तु फिर भी उसकी ओर ध्यान न जाय, ऐसा नहीं हो सकता।” 


हो इस कथनको दिलचस्प मानते हुए भी इसका समर्थन नहीं करना... 


चाहते । वे जानना चाहते हैं कि क्या पिस्तौलकी आवाज़को किसी प्रकारसे 
समूचे प्रदर्शनका एक अंग माना जा सकता हैं? उनकी मुख्य विवेचना 
इस जिज्ञासापर आधारित है। हिन्दीका नया साहित्य काफ़ी हद तक 
अब तक बाह्य प्रक्षेपण और व्याघात समझे जानेवाले इस राजनैतिक 
तत्त्वको अपनी सूजन-अ्रक्रियामें समाहित कर चुका है। पिस्तौलकी आवाज़ 
अब संगीत-सभाके तारतम्यको भंग नहीं करती, वरन वह सम्पूर्ण कार्य- 
क्रमका एक अंग बन गई है। 

कथा-साहित्य और नाटककी अपेक्षा नयी कवितामें राजनैतिक विमर्शके 
लिए कम अवसर है। पर परम्परागत कविताकी तुलनामें उसकी राजनैतिक 
चेतना बहुत अधिक विकसित है। छायावादी कविता तक राजनीतिका 
अर्थ मुख्यतः राष्ट्रीयता रहा है। पर नये साहित्य और सन्दर्भने 
कविको राष्ट्रीयतासे ऊपर उठनेंके लिए मानो विवश कर दिया। शीत- 

युद्धों, शान्ति भंग करनेवाले प्रतिक्रियावादियों और दुराग्रही राजनैतिकोंका 
गहरा विरोध नयी कवितामें देखा जा सकता है। भज्ञेय, धर्मवीर भारती, 
सर्वेश्वर, भवानी मिश्र प्रभृति कवियोंमें यह राजनैतिक चेतना काफ़ी गहरे 
उतरी हैं। अज्ञेयकी कुछ कविताओं ( यह दीप अकेला” ) में तो राज- 
नेतिक दर्शनकी विवेचना हुई है। भारतीने नयी तानाशाहीके प्रति 
सचेत किया हैं ओर बताया हैँ कि इस प्रकारके नक़लो चेहरे लगाकर 
विध्वंसक पहले भी आये हैँ । साथ ही राजनैतिक स्तरपर खरीदनेवाली 
शक्तियोंकी कविने सावधान किया हैं कि हर भखा आदमी बिकाऊ 
नहों होता । सर्वेश्वरकी शान्ति सम्बन्धी कविताओंकां तो ऐतिहासिक 
महत्त्व है। विशिष्ट घटनाओंसे सम्बद्ध पीस पैगोडा' जैसी कविताओंका भी 
' भावबोध अत्यन्त गहरा है। इस प्रसंगमें विपिन अग्रवालकी 'लड़ाईके बाद 
शीर्षक रचनाका उल्लेख आवश्यक है । 

कुल मिलाकर नये साहित्यकी राजनीतिक चेतना प्रजातस्त्रात्मक 
समाजवादके तत्त्वोंसे निर्मित हुई हैं। नवलेखनकी मूल प्रवृत्तियाँ प्रजातन्त्र- 
की पद्धतिमें जन्मी हैं, और उसकी परम्पराकों आगे भी बढ़ाती हैं । 
साथ ही इस प्रजातन्त्रात्मयक समाजवादके अनिवायें सन्दर्भ मानववादकी 
स्थिति उसके लिए उतनी ही महत्त्वपर्ण हैं। नये साहित्य और यवा राज- 
नीतिमें तात्त्विक सम्बन्ध है, जिसका सबसे अच्छा प्रतिफलन हिन्दीके 
आधुनिक साहित्य-चिन्तनमें देखा जां सकता है । 











धुरीहीनता और क्र द्ध बुवक 


"नस केस कडपा9ध कक सपससक कर पद तन निया - वयइतस ५ +पदक्‍ ५“ कल पिन नदिया. न्‍सजनान 


6 
न नवलेखनके अन्तर्राष्ट्रीय स्तरके प्रसंग्में यह चर्चा की गई है कि क्रुढ 
आओ युवक आधुनिक साहित्यकी एक महत्त्वपूर्ण स्थिति है। अंग्रेज़ीके प्रसिद्ध 
5 कक समीक्षक प्राइस-जोन्सने अपनी एक ध्वनि-वार्ता 'ए रोड विद नो टनिद्ध में 




















नव-विकसित अंग्रेज़ी तथा अमेरिकन परिस्थितियोंकी तुलना करते हुए कहा 
हैं, 'यह स्पष्ट है कि माइकेल ब्यूटर तथा जैक कैरोएकके बीच कोई प्रत्यक्ष 
संबन्ध नहीं हैं और न जॉन ऑस्बर्नके 'लुक बैक इन एंगर'के तीत्र आदेशों . 
ओर सेलन होम्सके 'गोमें कोई समता है। पर सारे संसारके नवयुवक 
एक बड़ी संख्यामें लगभग एक ही मर्ज़के शिकार हैं ।” अंग्रेज़ी साहित्यके 
क्रुद्ध युवकों और हिंदीमें घुरीहीनतासे त्रस्त नये लेखकोंकी तुलना अपेक्षाकृत 
विस्तारसे की जा सकती है। 
यहाँ यह स्मरणीय है कि हिन्दी आलोचनाके क्षेत्रमें कुछ ही समयके 
बाद हिन्दीके इस नये बौद्धिक उन्मेषको बड़ी आसानीके साथ अंग्रेजीके क्र 
युवकोंके साथ नत्थी किया जा सकता है; और हिन्दीके इस आन्दोलनको 
अंग्रेजीका अनुकरण सिद्ध किया जा सकता है। पर इस प्रसंगमें तिथियोंके 
. उल्लेखसे शायद इस भ्रमकी संभावना दूर हो सके। क्रुद्ध युवकोंकी प्रथम 
महत्त्वपूर्ण आवाज़ सम्मिलित सहयोगसे लिखित संकलन 'डिक्लेरेशन'में 
उभरी थी। समसामयिक अंग्रेज़ी साहित्यकी इस बहुचचित कृतिका . 
प्रकाशन १९५७ ई० में हुआ। पर हिन्दीमें 'राष्ट्रवाणी में प्रकाशित _ 
जूते प्रश्न को शृंखला १९५६ ई० की ग्रीष्मसे ही प्रारम्भ हो गई थी । 
इस लेखमालाका प्रथम महत्त्वपूर्ण निबन्ध धर्मवीर भारतीकां 'धुरीहीनता” 

हिन्दी नवलेखन | २२१ 


४४० 


था । कुछ अन्य नये लेखकोंने भी इस तत्त्वावधानमें अपने विचार प्रस्तुत 
किये । 

अलग-अलग सन्दर्भोमें होनेपर भी जलते प्रश्न तथा 'डिक्लेरेशन की 
आधारभूत समस्याएं बहुत-कुछ एक-सी हैं। उनका आक्रोश मुख्यतः 
परम्परासे स्थापित प्रतिमानों और व्यवस्थाके प्रति है । अंग्रेज़ीमें इसे एक 
शब्दमें 'एस्टेब्लिशमेंट' कहा गया है। 'डिक्लेरेशन के भूमिकाकार टॉम 
मैशलरने बताया है कि 'एंग्री यंग मैन के द्वारा उस एक प्रकारके लेखकों- 
को अभिहित किया जाता है जिनके मनमें अपने समसामयिक वातावरण- 
की उदासीनता, आत्म-तुष्टि और आदर्शात्मक दिवालियेपनके प्रति एक तीखे 
आक्रोशकी भावना है। हिन्दीके समसामयिक वातावरणमें भी लगभग 
इन्हीं परिस्थितियोंने 'जलते प्रश्न के लेखकोंकों प्रेरित किया है। विशेष 
रूपसे स्थापितोंका आदर्शात्मक और बौद्धिक दिवालियापत उनके आक्रोशका 
प्रधात कारण हैं । 

'डिक्लेरेशन में संकलित निबन्धोंके शीर्षक उनके लेखकोंकी मन:स्थिति- 
को बहुत-कुछ स्पष्ट करते हैं । द स्मॉल पर्सनल वॉइस , एलॉँग द टाइट 
रोप', गेट आउट एण्ड पुश्र' तथा ए सेंस आफ़ क्राइसिस' जैसे क्षीषक 
 पाठकके मनमें किसी गम्भीर खतरेकी ओर संकेत करते हैं । समूचे संकलन- 

में अनेक महत्वपूर्ण प्रइनोंको उठाया गया है। यदि सम्मिलित लेखकोंमेंसे 
सबसे अधिक चचित सहयोगी जॉन ऑस्बर्तके निबन्ध 'दे कॉल इट क्रिकेट 
का विश्लेषण किया जाय तो कुछ निश्चित विचार-दृष्टियाँ उभरकर आती 
हैं। इंग्लैण्डकी शासन-व्यवस्थामें राजाकी पदवीका बना रहना, स्वेजके 
मामलेको लेकर ईजिप्टपर आक्रमण तथा क्रिसमस आइलैंड्समें उद्जन बम- 
के परीक्षण--इन तीन मौलिक समस्याओंकों लेकर लेखकने वर्तमान सर- 
कारकी आलोचना की है और उससे भी अधिक समसामय्रिक जनमंतकी, 
जिसका इंग्लैंड जैसे उन्नत राष्ट्रमें उत्तरदायित्व कहीं अधिक है। इन 
सबके मूलमें ऑस्बर्नने विचारात्मक कायरताको पाया है। और इस संदर्भमें 


ह.। 

लेखककी ज़िम्मेदारी और अधिक बढ़ गई है। बिल हॉपकिन्सके 
निबन्धका प्रथम वाक्य है, “पिछले दश्यकका साहित्य किसी निश्चित दिशा, 
उद्देश्य तथा शक्तिके अभावके कारण स्मरणीय है” ( तुलनीय धरी- 
हीनता की भाव-भूमि ) और उसका वक्तव्य समाप्त होता है इस विचार- 
से, “इन्हीं कारणोंसे मेरा विश्वास है कि साहित्यको भावी धर्म, दर्शन 
तथा नेतृत्वका आधार बनना है। इस विश्वासमें मैं लेखकके असाधारण 
दायित्वका अनुभव करता हैं, यदि हमारी संस्क्ृतिको जीवित रहना है 
तो ।” नये छेखकका यह दम्भ नहीं वरन्‌ वास्तविकताका अनुभावन है । 
एक ओर यह बढ़ते हुए दायित्वकी भावना है और दूसरी ओर विचारा- 
व्सक कायरता तथा दिवालियापन है। क्ुंद्ध युवक और धुरीहीनताकी यह 
एष्ठभूमि है। इस दृष्टिसे नये छेखकका क्रोध सकारण ही नहीं आवश्यक 
भी है, फिर वह चाहे इ्लैण्डमें हो, या भारतमें अथवा अमेरिकामें | नया 
लेखक साहित्यको बौद्धिक प्रक्रि या मानता हैं और पुराना मनोर॑जनका 
एक साधन । 


'जलते प्रइन' के अन्तर्गत उठाई गई समस्याएँ प्रमुखतः दो हैं। एक 
तो राज्य और लेखकका संबंध तथा दूसरे विचारोंके क्षेत्रमें उत्तरोत्तर 
बढ़ती हुई एक निष्क्रिय मध्यस्थताकी भावना । 'कमिटमेंट', कंसर्न' तथा 
एंगेजमेंट' के आधुनिक युगमें विचारात्मक कायरतासे अधिक अकालिक 
और कोई स्थिति नहीं है । किन्तु हिन्दीके अधिकांश लेखकोंमें विचारकी 
कोई दिशा नहीं है। नवलेखनके सहयोगियोंने इस स्थितिके खिलाफ 
विद्रोह किया। इस दृष्टिसे विचारोंके साहित्यके क्षेत्रमें 'जलते प्रश्न' 
लेखमालाका अप्रतिम योग हैं। उपर्युक्त दोनों समस्याओंका विवेचन 
इस तत्वावधानमें धर्मवीर भारतीने अपने बहुर्चाचत निबन्ध “धुरीहीनता' 
में किया । रा 

सा्राज्यवादी और सामन्‍्तवादी पद्धतियोंके बाद भारतके नवविकसित 
प्रजातत्त्रमें लेखक और राज्यका पारस्परिक संबन्ध एक विचारणीय स्थिति 

है । पर देशमें शासनकों अधिकाधिक महत्त्व मिलते देखकर मानों लेखकने 
भी आत्म-समर्पण. कर दिया हो । सरकारी तथा अद्धंसरकारी संस्थाओं, 
पुरस्कारों, पदों, पदकों और पदवियोंके माध्यमसे राज्यने लेखकपर प्रत्यक्ष 
और उससे भी अधिक अप्रत्यक्ष प्रभाव डाछठा। फलतः अधिकांश लेखक 
अपनी विद्रोह-धर्मा प्रकृतिको भुलाकर स्थापनके साथ हो गये । जनतन्‍त्रके 
विकासकी पद्धतिमें इस अवरोधका अनुभव नये लेखकोंको हुआ और उन्होंने 
विभिन्न माध्यमोंसे इस अस्वस्थ मनोवृत्तिकी कटु आलोचना की। पत्र-पत्रि- 
काओंमें चर्चाएँ हुईं, सम्पादकीय लिखे गये, परिसंवाद आयोजित हुए और 
अन्ततः 'परिमल' द्वारा आयोजित लेखक और राज्य परिगोष्ठीमें भारतीय 
लेखकोंका एक सम्मिलित स्वर उभरा, जिसने कमसे कम इस मूल समस्या- 
की ओर व्यापक स्तरपर लोगोंका ध्यान आकृष्ट किया । 

परिमल परिगोष्ठीके बाद भी यह विवाद आगे चल्ला। राज्य- 
संरक्षणका रूप बितृत होनेसे तो रुक गया, पर उसकी नीतिमें कोई 
मौलिक परिवर्तन नहीं हुआ । कुछ समय पूर्व लखनऊमें स्थापित भारती 
संस्था और उसके परिपत्रके सम्बन्ध एक नये लेंखककी टिप्पणी 
विचारणीय है, “परिपत्रमें आगे जो कहा गया है, वह एक गम्भीर 
समस्या प्रस्तुत करता है। यहाँपर पूर्ण प्रकरण उद्धृत करना उचित 
होगा । इस ओर काम करना, साहित्य और संस्क्ृतिको प्रोत्साहित करना, 
भाषाका निर्माण करना आजके दिन राज्यका उत्तरदायित्व हो गया है, 
क्योंकि निर्माण-कालमें मत-विभिन्नताकी प्रवृत्ति द्वारा शक्तिके क्षयकों 
रोकना अत्यावश्यक है । साथ हो देशमें समाजवादी व्यवस्था लागू होनेके 
कारण वह आ्थिक सहायता, जो साहित्यिक एवं सांस्कृतिक संस्थाओंको 
पूँजीपतियों या सामन्‍्तोंसे प्राप्त होती थी, मिलनी बन्द हो गई हैँ । बहुत 
ग़ौरसे पढ़नेके बावजूद भी सारे प्रकरणकी तर्क-संगतिको समझ सकता 
किसीके लिए भी असम्भव हो जाना ही सम्भव हैं। मत विभिन्नताकी 
प्रवत्ति द्वारा शक्तिके क्षयकों रोकनेकी अत्यावश्यकताको कारण-स्वरूप 

बतलाकर राज्यको साहित्य एवं संस्कृतिक्के प्रोत्साहन तथा भाषाके निर्माण- 
का दायित्व-वाहक घोषित करनेमें क्या तर्क है--यह समझना बड़ा कठिन 
ज्ञात होता है। इस सारी बातको केवल इसी प्रकार समझा जा सकता है 
कि मत विभिन्नताकी प्रवृत्ति द्वारा शक्तिके क्षयकों रोकना भी राज्यका 
एक दायित्व है--शक्तिकी क्षयका कारण स्पष्टतः मत-विभिन्नताकी प्रवृत्ति 
है, तो मत-विभिन्नताकी प्रवृत्तिको रोकना भी राज्यका' दायित्व हो जाता 
हैं। परिपत्र-लेखक, ऐसा लगता है, भारतीय संविधानमें दिये गये विचार- 
स्वातन्त्यके विरुद्ध हैं और सम्भवतः परिवर्त्तन चाहते हैं''*“'साथ ही इस 
प्रकरणके दूसरे वाक्यसे यह ध्वनित होता है कि समाजवादी व्यवस्था लागू 
होने से तो कहीं अच्छा था कि 'पूंजीपतियों और सामन्‍्तों'का युग ही बना. 
रहता--कमसे कम साहित्यिक तथा सांस्कृतिक संस्थाओंकों आशिक सहा- 
यता तो मिलतो रहती । समाजवादी व्यवस्थाके संबस्धमें छागू' शब्दके 
प्रयोगके औचित्य-अनौचित्यके विवेचनकी यहाँ आवश्यकता नहीं है ।” 
( कृष्णतारायण कक्‍्कड़-'थुगचेतना' नवम्बर ५८ ) इस हुम्बे उद्धरणसे 
हिन्दी लेखककी समसामयिक स्थितिका वास्तविक चित्र उपस्थित होता है। 
स्मरण रहें कि उक्त परिपत्रपर ६३ सदस्योंके हस्ताक्षर हैं, जिनमेंसे कई 
हिन्दीक लब्धप्रतिष्ठ और चोटीके साहित्यकार हैं । 
राजकीय स्तरपर साहित्यिक और सांस्कृतिक समारोहोंक मनाये जाने- 
पर भी विचार हुआ है। संस्क्ृतिका राज्य-सत्तामें केन्द्री भूत हो जाना 
उसके विघटनको निशानी है और नया लेखक इस स्थितिके प्रति सतक है। 
लक्ष्मीकान्त वर्माकी 'कल्पना” अक्टूबर '५८ में प्रकाशित टिप्पणी इस ओर 
ध्यान आक्षष्ट करती है। पर इसमें कोई सन्देह नहीं कि हिन्दीके अधिकांश 
बुद्धिजीवियोंमें इन स्थितियोंके प्रति उदासीनता और तटस्थताकी भावना 
दिखाई देती है | यह लक्षण अपने-आपमें बहुत स्वस्थ नहीं है । 
...धुरीहीनता'का दूसरा प्रसंग हिन्दी छेखकोंकी विचारात्मक कायरता 
हैं। बिना किसी विश्वासके 'कमिटमेण्ट” सम्भव नहीं है। और हिन्दी लेखक, 

यदि उसके पास विश्वास था भी तो उसे छोड़ चुका है। व्यावहारिक 
प्रलोभनों और जनतन्‍्त्रमें अनास्थाके कारण बह कोई स्पष्ट मत व्यक्त करने- 
में डरता है । मानववादका ढोंग बनाकर वह सभीको प्रसन्न करना चाहता 
है । समन्वयके नामपर विचारोंका गला घोंट देवा चाहता है । इस खेद- 
जनक स्थितिको ही भारतीने 'धुरीहीनता' कहा है, जिसकी ओर अंग्रेजीके 
सन्दर्भमें बिल हॉपकिन्सने संकेत किया है। वर्चू लछाइज़ इन द मिडिल' 
इस सिद्धान्त-कथनको आँख मींचकर मान लेनेमें ही हिन्दी लेखक अपनी 
भलाई समझता है। इस सिद्धान्तमें उसका विश्वास भले न हो, पर ऐसा 
माननेमें उसे सुविधा अवश्य है। उसके सोचनेका श्रम बिलकुल बच जाता 


है, और साथ ही सोचनेके खतरे भी उसे नहीं उठाने पड़ते । 


साहित्यमें ही नहीं राजनीतिमें भी वह इसी मतहीनतासे काम चलाना 
चाहता है । उसके लेखे जनसंघ और साम्यवादी पार्टी दोनों बराबर हैं, 
क्योंकि वह मानववादी है। राजनीतिक अवसरवादिताका यह विचारोंके 
क्षेत्रमें प्रवेश साहित्यके स्वस्थ विकासके लिए घातक है। नया लेखक इस 
स्थितिपर खेद ही नहीं प्रकट करता उसका तीखा विरोध भी करता है । 
पर अपने इस आक्रोशके लिए उसे कई वर्गोका क्रोध झेलना पढ़ता है । 
यह सम्मिलित प्रतिरोध उसे आगे बढ़नेकी प्रेरणा देता है। धुरीहीनतासे 
उत्पन्न उसका क्रोध निर्बेल नहीं वरन्‌ दृढ़ और रचनात्मक है, क्योंकि 
उसे जनतस्त्रात्मक शक्तियोंकी विजयपर भरोसा है; पर इसके लिए नये 
लेखकको अपनी ईमानदारी अक्षुण्ण रखनी होगी । 















































साहित्यमें आधुनिक संवेदना 


नवलेखनको समसामयिक साहित्यमें आधुनिकताकी स्थापना कहा गया 
हैं। पर साहित्यमें आधुनिक संवेदनाकी प्रक्ृतिको समझ पाना अपने आपकें 
एक कठिन कार्य है । आधुनिकता एक मनोवृत्ति है जो स्थितियोंमें प्रति- 
फलित होती है। विकसनशील संस्कृतिके तत्त्वोंके अनुरूप अपने आपको 
परिष्कृत करते चलना ही आधुनिकताका प्रथम लक्षण हैं । इस दृष्टिसे वह 
उक गत्यात्मक सत्य है और भविष्यमें प्रक्षिप्त दृष्टि है। प्रत्येक युगमें 
आधुनिकताके सूचक उपकरण भिन्न-भिन्न रहे हैं । जो पहले आधुनिक था 
वह आज नहीं है और जो इस समय आधुनिक है, वह शायद आगे न रह 
सके । दृष्टिमें आधुनिकताका यह विकास भविष्यकी सम्भावनाओंको ध्यानमें 
रखकर होता हैं। इसीलिए समसामयिक और आधुनिकमें बराबर अन्तर 
बना रहता है । पूराका पूरा समाज आधुनिक नहीं हो पाता ; कुछ अग्रणी 
संवेदनावाले भविष्यद्रष्टा आधुनिकताकी ओर उन्मुख रहते हैं। अतः 
आधुनिकता वर्तमानके सन्दर्भमें भविष्योस्मुख दृष्टि है । 
इतिहास-चक्रके अन्तर्गत आधुनिकता बहुत-कुछ एक अनिवार्य स्थिति 
है । पर इस चक्रको अधिक गतिसे प्रवत्तित करना उसी प्रकार आवश्यक 
है, जैसे प्रोलेतेरियत शासनकों एक अपरिहाय॑ स्थिति मानकर भी साम्यवादी 
दल उसे प्रयतनपूर्वक शीघत्रतर स्थापित करना चाहता है। इस दृष्टिसे 
अनिवार्य होते हुए भी आधुनिकता एक यत्नज प्रक्रिया है। सभ्यता और 
संस्क्ृतिके विभिन्न उपकरणोंमें यह प्र वृत्ति बराबर देखी जा सकती है। 
हिन्दी साहित्यमें नवलेखन आधुनिक प्रवृत्तियोंका वाहक है । 

साहित्यमें आधुनिक संवेदता कई उपकरणोंसे निर्मित हुई है। सबसे 
पहली बात क्षणके महत्त्वकी हैं। जीवनकी अनुभूति दे सकतेवाले प्रत्येक 
क्षणका महत्त्व हैं। अतः केवल घटनापूर्ण क्षणोंका चित्रण करनेवाली बात 
पुरानी पड़ गईं। सामान्य और अकिचन क्षणोंका उनकी सम्पूर्ण संगतिमें अंकन 
आधुनिक भाव-बोधकी स्थिति है। इस परिवर्त्ततका सबसे अधिक प्रभाव 
नाटकपर पड़ा जिसके कारण उसकी सारी नाठकीयता ही समाप्त हो गई । 
प्रद्यात नाटककार टैनेसी विलियम्सके नाटक इस कथनके अच्छे उदाहरण 
हैं। उपन्यासके क्षेत्रमें कामूँकी कथाकृतियाँ भी इसी स्थितिकी परिचायक 
हैं । किसी एक विशिष्ट संवेदनाका सूक्ष्म चित्रण, जिसमें घटनाओंपर आग्रह 
न होकर घटनाओं द्वारा उत्पन्न भावात्मक संघातपर आग्रह है, आधुनिक 
साहित्यकी एक महत्त्वपूर्ण प्रवृत्ति है। घटनाओंके प्रसंगमें संघर्षका नये 
साहित्यमें महत्त्व नहीं रहा। सामान्य और अकिचन क्षणोंक्रा अंकन इस 
परम्परागत संघर्षकी भावनासे विहीन रहेगा ही। इस स्थितिको कुछ 
समीक्षकोंने कथा-वस्तुका विघटन भी कहा हैं। पर यह विघटन न होकर 
विकास अधिक है । घटनात्मक संघर्षकी सहज भाव-बोधमें परिणति हैं । 

आधुनिक संवेदनाका दूसरा महत्त्वपूर्ण तत्त्व बौद्धिकताका है। साहित्य- 
की ही नहीं समूचे युगकी प्रवृत्ति इसी ओर है । वैज्ञानिक और मशीनी 
संस्कृति इस विकासकी पृष्ठभूमिमें देखी जा सकती है। धार्मिकताका 
विघटन एक अच्य कारण माना जा सकता है। साहित्यकी नयी आस्था 
और मर्यादा बौद्धिकताकी आधार-शिलापर स्थित हैं। इसीलिए उसकी 
रुचिरतामें काफ़ी कमी हो गई है, जिसकी पत्ति नव-विकसित कलात्मक 
मनोरंजनके साधनों जैसे, सिनेमा, टेलिविज़न तथा रेडियोने की है । साहित्य- 
का बड़ा भाग विचारोंका साहित्य हो चला हैं। जीवनके व्यापक मूल्योंका 
विवेचन उसकी प्रधान दृष्टि है। यह इसीका फल है कि अपनी सृजनात्मक 
प्रक्रियामें उसने व्यावहारिक राजनीतिको भी समाविष्ट कर लिया है । कुछ 


के, 


मिलाकर अब उसके दायित्व और गम्भीर हैं। डिक्लेरेशन के एक 

श्श्द हिन्दी नवलेखन 


सहयोगी लेखकके मतानुसार “मेरा विश्वास है कि साहित्यको भावी धर्म 
दशन तथा नंतृत्वका आधार बनना है। इस विश्वासमें में लेखकके असा- 
धारण दायित्वका अनुभव करता हूँ, यदि हमारी संस्क्ृतिको जीवित रहना 
है तो।” यह दायित्व-बोध लेखकको अनिवार्यतः चिन्तक बननेकी ओर 
प्रवृत्त करता हैँ। नये साहित्यके ख्रष्टा अधिकांशतः चिन्तक-लेखक हैं । 
व्यापक मानव-मूल्योंके प्रति उनकी चिन्तना ( कंसर्न ) सहज है । 
बोद्धिकताकी प्रवृत्तिने नये साहित्यमें एक रागात्मक तटस्थताकों जन्म 
दिया है। भावात्मक आवेश नये लेखककी विशेषता नहीं मानी जा सकती । 
मानवीय परिस्थितियोंका द्रष्टा न होकर वह भोक्‍ता है । और यह सहभोग- 
को स्थिति ही वह अपने पाठक तक व्यापक कर देना चाहता है । परन्तु 


प्रकृतिके सन्दर्भभें उसकी स्थिति इससे भिन्न हैं। न वह उसके लिए बाल- 


सुलभ आइचर्यका कारण है और न किसी गहरे स्तरपर वह उससे तादात्म्य- 
का अनुभव करता है। वस्तुतः मनुष्यने उसकी संवेदनाकों इतना अधिक... 
व्यस्त कर रवखा है कि प्रकृतिके लिए उसके पास विशेष अवकाश नहीं। 
अज्ञेयके कविता-संकलनका शीर्षक 'हरी घासपर क्षण भरा तथा उनकी 


कविता 'दर्वांचइः की अन्तिम पंक्ति अरे यायावर रहेंगा याद !” नये 


लेखककी इसी प्रवृत्तिके द्योतक हैं। आलम्बन-उद्दीपनसे अलग अब वह 
प्रकृतिको मनुष्यकी अनिवार्य पृष्ठभूमिके रूपमें, चाहते हुए भी, स्वीकार 
नहीं कर पाता । तकनीकी संस्क्ृतिने साहित्यकी नयी संवेदनाको दूर तक 
प्रभावित किया है। 

आधुनिक संवेदनामें लेखकका नया सोौन्दर्य-बोध विशेष महत्त्व रखता है। 
सौन्दर्य अथवा कुरूपताकी भावना अब मात्र बाह्याकारोंपर आधारित नहीं 
हैं । कैक्‍्टस मानो नयी सौन्दर्य-चेतनोका प्रतीक हैं। ऊपरसे काँटे परन्तु 
अन्दर मर्थलोंका सामना करनेवाला रस । परम्परागत सौन्दर्य-विम्बोंसे नये 


लेखकका मन भर गया है ( अजैयके शब्दोंमें इन प्रतीकोंके देवता कूच कर 


गये हैं )। दूजका चाँद उसे मूँजसे बना दिखाई देता है। उसके लिए 


ह 

सौन्दर्य एक समग्र दृष्टि है। समूचे व्यक्तित्वकी परख वह इसी सौन्दर्यकी 
कसौटीपर करना चाहता है । नये साहित्यके नायक-तायिकाओंकों शारीरिक 
सौन्दर्यकी अपेक्षा नहीं हैं। नायिकाका बाह्याकार अतीव सौन्दर्यशाली होना 
चाहिए, इस मान्यताकों अस्वीकार कर दिया गया है । इसीलिए छायावादी 
नख-शिख वर्णन भी आज स्वीकार्य नहीं । सौन्दर्यकी कसौटी संघटित मानव 
व्यक्तित्व है, जो जड़ अनभति नहीं वरन्‌ एक गत्यात्मक सत्य है । 

सौन्दय-बोधके साथ-साथ नये नैतिक प्रतिमानोंकी ओर भी नवलेखन- 
की चिन्ता रही है। प्रणयके जिस सहज झूपको परम्परासे कुण्ठाग्रस्त 
और अनंतिक माना गया है, नये लेखकने उसका अत्यन्त स्वाभाविक अंकन 
किया है । शेखर और शशिके सम्बन्धोंकी लेकर हिन्दीका पाठक वर्ग काफ़ी 
दिनों तक असन्तुष्ट और आतंकित रहा । पर पथंकी खोज, 'बाहर-भीतर' 
और ततस्तुजारल' जेसी कथा-कृतियोंने यह स्पष्ट कर दिया कि प्रणयको 
सामाजिक खानोंमें बन्द कर देना उसके सहज रझूपको कुण्ठा-ग्रस्त बना देना 
है । इसी प्रकार इलील और अरलीलके परम्परागत विभाजनकों भी एक 
नयी, स्वस्थ और संतुलित दृष्टिसे देखा गया । दृष्टिकी सम्पूर्णता ही किसी 
क्‍ भी वर्णनके इलील या अइलील होनेकी कसोटी मानी गईं | और इस प्रकार 
१ ... नदीके द्वीप' के सामान्यतः: अइील समझे जानेवाल अंश कलात्मक उप॑- 
लब्धिके श्रेष्ठ नमने ठहरते 

नवलेखनके सभी अंगोंमें आधुनिक संवेदनाके ये तत्त्व प्रतिफलित हुए... 
हैं, पर उसके स्तर भिन्न-भिन्न हो सकते हैं। कविता और समीक्षा इस 
दृष्टिसि सबसे विकसित पक्ष हैं। किन्तु सब मिलाकर समूचे साहित्यके 





|... विकासकी दिशा अन्ततः एक है । सम्पूर्ण साहित्यका इतना संघटित व्य- रे । 
. व्तित्व इसके पर्व तहीं रहा, जिससे लगता है कि नवल्ेखनकी मूल संवेदना पे 

अपने आपमें एक है, और जो अपने ऐतिहासिक परिप्रेक्ष्ममें निश्चित रूपसे हा 
रा आधनिक है।| श्‌ 
5 

























है न 3 नककतन- पक 





नवलैखनमें लोक-तत्त्व 
 । 


मशीनी संस्क्ृतिकी ओर उन्मुख साहित्य तथा कलाओंमें लोक-तत्त्वके 
समाविष्ट होनेकी चर्चा कुछ इस प्रकारसे की जाती है, जैसे यह स्थिति 
अपने आपमें असाधारण हो। पर वस्तु स्थिति यही है, और जो 
किसी हद तक स्वाभाविक और अपरिहार्य भी है; वांछनीय अथवा अवांछ- 
नीय होनेकी बात यहाँ नहीं उठती । 

लोक-संस्कृति और आभिजात्यकी भावनाके बीचका संघर्ष आधुनिक 
युगके प्रमुख अन्तर्ईन्द्ोंमंसे है। सच तो यह है कि लोक-संस्क्ृतिका आरो- 
पण अब बहुत कुछ एक फ़ैशनके रूपमें हो चला है। साहित्य भी इस 
स्थितिका अपवाद नहीं हैं। पर इसके बावजूद नवलेखनमें कुछ लोक- 
तत्त्वोंका समावेश इतने स्वाभाविक ढंगसे हुआ है कि उनका अस्तित्व अलूगसे 
प्रक्षिप्त नहीं दिखाई देता । 


अभी तक साहित्यमें लोक-तत्त्वका सजग प्रयोग स्थानीय रंगके रूपमें 
होता था। पर अब इससे भी आगे बढ़कर समूचे लछोक-जीवनको उसके 
समस्त संगत सन्दर्भोमें चित्रित करनेका प्रयास हुआ है। कथा-कृतियोंके 
क्षेत्रमें इस प्रकारकी रचनाकों आंचलिक उपन्यास कहा गया है। इस 
व्यापक नामकरणके अन्तर्गत 'मैला आँचल” और “परती परिकथा' 
( रेणु ), वरुणके बेटे ( नागार्जुन ), सागर, छहरें और मनुष्य ( उदय- 
शंकर भट्ट ) तथा अंशतः बूँद और समुद्र! ( अमृतलाल नागर )की 
गणना की जा सकती है। इस वर्गकी ऋृतियोंमेंसे 'मैला आँंचल” हिन्दी 
नवलेखनकी एक अत्यन्त महत्त्वपूर्ण कृति साबित हुआ है। 


ही 

आंचलिक उपन्यासमें लोक-जीवनका एक तटस्थ परन्तु सहानुभूतिपूर्ण 
अंकन होता है। तटस्थताकी बात विद्येष रूपसे इसलिए कही गई है कि द 
यदि कथाकारने अपनी कृतिमें लोककी किसी भी प्रकारकी वकालछत 
प्रारम्भ कर दी तो उसका सारा उन्मेष नष्ट हो जायगा। और लोक- 
जीवनका यह तत्त्व समूची रचनाका सबसे महत्त्वपूर्ण अंश होता है । यहाँ 
तक कि आंचलिक उपस्यासमें प्रायः कोई एक नायक या नायिका न होकर 
संपूर्ण लोक-जीवन ही कथाका प्रधान वर््प हो जाता है। मैला आँचल के 
सन्दर्भमें यह बात स्पष्टतासे समझी जा सकती है । 

काश्पके क्षेत्रमें लोक-तत्त्वोंका प्रवेश शब्द-प्रयोगों तथा प्रतीकोंके माध्यम 
से हुआ है । कुछ नथे कवियोंमें इस प्रकारके प्रयोग बड़े सफल ढंगसे मिलते 
हैं । गिरिजाकुमार माथुरका नाम इस दृष्टिसे विशेष रूपसे उल्लेखनीय 
है। “चंदिरमा' या ऐपन' जैसे शब्द एक अद्धं-विस्मृत भाव-बोधको जैसे 
फिरसे जाग्रत कर देते हों ! लक्ष्मीकान्त वर्माने भी इस प्रकारकी शब्दावली 
ग्रहण की है, पर उनके शब्द प्रायः अपरिचित क्षेत्रोंसे लिये गये हैं। लोक- 
जीवनपर आधारित प्रतीकोंका प्रयोग तो अधिकांश नये कवियोंने किया है । 
कुछकी रचनाओंमें लोक-संगीतकी धुनोंका भी. प्रयोग हुआ है । 

'छोक-तत््व” शब्दसे दो प्रकारकी व्यंजनाएं अलग-अलग छी जा 
सकती हैं। समूची संस्क्ृतिके सन्‍्दर्भमें इससे गाँवोंके पिछड़े हुए जीवन- 
का बोध होता हैं, पर नागरिक सम्यताके अन्तर्गत भी इस प्रकारके 
अविकसित और अर्द्धविकसित तत्त्वोंकी देखा जा सकता है। नगरोंके इस 
निम्तवर्गीय जीवनकी झलक रघुवीरसहाय, मनोहरश्याम जोशी, श्रीराम 
बर्मा प्रभुतिकी कविताओंमें मिलती है, संवेदनाके स्तर पर भी और शब्द- 
समूहके चयनकी दृष्टिसे भी । रघुवीरसहायकी कविता हमारी हिन्दी इस 
प्रवत्तिका एक सफल नमूना है। 

नाटकमें लोक-तत्त्वके प्रयोगकी सम्भावनाएँ अपेक्षाकृत अधिक हैं ॥ 
इस क्षेत्रमें नव्य यथार्थवादने अपने आपको लोक-जीवनसे सर्देव संपृक्त 


क्र 

रक्‍खा है । मध्यवर्गीय जीवनके चित्रणमें नागरिक लोक-संस्कृतिके पक्षों- 
को बड़े स्वाभाविक ढंगसे उभारा जा सकता है। लक्ष्मीनारायण लालके 
लघु नाटक “मम्मी ठकुराइत की भाव-भूमि कुछ-कुछ ऐसी ही है। कुछ 
अन्य स्फुट कृतियोंमें भी इस प्रकारके सफल चित्रण हुए हैं। भारतीकी 
कहानी गृलकी बच्नो” इस प्रसंगमें विशेष रूपसे उल्लेखनीय है | आंचलिक 
कहानीके क्षेत्रमें तो विशेष रूपसे कार्य हो रहा है, वे प्रयोग बहुत अच्छे न. 
हो सके हों, यह दूसरी बात है । 

नव्य यथार्थवाद तथा लोक-जीवनका संपुक्त रूप नवलेखनकी मुख्य 
भावभूमि है। इस संयोगके आधारपर ही “बूँद और समुद्र के कुछ चरित्र 
पारस्परिक संवादमें गालियों तकेका प्रयोग करते हैं जैसा कि सामान्य 
जीवनमें होता है । वस्तुतः उक्त दोनों प्रवृत्तियाँ एक-दूसरेकों विकसित 
तथा परिष्कृत करती चलती हैं । नागरके कथोपकथनोंमें इसीलिए अश्ली- 
लताका आरोप नहीं लगाया जा सकता । वे लोक-जीवनके इतने स्वाभाविक 
और अनिवार्य अंग हैं कि उनकी उपेक्षा नहीं की जा सकती । नव्य यथार्थ- 
की व्यापक ओर संपृक्‍त दृष्टि समग्र चित्रणकी ओर रहती है; नवलेखन इस 
स्थितिको प्रारम्भसे स्वीकार करके चला है । 








नथे विकसित साहित्य-रूप 





संवेदनाकी नवीन दिशाओं और शिल्पके नये प्रयोगोंके कारण साहित्य- 
के परम्परागत काव्य-रूपोंमें भी विकास हुआ है। नवलेखनके कई काव्य- 
रूप ऐसे हैं जो पिछले कुछ वर्षोमें ही स्वतन्त्र कलात्मक माध्यमोंक रूपमें 
गृहीत हुए हैं । इनके द्वारा प्रस्तुत साहित्य परिभाणकी दृष्टिसि अधिक भले 
ही न हो, पर इन नये काव्य-रूपोंका महत्व सम्भावनाओंकी दृष्टिसि काफ़ी 
अधिक है । 
यात्रा-विवरणकों अभीतक प्रायः सूचनात्मक मानता जाता था। पर 
कुछ नये लेखकोंने इसे इति साहित्यके एक विशिष्ट रूपकी तरह ग्रहण 
किया है। और इस दृष्टिसे यात्रा तथा संस्मरणका एक मिला-जुला हप 
उभरा है। यात्रा-स्थलके विवरणोंके साथ-साथ अनेक चारित्रिक संवेदनाएँ 
इस नवीन काव्य-रूपमें देखतेकों मिलती हैं । 'अरे यायावर रहेगा याद 
( अज्ञेय ), आखिरी चट्टानतक॑ ( मोहन 'राकेश' ), पार उतरि कहे 
जइहौं' ( प्रभाकर द्विवेदी ) तथा “हरी घाटी ( रघुवंश ) यात्रा-संस्मरणको 
इस नयी प्रणालीको अपनाते हैं, जिसमें यात्रा-विवरण, संस्मरण, स्कैच 
तथा डायरी ये सभी काव्य-रूप घुल-मिल गये हैं । और इस तरहसे यात्रा- 
संस्मरणको उपयोगी साहित्यकी कोटिसे हठाकर अब ललित साहित्यके 
अन्तर्गत रख लिया गया है । 
 डायरी-दैलीमें भी कई तरहके विकास हुए हैं। डायरी लेखनको एक 
स्वतन्त्र कलाके रूपमें स्वीकार किया गया है और उसके माध्यमसे विभिन्न 
महत्त्वपूर्ण समस्याओंपर बड़े व्यक्तिगत ढंगसे विचार किया जाता है । 
१५ 

साहित्यकी सृजन-प्रक्रियासे सम्बद्ध डायरियोंके अंश इस दष्टिसे अत्यन्त 
मूल्यवान हैँ । अजितकुमार, लक्ष्मीकान्त वर्मा तथा शमशेरबहादुर सिंहकी 
डायरियाँ जीवनके विभिन्न पक्षोंको प्रस्तुत करती हैं । डायरीसे मिलते- 
जुलते रूप “नोटबुक तथा नल के क्षेत्रमें भी कुछ विशिष्ट प्रयास 
क्रिये गये हैं । इस प्रसंगमें अज्ञेग तथा रघुवीरसहायके नाम उल्लेखनीय 
हैं। व्यक्तिगत जीवनके ये लेखे-जोखे कृति साहित्यके प्रभावपूर्ण अंग 
बन गये हैं । 


पश्चिमी साहित्योंमें आत्मकथाकों एक स्वतन्त्र साहित्य-रूपकी 
भाँति प्रयुक्त किया गया है। विशेषतः साहित्यिकोंकी आत्मकथाएँ एक 
खास रचनात्मक प्रक्रियाकी ओर संकेत करती हैं। परन्तु हिन्दीमें अभी 


. इस प्रकारकी आत्मविव॒ति कदाचित्‌ सम्भव नहीं। 


समीक्षाके क्षेत्रमें स्वतः लेखकों द्वारा प्रस्तुत अपनी रचनाओंकी व्याख्या 


एक नवीन पद्धतिके रूपमें प्रारम्भ हुई है । अपनी सारी कमज़ोरियोंके बाव- 


जूद यह पद्धति लेखककी सृजन-प्रक्रियाकों समझानेमें सहायक सिद्ध होती... 
है । पर व्याख्याकी यह शैली अभीतक केवल कविताओंके लिए प्रयुक्त हुई 
है । कथा-साहित्यके क्षेत्रमें इस पद्धतिको सम्भावनाएँ कुछ और दूरतक प्री 
हो सकती हैं । क्‍ 

साहित्यके मोखिक रूपका महत्त्व बढ़नेके कारण आकाशवाणीके साहित्यिक 
कार्यक्रमोंमें भी विविधता आई है। सव्याख्या काव्य-पाठ प्रमुखतः यहींसे आरम्भ 
हुआ । इसी प्रकारसे विभिन्न विद्वानोंके बीच परिसंवादकी प्रणाली-आकाश- 
वाणीने प्रारम्भ की, जिसे बादमें पत्र-पत्रिकाओंमें भी अपनाया गया । नये 
साहित्य-चिन्तनमें इस प्रकारके परिसंवादोंका विशेष योग रहा है। आकाश- 
वाणीके माध्यमसे कुछ नयी नाट्य-शेलियोंका भी विकास हुआ हैं। काव्य- 
नाटक, एकालाप तथा आऑपेरा जेसे काव्य-रूप इस मौखिक माध्यम 
आवश्यक परिष्कार पा सके हैं । 


हा, 








| 
! 
| 

आकाशवाणीके अधिकाधिक विकासके फलस्वरूप साहित्यकी मौखिक 
प्रकृतिको पहिचाना गया हैं। आल्डस हकक्‍सले जैसे विद्वान तो भविष्यके 
साहित्यकी प्रकृति मौखिक ही मानते हैं । उनके अनुसार आगयेका साहित्य 
प्रमुखतः टेप रिकार्डों तथा देरतक बजनेवाले रिकार्डोपर प्रस्तुत होगा । 
हमारे देशमें यह सम्भावना मात्र सम्भावना ही हैं। किन्तु फिर भी 
साहित्यिका मौखिक रूप लेखक और पाठकको एक-दूसरेके निकट छा देता 
है, इसे नया लेखक समझ सका है। और इसीलिए नयी कविताकी पाठ- 
देलीकी ओर अधिकाधिक लोगोंका ध्यान गया है । 

.. नवलेखनके तत्त्वावधानमें विकसित नये साहित्य-खप आधुनिक 
साहित्यकी प्रकृतिके अनुकूल हैं । सूक्ष्म संवेदना और रागात्मक तटस्थताके 
तत्त्व उनमें अनिवार्य रूपसे मिलते हैं। बोद्धिकता उनमें आत्मीयता और 
अनौपचा रिकताके साथ अपेक्षाकृत सहज बन गई है, इसीलिए नये साहित्यकी 
मूल बौद्धिक प्रवृत्तिके सन्दर्भमें ये नये सरल काव्य-रूप बहुत कुछ पूरक जैसे 
साबित होते हैं । 

नवलेखन और सहकारी प्रकाग्नन 


नवलेखनके युगमें एक ओर जहाँ प्रकाशनकी मात्रा पहलेकी भपेक्षा 
कहीं अधिक बढ़ गई है, वहीं दूसरी ओर बहुतसे लेखकोंके सम्मुख प्रका- 
शनकी एक समस्या भी रही है। सुरुचिपर्ण साहित्यके पाठक वर्गकी कमी. 
इस कठिनाईका मूल कारण है, और फिर नवलेखनके पाठक तो स्वभावत: 
ओर भी कम होंगे। इसके अतिरिक्त एकदम नये लेखकको प्रस्तुत करना 
प्रकाशकके साहसपर भी निर्भर करता है। नयी कविताके बहु-चचित 
होनेके बावजूद कवियोंकों अपने व्यक्तिगत संकलन प्रकाशित करने 
की पर्याप्त सुविधा नहीं है । यहाँ स्मरणीय है कि नये साहित्यका प्रथम 
महत्त्वपूर्ण उन्मेष 'तारसप्तक' ( १९४३ ) लेखकों द्वारा स्वतः प्रकाशित 
किया गया था । उसके बादके वर्षो्में स्थितिमें कोई विशेष अन्तर नहीं 
आया है । 


प्रकाशनकी इस कठिनाईका सामना करनेके लिए नये लेखकोंको सह्‌- 
कारी प्रकाशनका आश्रय लेना पड़ा है। मूलतः एक सहकारी प्रयास होनेके 
कारण नवलेखनके प्रकाशनको सहकारी ढंगसे चलाना स्वाभाविक भी है। 
तारसप्तक' सात कवियोंका सम्मिलित संकलन होनेके साथ-साथ सहकारी 
ढंगसे ही प्रकाशित किया गया था। इसके बाद “दूसरा सप्तक' ( १९५१ ) 
तथा अन्य कई पुस्तक-पत्रिकाएँ और संकलन इसी पद्धतिपर प्रकाशित हुए । 
इस सहकारी प्रकाशनकी आर्थिक चिन्ता करनेके बदले लेखकोंको यह 
सुविधा अवश्य थी कि अपने प्रकाशनमें अपना मत वे बिना किसी हिचकके 
निर्भीकतापूर्वक व्यक्त कर सकते थे । प्रकाशकीय नीतिसे समझौता करनेका 


हि: 

प्रघन उनके सम्मुख नहीं था। नवलेखन जैसे साहसपूर्ण साहित्यिक- 
विचारात्मक उन्मेषके लिए यह सहकारी प्रकाशन, इस तरह, कई दृष्टियोंसे 
अनिवार्य था । द 
सहकारी संकलनोंके क्षेत्रमं प्रथम महत्त्वपूर्ण प्रयास नयी कविता" 

( १९५४ ) का था। प्रयागके कुछ उत्साही नये लेखकोंने २५) प्रति 
व्यक्ति देकर प्रायः ५००) की पूँजीसे 'साहित्य-सहयोग के तत्त्वावधानमें इस 
आयोजनका प्रारम्भ किया। कई प्रकारकी आर्थिक क्षतिके बावजूद उसका 
प्रकाशन अब तक चल रहा है। और यह स्पष्ट है कि यदि सहकारी 
प्रकाशनका यह उद्योग न हुआ होता तो नयी कविता” जैसी क्रान्तिकारी 
पत्रिकाका प्रकाशन हिन्दीमें असम्भव था। सच तो यह है कि एक नये 
साहित्यिक युगका सूत्रपात इस प्रकाशन-सहकारके द्वारा ही सम्भव हो 
। सकाहुँ।... द 
| 'नयी कविता की सफलता और दिश्या-निर्देशसे प्रोत्साहित होकर कई 

अन्य लेखक सहकार स्थापित हुए । सहकारी पद्धतिसे परिचालित संकलतोंमें 

लेखकोंकी रचनाएँ प्रायः बिना किसी पारिश्रमिकके अथवा केवल नाम 
/ मात्रके पारिश्रमिकपर उपलब्ध हो जाती रही हैं । सम्पादन-कार्य भी इसी 
| .. तरह निःशुल्क रहा हैं। काग़ज़ और छपाईके व्ययकों जुटाकर तथा किसी 

प्रकाशकसे वितरण-व्यवस्था कराके ही संकलन प्रकाशित कर लिये जाते हैं । 
सुदृढ़ आथिक आधारके अभावमें इन संकलछनोंका जीवन-काल दीर्घ नहीं 
हो पाता । इसके अतिरिक्त नियमित प्रकाशनके न हो पानेसे ग्राहक-संख्या 
भी कम रहती है। इसीलिए प्राय: २-३ अंक निकालकर आयोजन 
समाप्त हो जाता है। इस समय नवलेखनके कई संकलन लेखकोंके 
सहकार द्वारा चल रहे हैं । द 

पर यदि व्यवस्थित ढंगके सहकारकी स्थापना हो सके तो यह नव 

प्रकाशन-विधि अधिक स्थायी और स्वतः निर्भर बनायी जा सकती है। 
और तब उत्कृष्ट नये साहित्यका ढंगसे प्रकाशन हो सकता हैँ। शोकिया 


छ 





गा || 

पत्रकारोंकी संख्या अधिक बढ़ जानेशे सस्ती ओर छिछले स्तरकों 
पत्रकारिताको प्रोत्साहन मिलता है, जो अन्ततः साहित्यिक विकासके लिए 
हितकर सिद्ध नहीं होती । यहाँ यह स्मरणीय है कि. सहकारी प्रकाशनकों 
व्यवसायी प्रकाशकोंके विरोधमें नहीं, वरत्‌ पूरक रूपमें स्वीकार किया 
जाना चाहिए । 
व्यवस्थित हो जानेपर लेखकोंके सहकार, जो अब तक सम्मिलित 
संकलनोंको ही प्रकाशित करते रहे हैं, नये लेखकोंकी व्यक्तिगत रचनाओं- 
को भी छाप सकते हैं । उचित वितरण व्यवस्था हो जानेपर पुस्तकों तथा 
पत्रिकाओंकों सुचारु रूपमें प्रकाशित किया जा सकता है और उन्हें उनके 
वास्तविक पाठकों तक पहुँचाया जा सकता है। नये लेखक तंथा पाठकके 
बीचके व्यवधानको मिटानेके लिए सहकारी प्रकाशनके क्षेत्रमें काफ़ी 


श्र 


सम्भावनाएं हूं । 








पइबइउडजचुबाडा 








नवलेखनका मृुल्यांकन 


नवलेखनकी समीक्षा और मूल्यांकन सही परिप्रेक्ष्ममें कम हुआ 
है । लेखक और पाठकके बीचका व्यवधान लेखक और समीक्षकके बीच 
भी प्रतिफलित हुआ है | नवलेखतको लेकर समीक्षकोंकी दृष्टि निरुज नहीं 
रह सकी । कुछकी दृष्टिमें वह अमेरिकन प्रतिक्रियावादी शक्तियोंसे प्रेरित 
है, कुछकी दृष्टिमें वह निरर्थक प्रयोगोंसे चौंका देनेका प्रयास हैं और कुछके 
अनुसार वह मात्र शिल्प-प्रधान साहित्यिक आन्दोलन हैं। पर साहित्यके 
इतिहासके सन्‍्दर्भमें इस नवोन्मेषका वास्तविक विवेचन ओर मूल्यांकन प्राय: 
नहीं हुआ । 

आधनिक कला पद्धतियोंकों ठोक-ठीक न समझ पानेके कारण नये 
साहित्यके समीक्षक अपना संतुलन स्थिर नहीं रख सके हैँ । यही कारण हैं 
कि नवलेखनके सम्बन्धर्में चर्चा तो बहुत हुई है पर उसका ठीक ढंगसे 
व्याख्यात्मक अध्ययन नहीं हो सका है। स्वतः नये लेखकोंमें गम्भीर 
समीक्षक तथा साहित्य-चिन्तक हैं, पर इस धारासे हटकर किसी विशिष्ट 
आलोचक द्वारा नवलेखनकी प्रवृत्तियोंका सही विश्लेषण नहीं हो सका। 
यह सही है कि नवलेखनके मिथ्या अनुकरण भी कम नहीं हुए पर अन्ततः 


यह उत्तरदायित्व तो मुख्यतः समीक्षकका ही था कि वह सिथ्याकों वास्तविक : 


से अलग करता । नवलेंखनको एक सन्तुलित आलोचकका न मिलना स्वत: 
इस नवोन्मेषके लिए हानिप्रद सिद्ध हुआ है । 


हिन्दी तथा अंग्रेजी दोनों माध्यमोंसे नवलेखनपर विचार हुआ है। 
नन्‍्ददुलारे वाजपेयी, प्रकाशचन्द्र गुप्त तथा बालक्ृष्ण रावने नये साहित्यके 

संबन्धर्मं कई दृष्टियोंसे अपना विवेचन प्रस्तुत किया है। परन्तु रावको 
छोड़कर शेष दोनों समीक्षकोंके अपने पूर्व-निश्चित दृष्टिकोण हैं, और 
इसीलिए नवलेखनकी मौलिक प्रकृतिको वे ठीक-ठीक नहीं समझ सके हैं। 
यह भी सही है कि प्रयोगवादोत्तर साहित्यके संबन्धमें उन्होंने विशेष 
विचार नहीं किया है। वाजपेयी इस दिशामें यदि और आगे बढ़ते तो 


सम्भवतः कुछ अन्य प्रश्नोंपर विचार-विमर्श हो सकता । 


पिछले कुछ वर्षों नवलेखन संबन्धी समीक्षाएं अंग्रेज़ीमें भी हुई हैं । 
बालकृष्ण राव, भज्ञेय तथा जितेन्धसिहने 'लीडर' तथा कुछ अन्य अंग्रेज़ी 
पत्रोंमें प्राय: नियमित रूपसे नयी क्ृतियोंकी भाव-भूमिका विश्लेषण किया 
है । कुल मिलाकर यह मूल्यांकन अधिक वैज्ञानिक तथा सन्‍्तुल्ति रहा है। 
इस तुलनामें हिन्दीके अपने समीक्षकोंमें आधुनिक दृष्टिकोणका अभाव 
खटकता है। बिना पूरा विश्लेषण किये ही नयेपनका तिरस्कार वे करते रहे 
हैं, और यही कारण है कि नवोन्मेषकों वे आवश्यक सहानुभूति नहीं दे 
पाते। जितेन्धसिहकी समीक्षाओंमें सहानुभूति ओर आलोचनाके तत्त्व एक 
सन्तुलन उत्पन्न कर सके हैं । 

हिन्दीके कुछ पुराने कृति साहित्यकारोंने भी नवरेखनके संबन्ध्में यत्र- 
तंत्र अपने मत व्यक्त किये हैं। स्पष्ट ही उनके विचारोंकी पृष्ठ-भूमि 
ऐतिहासिक नहीं है । वे मुख्यतः अपनी रुचिके आधारपर नये साहित्यको 
परखना चाहते हैं । इस प्रसंगमें सुमित्रानन्दन पन्‍्तका नाम एक महत्त्वपूर्ण 
अपवादके रुूपमें लिया जा सकता हैं। पन्‍्तने नये साहित्य, विशेषतः नयी 
कविताके संबन्धमें तात्त्तवक और सन्‍्तुलित विवेचन प्रस्तुत किया है । 

- कुल मिलाकर हिन्दीके विशिष्ट आलोचकोंने अपनी समझसे. नवलेखन- 
का तिरस्कार किया है। समर्थ समीक्षक यदि इस नवोन्मेषकों गम्भीरता- 
पूर्वक लेते तो हिन्दी साहित्यका समस्त वातावरण और अधिक आधुनिक 
हो सकता था। जिन छोटे-मोटे आलोचकोंने यह कार्य किया उनके पास 
साहित्यकी व्यापक दृष्टिका अभाव था। फलत: नवल्ेखनका विकास बहुत 

कुछ उसके अपने समीक्षकोंके सहयोगसे हुआ है। पर आवश्यकता इस बात- 
की है कि इस साहित्यका अध्ययन अब कुछ ऊपर उठकर हो । ऐतिहासिक द 
धिकासवादी दृष्टि सहानुभूतिपूर्ण होनेके साथ-साथ निमम भी होती है। ० 
उसकी व्याख्याकी पृष्ठभूमिमें सहानुभूति हैं, पर निर्णयमें निममता हैं। 
इस सम्पक्त दृष्टिके सहारे ही नवलेखनका वास्तविक मल्याकर्त सम्भव हूँ । 

द्विवेदी युग, छायावाद, प्रगतिवाद तथा . प्रयोगबादके विकासको . इस डाइ- 





साहित्यकी डाइलेक्टिक्स और नवलेखन 
कक 


इतिहासकी व्याख्याओंमें 'डाइलैक्टिक्स'के सिद्धान्तका काफ़ी मान है । 
यदि इस दृष्टिसे आधुनिक हिन्दी साहित्यके इतिहासको देखा जाए तो नव- 
लेखन सम्बन्धी कई भ्रान्तियाँ दूर हो सकती हैं । डाइलैक्टिक्सके अनुसार 
इतिहासका विकास तीन स्थितियोंमें होता है--वाद, प्रतिवाद तथा संवाद । 
वाद तथा प्रतिवाद अर्थात्‌ प्रतिक्रियावादी तथा प्रगतिशील तत्त्वोंमें संघर्ष 
होता है, जिसके फलस्वरूप संवादकी उत्पत्ति होती है। कालान्तरमें यही 
संवाद फिर वादका रूप ग्रहण कर लेता है तथा फिर उसके लिए एक नया 
प्रतिवाद विकसित होता है, जिनके संघर्षका परिणाम एक नवीन संवाद 
होता है ओर इसी प्रकारसे इतिहास निरन्तर आगे बढ़ता रहता हे । 
हिन्दीकी नयी कविता तथा नवलेखनके विरोधमें बहुत-सी बातें कही 
जाती हैं। साधारणीकरण तथा संवेदनीयताकी समस्या उनमें प्रमुख है । 
यह सही है कि नवलेखनके विरोधियोंकी कई शिकायतें वास्तविक हे । 
वे इस नवीन संवेदनासे उद्भूत साहित्यको नहीं समझ पाते, क्योंकि वह 
प्रतिवादका स्वर है। वस्तुतः साहित्यके विकासके लिए वाद भी उतना 
ही आवश्यक है जितना कि प्रतिवाद | इस दृष्टिसे नवलेखनके विरोधी 
एक ऐतिहासिक अनिवार्यता हैं। प्रतिवादके साथ वादका संघर्ष भी आव- 
इयक नहीं, अनिवार्य हैं। यदि वह संघर्ष नहीं होगा तो संवादकी परि- 
स्थिति उत्पन्न नहीं होगी । | 


हिन्दी साहित्यके विभिन्न युगों भक्तिकाल, रीतिकाल, भारतेन्दु युग, 

लेक्टिक्सके सिद्धान्त द्वारा सहानुभूतिपूर्वक तथा ऐतिहासिक परिप्रेक्ष्यमें 
देखा जा सकता हे, और साथ ही यह समझा जा सकता है कि प्रत्येक 
आन्दोलनमें उसके नाशक तत्त्व भी साथ ही छिपे रहते हैं, जो कालान्तरमें 
विकसित होकर उस आन्दोलनके विघटनके कारण बनते हैं । 


इतिहास-चक्रकी यह एक विशिष्टता है कि वह मानव-निर्मित होनेपर 

भी स्वतः चालित रहता है। परिस्थितियाँ मनुष्यको. निर्मित करतो हैं, 

और फिर मनुष्य ही उन परिस्थितियोंको नियंत्रित करता हैं। समाज 

तथा इतिहास व्यक्तिको बनाते हैं, और फिर व्यक्ति उनसे ऊपर उठकर 

उन्हें मोड़ता है। इनमेंसे किसने किसको पहले बनाया, यह तर्क-युद्ध 

उतना ही असंगत, अवैज्ञानिक तथा अनावश्यक है, जितना कि यह विवाद 
कि पहले मुर्गी उत्पन्न हुई या अण्डा । 


हिन्दी नवछेखन अब धीरे-धीरे संवादात्मक स्वरमें परिणत हो रहा है । 
प्रगतिवाद छायावादके लिए प्रतिवाद था, पर प्रयोगवादके लिए वाद बन 
गया । और प्रगतिवाद तथा प्रयोगवादके संघर्षमें ही नवलेखनने जन्म लिया 
हैं। विरोधियोंकों समझाने तथा तुष्ट करनेकी प्रक्रियामें संवाद विकसित 
होता है, और इस प्रक्रियाके खत्म होते न होते धीरे-धीरे वादमें परिणत 
हो जाता हैं। नवलेखनके संवादात्मक स्वरको कब तक स्थायी रक्‍्खा जा 
सकेगा, यह भविष्यवाणी करना समीक्षकका कार्य नहीं है । 


नवलेखनके विरुद्ध जो प्रतिक्रियावादी शक्तियाँ हैँ उनकी कुछ शिका- 
यतें तथा कठिनाइयाँ वास्तविक और स्वाभाविक हैं । और साथ ही नये 
लेखकोंकी अपनी अन्तरात्मा तथा रचनात्मक प्रक्रियाके प्रति ईमानदारी 
भी उतनी ही वास्तविक है। कठिनाई केवल नये लेखकोंकी अग्रणी संवे- 
दनाके कारण है। नये साहित्यके निर्माता अपने युगकी संबवेदनासे आगे 
चलते हैं। वे समसामयिक न होकर अपनी प्रकृतिमें आधुनिक होते हैं, 
और आधुनिकता संस्कृतिके नवीन उस्समेषोंके प्रति यत्नज परन्तु अनिवार्य 

